

የህብረት ደመሰ

*Tassil
Tassil*

F. M.

ሰብ ወሰድ

ከበሰሰ ግርማ

የደራሲው መብት በሕግ የተጠበቀ ነው።

በ፲፱፻፳፯. ም

©መብቱ በሕግ የተጠበቀ ነው

የመጀመሪያ ዕትም 1966 ዓ.ም

ሁለተኛ ዕትም 2001 ዓ.ም

ሦስተኛ ዕትም 2005 ዓ.ም

ማንኩሳ አሳታሚ

Handwritten signature

የኢትዮጵያን ጥቅም ከራሱ
ጥቅም በላይ አድርጎ ለሚ
መለከት ፣ ለሚሠራ ፣ ጊዜ ፣
ቦታና ሁኔታ ሳይመርጥ
ጥሪዋን ለመቀበል ለተዘ
ጋጀ ሁሉ ይህች ድርሰት
መታሰቢያ ትሁንልኝ ።

በአሉ ግርማ ።

የበአሉ ግርማ ቀደምት ሥራዎች

- ደራሲው
- የቀይ ኮከብ ጥሪ
- ሀዲስ
- አሮማይ
- የህሊና ደወል

እጅህን በተስፋ ስጠባበቅ ኖርኩ ልጄ አሁንስ ታክ ተኝ..... በማለት እናቱ በመጨረሻ ትንፋሻቸው ያሰሙትን ከውስጡ ተዳፍኖ የቆየ እሮሮ የቅድስት ማርያም ትምህርት ቤት አሳዛኝ ሁኔታ ነካክቶ እየቀሰቀሰበት ወደ ሱጴ ቦሮ ከመጣበት አጭር አላማ በላይ ነግሶ በህሊናው ውስጥ ደጋግሞ በማስተጋባት እረፍት ይነሳዋል — ሀዲስ ሳህሌን ። በትምህርት ቤቱ ችግር እየተጠመደ ፤ ለችግሩ ጀርባውን ሳይሆን ልቡን እየሰጠ ሲሄድ ባንድ ፊት ደግሞ ወደ አዲስ አበባ የመመለስ ፍላጎቱ እየበረታ ይታገለጻል ። ትምህርት ቤቷ በእናቱ ምትክ በምታቀርብለት የህሊና ጥሪና በራሱ ፍላጎት መካከል ተይዞ አሳቡ እንደገባ ችግሩ እየተነሳ ይወድቃል ።

ሀዲስ ሳህሌ የገባን ወንዝ ተሻግሮ ሱጴ ቦሮ በገባ በሶስተኛው ወር አንድ ቀን ጧት ፤ ጠይም ፤ ሰፋ ያለ ፊቱ ላይ የተገፈውን ብስጭት ለመሸሸግ ሳይሞክር ወደ ትምህርት ቤቱ ዲሬክተር ወደ አቶ ይርጋ አለሙ ቢሮ ዘውብሎ ገባና ፤ የወትሮው ርጋታ በተለየው ድምፅ ፤ «አሁንስ ለማስተማር አልቻልኩም ። ሰድሳ አምስት ልጆች

ባንድ ክፍል ውስጥ አጉሮ ለማስተማር መምከር በነሱም ሆነ በራስ ላይ መቀለድ ነው። ቀልዱ እየመረረኝ ሄዷል። በዚህ ላይ የማስተማሪያ መሳሪያ የለም። ከጠመኔ አቅም ይቸግረናል። የሌሎችን እንጂ እንጂ እኔ በበኩሌ በዚህ ሁኔታ የምዘልቀው አይመስለኝም። ከሁሉም ነገር በይበልጥ የህሊና እረፍት የሚነሳኝ ፤ በማስተምርባቸው ክፍሎች ውስጥ ፊታቸውንና ስማቸውን ለይቼ የማላውቃቸው ልጆች መኖራቸው ነው።» እያለ ፤ በውስጡ ታምቆ የከረመውን ስሜት ያገነፍለው ጀመር—

አቶ ይርጋ አለሙ ያዳምጡት ፤ ወይም ሌላ ነገር ያስቡ እንደሆነ ለመገመት አልቻሉም። አቀርቅረው ላብኞቻቸው ማድረግ የጀመረውን በራቸውን እያሳዩት ዝም ብለው በመቅረታቸው እርሱም የራሱን ድምፅ ብቻ ከመስማት ተቆጥቦ ዝም አለ።

«ጨረስክ ወንድም?» ከወፍራም ፤ ረገሮም ሰው እንደዚያ ያለች ቀጭን ሰላላ ድምፅ ስትወጣ ለሰሚ ግራ ይገባል። ሀዲስ ግን ተላምዶታል።

«ጨረስክ ብሎ ጥያቄ—መቼ ጀመርኩኝ!» አላቸው በቁጣ።

«ወንድም — ሳይህ ጭምት ትመስለኝ ነበር — እንደዘመኑ ወጣቶች የመቸኮል ጠባይ የሌለብህ። ትእግስት ። ከትእግስት ብዙ ነገር ይገኛል...»

«እስከ መቼ ድረስ? የትእግስት ልንም! ዘላለም ትእግስት። ለሁሉም ነገር ትእግስት። ክርስቶስም ትእግስቱን ጨረሶ በመስቀል ላይ ኤሎሄ ኤሎሄ ብሏል።»

«በሶስት ወር እንዲህ የሆንክ ብዙ ብትቆይማ ምን ልትሆን ኖሯል»

«ብዙ ብቆይማ እፈነዳለሁ። እዚህ ያለው ህዝብ አለመፈንዳቱ ነው እኔን የጨነቀኝ።»

ነገሩ ያልጣማቸው መሆናቸውን ለማሳወቅ ጀርባቸውን አዘሩበት። ሰፊው ትከሻቸው ከሀዲስ ፊት ላይ ተደነቀረ። ከዚያ ሰፊ ትከሻ ላይ ጉች ያለቸው ትንሿ መላጣ ጭንቅላታቸው ለግዙፉ ሰውነታቸው ባለድ መስላ ነበር የምትታየው።

«አየህ ወንድም — ከሰባት አመት በፊት ዲሬክተር ሁኜ ስመጣ ባንድ ትንሽ ክፍል ውስጥ ከሰማንያ የሚበልጡ ልጆች ይማሩ ነበር። የሌላውን ነገር አታንሳ። ምንም አልነበረም ለማለት ይቻላል። አንተ የመጣሽው ከተሻሻለ ወዲህ ነው። ያኔ ብትኖር ባሁኑ ይዞታህ አንድ ቀን አታድርም ነበር። ዛሬ እንደምታየው እዚህ ደርሰናል። ነገ ደግሞ ወደፊት መራመዳችን አይቀርም። ለማንኛውም ነገር ትእግስት ያስፈልጋል» አሉትና ፤ ለጠቅላይ ግዛቱ ትምህርት ቤቶች ፅህፈት ቤት በየጊዜው የገፋትን አንድ ደርዘን ደብዳቤዎች አውጥተው እንዲመለከታቸው ሰጡት። ከቅርቡ ያለውን ወንበር ላበና ተቀምጦ እያንዳንዱን ደብዳቤ እያገላበጠ ያነብ ጀመር

እሁን ያሉት ስድስት ክፍሎች በተማሪዎች ብዛት ስለተጣበቡ ተጨማሪ ክፍሎች እንዲሰሩልን.....ለሁለት መቶ ሰባ አምስት ተማሪዎች አራት አስተማሪዎች ብቻ በቂ ስላልሆኑ ተጨማሪ አስተማሪዎች እንዲላኩልን..... አሁን ያሉት ክፍሎች ከማርጀታቸው የተነሳ መፈራረስ ስለጀመሩ ፤ ተጨማሪ አዲስ ክፍሎች ለማሰራት ባይቻል እንኳ ፤ ያሉት እንዲታደሱልን.....የማስተማሪያ መሳሪያ ስላለቁብን እንዲላኩልን.....ደመወዝ በወቅቱ የሚደርስ ቤት መንገድ ባስቸኳይ እንዲታሰብበት.....

ሀዲስ ደብዳቤዎቼን እንድ ባንድ ተመለከተ ። ያል ተጠቀሰ ችግር የለም ። እንብቦ መጨረሱን አይና፤ «በየ ጊዜው የሚሰጠውን መልስ ለማወቅ ከፈለግህ ደግሞ ያው ልህ» ብለው ፤ ሌሎች ደርዘን የሚሞሉ ደብዳቤዎች ሰጡት ። እንደመጀመሪያው እንድ ባንድ አነበባቸው ። መልሶቹ አማጭር ስለነበሩ ጊዜ አልፈጀም ። ሁሉም ባንድ ቃል የሚሉት ፤ በጀት የለም ነበር ። ትእግስት ፤

ሀዲስ በመደነቅ ፤ «በየትኛውም አለም ደልቷቸው የሚኖሩ አስተማሪዎች የሉም ። ያስተማሪዎች ታሪክ ከሀ ዋርያት ታሪክ ጋር የተያያዘ ነው መሰለኝ። የኛ ግን ይብ ሳል ፤ ዝቅዝቅ መስቀልና መወገር ነው የቀረን» አለ ።

«ያለብንን ከባድ አላፊነትና ችግር ተገንዝበውልን ምቹቱ ቢቀርብን እንኳ ግድ የለም ። የሚያስተምሯቸውን ልጃገረ ዶች የሚያባልጉት - የአባ ወራ ሚስት በሄዱበት የሚያስከ በልሉት - ወጣቶችን መጠጥና ዳንስ የሚያስተምሩት-የሚያ ባልጉት - ለክፉ ነገር ሁሉ አርአያ የሚሆኑት እነርሱ ናቸው እያሉ ያሙናል ። ለደሞዝና ለምቶት እንጂ ለሙያው ደንታ የላቸውም ይሉናል ። እንዳልከውም ወንጌልን የሰበኩት ሀዋርያትም አልተመሰገኑም» አሉት ። መልስ አልሰጣቸ ውም ።

የተስፋ መቁረጥ ስሜት ሀዲስ ፊት ላይ ጉልቶ ስለ ታያቸው ፤ አቶ ይርጋ ጉሮሮአቸውን አሳሉና ፤ «ወንድም አሁን ችግሩ የገባህ ይመስለኛል» አሉት ። ትምህርት ቤቱን ለማሻሻል በበኩላቸው ያልሞከሩት ነገር የሌለ መሆ ኑን ያሳወቁት ስለመሰላቸው በራሳቸው ላይ ያላቸው እም ነት እንደገና ታደሰ ። ከጥቁር ፊታቸው ጋር ሲነፃፀር ንጣቱ የሚጉላውን ጥርሳቸውን አሳዩት ።

«ችግሩ ገብቶኛል ። መፍትሄውስ?» አላቸው ።

«ትእግስት ። መፍትሄው ትእግስት ብቻ ብልሀቱ ደግሞ ያለውን ማብቃቃትና ባለው ተስፋ ሳይቆርጡ መፍጨርጨር ። ከርስቶስ በገሊላ የፈጸመውን ተአምር ለማ ድረግ አይቻልም ። ሰው ወሀውን ወደወይን ጠጅ ሊለው ጠው አይችልም ማለቱ ነው.....»

ሀዲስ ፤ ለጥቂት ጊዜ አሰበና «ጋራው ወደ እኛ ካል መጣ እኛ ወደ ጋራው መሄድ አለብን እንደሚባለው ሁሉ ፤ እነሱ ካልሰሩልን እኛው ተጣጥረን መስራት አለብን እንጂ ፤ ችግሩ እስኪውጠን ድረስ እያየን ዝም ማለት አይ ገባም» አላቸው ፤ ሳይታሰበው ተስፋው እያንሰራራ ። ትናንሽ አይኖቹን ሳይሰብር በዚያው ትንፋሽ ቀጠለና «መቼም አሁን ባለው ሁኔታ አስተማርን ማለት ቀልድ ነው ። በታ የለም እያልን በየቀኑ ከውጭ የምንመልሳቸው ለትምህርት የደረሱ ልጆች ቁጥር ፤ ትምህርት ቤቱ ውስጥ ካሉት ምናልባት በአስር እጅ ሳይበልጡ አይቀሩም ። እነ ርሱም ኢትዮጵያውያን ናቸው ። መማር መብታቸው ነው ። እንዳሉት ባለው መፍጨርጨር ደግ ነው ። ለችግሩ መፍ ትሄ መፈለግም አይከፋም ። ሙከራው ባይሳካ እንኳ ሀሊ ናን ያረካል ። ሰበብ ሀሊናን መግደል የለበትም ። መፍት ሄውን እኛው ካልፈጠርነው እንደመና ከሰማይ አይወ ርድም ። መንግስት በጀት የለም ሰላላ እንደጸላጦስ እጃ ችንን ታጥበን ቁጭ ማለት አንችልም ። ሀዘቡን አነሳስ ተን ፤ ጉልበቱንና ገንዘቡን በማስተባበር ተጨማሪ ክፍሎች ለምን እንሰራም?» ሲል የገዛ ድምፁ ተመልሶ ከጀሮዎቹ ውስጥ እያስተጋባ አሳሹ አእምሮው ውስጥ ነፍስ ሲዘራ ተሰማው። ተጨማሪ ክፍሎች ለማሰራት ወዲያውኑ ቆረጠ።

ሳይታሰበው እጆቹ ይንቀጠቀጡ ጀመር ። ሊቆጣጠራቸው አልቻለም ።

አቶ ይርጋ ሲያዳምጡት ቆዩና በቀዘቀዘ መንፈስ ፤ «ወንድም — ሙከራ ፅድቅ ከሆነ መሞከር ነው!» በማለት ከፊታቸው ላይ እንደሙጫ የሚጣበቅ ፈገግታ አሳዩትና እየተከሰተሩ ፤ «ለመንገድ ገንዘብ አዋጡ — ለድል ድይ — ለክሊኒክ — ለትምህርት ቤት—ገንዘብ አዋጡ ። ባለስልጣኑ ፤ ባላባቱ ፤ ጭቃ ሹሙ ሁሉ የሚሉት ገንዘብ አዋጡ ነው። እዚህ እንደምታየው የሁሉንም ፍላጎት ሊያረካ የሚችል ገንዘብና ጉልበት የለም። ህዝቡ ገንዘብም ጉልበትም የለውም ። እምነትም የለውም ። ለመንገድ ስራ ገንዘብ አዋጡ ሲባሉ አንዳንዶቹ ምን መልስ እንደሚሰጡ ሰምተህል? መንገድ ከወጣ ወዲህ ነው ኑሮአችንና የቤተሰባችን አቋም መላላት የጀመረው—የደረሱ ልጆቻችንና ሚስቶቻችን ወደ ከተማ መኮብለል ያመጡት—ኑሮ ውድ የሆነው—ጉልበታችን የረከሰው—እያሉ ነው የሚናገሩት ። ውነትም ደሞ የዚህ ጥርጊያ መንገድ መከፈት አራጣ አበዳሪውን ፤ አትራፊ ነጋዴውን ፤ ቀላድ ገዢውን — ቀላድ ለማኙን በብዛት አመጣ እንጂ ከባላገሩ ኪስ ውስጥ የጨመረው ቤሳ ብስቲን የለም ። ሞፈርና ቀንበራቸውን ጥለው መሬቱን ጦም በማሳደር ወደ ከተማ የኮበለሉ ነባር ገበሬዎች ጥቂቶች አይደሉም ። ሱጴ በመለወጥ ላይ ነች ። ለውጥ ሁለት አይነት ነው — አንዱ ወደፊት ሌላው ወደ ሁዋላ ። ሱጴን ችግር እየለወጣት በመሄድ ላይ ነው — ወደ ሁዋላ ። ነባር ቤተሰቦች በመፈራረስ ላይ ናቸው ። የአስፋልት መንገድ ሲገባ ምኑ ቅጡ ። በዚህ ላይ ደሞ ህዝቡ አንተ እንዳልከው ጉልበቱንና ገንዘቡን አስተባብሮ ትምህርት ቤት ቢሰራም ፤ ህንፃ ብቻውን ትምህርት

ቤት ስለማይሆን አስተማሪዎች ያስፈልጋሉ ። አስተማሪዎች ደሞ በተፈለጉ ጊዜ እንደማንኛውም እቃ በፋብሪካ ተሰርተው ለገበያ የሚቀርቡ እቃዎች አይደሉም ። ማንኛውም ነገር ጊዜን ይጠይቃል ። ፕላን ይጠይቃል ። ክፍል በተሰራ ደግሞ ትምህርት አይሰፋፋም ። የትምህርት ሚኒስቴር ህንፃ ከመስራታችሁ በፊት አማክሩን የሚለው ለዚህ ነው ። ከተማራችሁት ወጣቶች የሚጠበቀውኩ ያገሪቷን ችግር በጥሞና አስተውላችሁ ዘላቂ መፍትሄ መሻት ነው ። ለግልቢያውማ ማይምንስ ብልጭ ካለበት ይጋልብ የለም እንዴ! ታዲያ የግልቢያው ውጤት ሁዋላ ጥሩ አይሆንም ። ከኮርቻ ተፈንጥሮ መሰባበር ይመጣል ። ገንዘባችንና አለኝታችን ትእግስት ነው ። አዲሱ የትምህርት አጠቃላይ ጥናት የተጀመረው ትምህርትን በተቻለ ፍጥነት ለማዳረስ ታስቦ ነው ። በቅርቡ ስራ ላይ እንዲውል ይደረጋል ይባላል ። ሰማንያ በመቶ የሚሆኑ ለትምህርት እድሜ የደረሱት ወጣቶች ከትምህርት ቤት ውጭ ናቸው ። ሁሉም ነገር እንደስምህ አዲስ ሆነብህ መሰለኝ» አሉት ፤ አፍንጫቸውን እንደ ወናፍ እየነፉ ።

አቶ ይርጋ የሚሉት ሁሉ እንግዳ ባይሆንበትም በአእምሮው የሚያባዝተውን አሳቡን በግል ሊያስታውቃቸው ፈልጉ ፤ «ርግጥ ነው ። የሚሉት ነገር ሁሉ ይገባኛል ። ግን ጊዜ የለም ቁጭ ብለን ለማሰብ ። መዳህ ሳንችል እንድንሮጥ ጊዜው ይጠይቀናል ። የኔ አሳብ — አምን — ህዝቡ ጉልበቱንና ገንዘቡን አስተባብሮ ትምህርት ቤት ከሰራ ፤ አስተማሪዎችም መቅጠር መቻል አለበት ። ትምህርት የህብረተሰቡ ጉዳይ ነው ። በህብረተሰቡ የሚካሄዱ ትምህርት ቤቶች ናቸው ባሁኑ ጊዜ የሚያስፈልጉን ። እጃቸውን አጣምረው የመንግስት እጅ የሚጠብቁ

ትምህርት ቤቶች አይደሉም በእዝነ ልቡናዬ የሚታዩኝ ። እኔን የሚታዩኝ በህብረተሰቡ ሰጦታ ፤ ድጋፍና አሳብ የሚመሩ ትምህርት ቤቶች ናቸው ። መዋጮውም ቢሆን — የሚዋጣው ገንዘብ በቀጥታ በፕላን መሰረት ስራ ላይ ሲውል ቢታይኝ ህዝቡ አይሰለችም ። እምነት አያጣም ። ብዙ ጊዜ የተታለለ ሰው ርግጥ እምነት ሊያጣ ይችላል ። እምነት ካልታደሰ — የእምነት ተንሳኤ ካላገኘ አደገኛ ነው ። አንዱ ገንዘብ አዋጡ ብሎ አጭበርብሮ ሲሄድ ሌላው መጥቶ ገንዘብ አዋጡ ሲል ሕዝቡ ይሰለቻል ። ይጠራጠራል ። የተዋጣው ገንዘብ በፕላኑ መሰረት ስራ ላይ ሳይውል ሲቀር የህብረት ስራን መንፈስ ያደክማል ። ስልጣኔና መሻሻል የሚመጡትም የተሰሩትን መንገዶች ተከትለው ስለሆነ ከጊዜ በሁዋላ ከጉዳቱ ጥቅሙ እንደሚበልጥ ማስተማር አለብን ። አለዚያም ግርግር ለሌባ ያመቻል እንደሚባለው ገንዘብ አዋጡ ማለት ብቻ አይበቃም» አላቸው ።

ከእርሳቸው በቀር ትምህርት ቤቱን ለማሻሻል በሌሎች የሚደረገውን ማንኛውንም ጥረት አቶ ይርጋ በጥሩ አይን አይመለከቱም ነበርና የእርሳቸውን ጥቅም ለመፈታተን የሚደረግ ሙከራ መሰላቸው ። በሀምሳ አራት አመት እድሜ ከሀያ ሰባት አመት ወጣት ጋር የአሳብ ፈለግ ለመጀመር አልፈለጉም ። «እኔንኮ የሚገርመኝ ላንድ ዓመት ብለህ መጥተህ ይህን ያህል መጪኝህ ነው ። ማማና ልብስህን አሻልተህ ወደ ዩኒቨርሲቲህ ብትመለስ አሁን ምንቸገረህ ወዳጄ! ተቸግረህ የምታስቸግረኝ! አፍ በተናገረ ተራራውን ሜዳ ለማድረግ ከዚያው ስትመለስ ይቀል የለም ። ስራ አታስፈታኝ ወንድሜ!» አሉት እየተነጣነጩ ።

ንጭንጭቸውና ከፊታቸው ላይ የሚታየው ብስጭት አዲስ አሳብ በሀሊናው አስቀረፁበት — እጆቹ እየተንቀጠቀጡ ወጣ.....

የጥር ወር የሱጺን ከተማ ከረጁም እንቅልፋ ለመቀስቀስ ተጉዞ መጥቷል ። ህይወት እግሯን በጋድ የታሰረች ይመስል ባንድ ቦታ ረግታ ማዛጋቷን ከጥር ወር ዋዜማ ጋር አቁማለች ።

የአብዛኛው የሱጺ ቦሮ ህዝብ ኑሮ ከቡና ንግድ አደት ጋር የተያያዘ እንደመሆኑ ደን መመንጦር ፤ የቡና ችግኝ ማፍላት ፤ መትከል ፤ መኩትኩት ፤ ቡና ሲደርስ ደግሞ መልቀም ፤ ማድረቅ ፤ መፈልፈል ፤ ማጠብና መጫን ሲሆን ፤ ቡና ተለቅሞ ከገባ በሁዋላ ግን ስልቱ ይለወጣል — በጥር ወር እግር ላቢያ ።

የጠጅ ነጋዴዎች ገበያ ይደራል ። አዝማሪ የመሲን ቆውን ጭራ በባህር እጣን ማሻሻት ይጀምራል ። በአዲስ አበባና በሌሎች ርእሰ ከተሞች ተቀማጭ የሆኑ ቀፈታቸው ወደፊት የገፉ ባለርስቶች ፤ እትራፊ ነጋዴዎችና አራጣ አበዳሪዎች እንደመስቀል ወፍ ቀጠሮ ጠብቀው ሱጺ ላይ ከወይዘሮ ዝናሽ ቤት ይገናኛሉ ። ከወሎ ፤ ከሰባት ቤት ጉራጌ ፤ ከጎጃም ፤ ከትግሬና ከሌላም ስፍራ ለቡና ለቀማ የሚመጡት የቀን ሠራተኞች በቡድን በቡድን ሆነው ሱጺን ማጣበብ ይጀምራሉ ። ሴትኛ አዳሪዎችም የአዲስ መጤዎችን ዱካ ተከትለው መጥተው እንደየደረ

ጃቸው ሰፈር ያበጁሉ — የሻማ — የኩራዝ — የፋኖስ — የማሾ ቤቶች እንደአሸን በየቦታው ይፈላሉ ። አዝማሪዎች በየሰፈሩ ያቅራራሉ ። ጠላው — ካቲካላው — ጠጁ — አረቄው በያይነቱ — ኮኞክና ውስኪው ይንቆረቆራል — ያለማቋረጥ እንደገባ ወንዝ ችፍቱ ። የወንጀሉም ብዛት በዚያው መጠን ይጨምራል ። በየቀኑ ከቡና ዛፍ ስር ፤ በጨቤ ፤ ወይም በማጭድ ፤ ወይም በቆንጨራ ተዘን ጥሎ የወደቀ ሬሳ አይጠፋም ። የፖሊስ ጣቢያው በእስረኞች ተሞልቶ ፤ ቤቱ ቀርቶ ደጁም ይጨናነቃል — ለሴትኛ አዳሪ ገንዘብ ያልከፈለው — ከቀን ሰራተኛ ገንዘብ የሰረቀቸው — በስካር ጓደኛውን የገደለው — ልጁን ረዷን የደፈረው — ከእባ ወራ ሚስት ላይ የተያዘው — በስርቆት — በነፍስ መግደል ሙከራ — በማጭበርበር የተወነጀለው ሁሉ ባንድነት ይታገራሉ ።

ተፈጥሮም — የደረሰው የቡና ፍሬ እንጆሪ መስሎ ወደጥቁር አረንጓዴነት ቀለም ከሚያደሉት ወዛም ቅጠላ ቅጠሎች ጋር እያነፃፀረች ፤ ምንጮችና ጅረቶችን በጥራታቸው ኩል መስሎ ከሚንጣለለው ሰማይ ጋር እያወዳደረች ፤ የንብ መንጋዎችን ካንዱ ቀፎ ወደ ሌላው እያዘመተች — በየሚዳው አበባዎችን እያፈነዳች — ትሳለቃለች — ትስቃለች - ታሾፋለች - ላንዳፍታ ቁም የሚያደንቃት የለም ።

በክረምቱ ወራት የእርሱንና የቤተሰቦቹን ችግር ለመወጣት ገና ያላፈራውን ቡና ዛፋ ላይ እንዳለ በርካሽ ዋጋ የሸጠው ገበሬ ፤ ቡናው ደርሶ በአበዳሪው በገፍ ሲሸመጠጥ ይመለከትና ባዶ እጁን ወደ ቤቱ ተመልሶ ከእሳት ዳር ተቀምጦ ይተክዛል ። ከአራጣ አበዳሪዎች በክረምቱ ወራት የተበደረውን ገንዘብ ከነወለዱ መክፈል

ያቃተው ፤ እፍኝ ጥሬ እየቆረጠመ ከንፈሩን ይነክሳል ። ባሏ የኮበለለባት ሚስት ከልጆቿ ጋር ከእሳት ዳር ተቀምጣ እንባዋን ታፈስሳለች ። በሴትኛ አዳሪዎች ምክር ፤ የደረሰች ልጃቸው የኮበለለችባቸው ወላጆች ፤ ሚስቱ ቡህቃውን ሳትከድን ህፃን ልጅ ጥላበት የኮበለለችበት ባል ፤ ከቡና ሺያጭ በተገኘው ትንሽ ትርፍ ባሏ በየመጠጥ ቤቱ እየሰከረ የሚያስቸግራት ሚስት — ሁሉም በየቤቱ ከንፈሩን ይመጣል ። የቤተሰብ ግንኙነት ይላላል ። የቤተሰብ ኑሮ ይፈርሳል ። ቤተሰቦች ይበተታናሉ ።

እንግዲህ ሀዘቡ ቡናን የሚያከትምበት አዲስ ወግ ይሻል ። እንደመሻቱም ፤ ወግ የሚያጣበት ጊዜ እምብዛም ነው ። እንደሀዲስ አይነት ጥቁር እንግዳና እንደአይና ለምና ዳኛቸው ስርግ አይነቱን ይጥልለታል ።

ሀዲስ ቀን በስራ የደከመውን ሰውነቱን ለማዝናናት በአስር ብር ከተከራያት ደሳሳ ጉጂው ታዛ ስር እግሮቹን አጣምሮ ተቀምጧል ። ግን ለመዝናናት አልቻለም ። በአሳቡ ፤ መዝናናት የሚችሉ የተባረኩ ናቸው ይላል ደጋግሞ ። መማርኮ በአንድ በኩል ጭንቀትን ማብዛት ሳይሆን አይቀርም እያለ ያስባል ። አሳቡ ግን አንድ አግጣጫ ይዞ አይጓዝም ።

ከቤት ውስጥ ከሚነደው ፋኖስ እየተነነ የሚወጣው ጋዝ ከቀዝቃዛው የምሽት አየር ጋር እየተዋሀደ እንዳንዴ መጥቶ

አፍንጫውን ይወጋዋል ። ስለተላመደው አያስጨንቀውም ። እንደፈርጥ በሚንገባቦት ከዋክብት የታጀበች ብርማ ግማሽ ጨረቃ በቀዝቃዛ ብርሀኗ ሜዳውን ፣ ቤቱን ፣ ዛፋንና ቁጥ ቋጦውን ጥቁር ግራማ ቀለም እየቀባች ታዥጉረጉራቸዋለች — ቁጥቋጦውን ያደብ ነብር ፣ ጉቶውን ያደፈጠ ወን በደ። ፣ አንዱን ዛፍ አሳብ የተጣነው ጉልያድ ፣ ሌላውን አንገቷን እንደባህር ማሽላ የዘለሰች ልጃገረድ እያስመሰለች ። ደገዛ ፌንጣዎች ጭርር ጭርር እያሉ ከእልቁ ወንዝ እንቁራሪቶች ቁርርታና እልልታ ጋር በመቀባበል የተወሳሰበ ህብረ መዝቃ ይፈጥራሉ ።

ለምን ጀመርኩት? ምን ሲያቀብጠኝ? እያለ ራሱን በራሱ እየደጋገመ በመጠየቅ ከአሳብ ወደ አሳብ ይራመዳል — ሀዲስ ። ስለትምህርት ቤቱ ሲያስብ አይናለም ከፊቱ መጥታ ትደቀንበታለች ። እንዴት ባጭር ጊዜ ውስጥ በአእምሮዬ ትፀነሳለች ... ግና ትምህርት ቤቱስ አዲስ ፀንሰ አይደለ ... በማለት በአሳቡ ይንከራተታል ። ስለአይናለም ላስብ ሲል ደግሞ ትምህርት ቤቱ በግድ መጥቶ ጣልቃ ይገባል ። ትምህርት ቤቱና አይናለም ፣ አይናለምና ትምህርት ቤቱ ይጋጩበታል ። ይገድላት ብከ በልልስ? ብሎ ልቡን ለማነሳሳት ሲሞክር ትምህርት ቤቱ ከፊቱ ይደቀንና እኔስ የሚል ድምፅ ያሰማዋል ። ያኔ ከገባበት ማጥ የሚወጣበት መንገድ ይጠፋዋል ። ይጨነቃል ። የሚይዘው የሚጨብጠው ነገር ይጠፋዋል ። ህይወት ውሉ የጠፋ ልቃቂት ትሆንበታለች ።

ለምን ጀመርኩት? ለተባለው ጥያቄው መልስ እያጣ በሄደ ቁጥር ታዲያ ለምን አትገፋበትም የሚል አሳብ መጥቶ ጥርጣሬውን በመደምሰስ ሲፋለመውና አይሉ

ሲጣነው እጆቹ መንቀጥቀጥ ይጀምራሉ ። የእናቱ ድምፅ ከፋቅ እየመጣ ከጀርዎቹ ውስጥ ማስተጋባት ይጀምራል — ቃለ አዋዲ ይሆንበታል — እጅ እጅህን ስጠብቅ ኖርኩ ። ደከመኝ ልጄ ። በእጅህ ለራስህ ብቻ አትቁረስበት ። እጆችህን በተስፋ ስጠባበቅ ታርገዜና ተርቤ ሞትኩ ...

ሁለት እጆቹን ወደላይ ያነሳና በጨረቃዋ ብርሀን ይመለከታል — በአሳቡ እየጉሉ ሲሄዱ — አዎን — የእጆቹ ፍሬ እንዲሁ በከንቱ መቅረት የለበትም ። የትምህርት ቤቱን ስራ ከፍፃሜ ማድረስ አለብኝ ። ዘለቄታ ያለው የትምህርት ቤቱ ስራ ነው ። እጆቹ የመጀመሪያውን ፈተና መውደቅ የለባቸውም — እጆቹ ይልና ለአሳቡ እልባት ሊያደርግ ሲል ልጓሙ እንደገና ያፈተልክበታል ። አይናለም ከፊቱ መጥታ ትደቀንበታለች ። አይኔ እያየ እንዴት ለሌላ ሰው ተድራ ትሄዳለች? ፍፁም በድን ነኝ ማለት ነው — ስሜት የሌለኝ ። ስሜቱን ከቀጩሁ ሰው ነኝ ለማለት አልችልም ። ይገድላት መኮብለል — ምርጫው ይሄው ነው ። አባቷ ፊታውራሪ ተካ ገደል ሊገቡ ይችላሉ ። ትምህርት ቤቱም በጅምር ይቅር — የፍቅራችን ሀውልት ሆኖ ...

ለምን ጀመርኩት? በማለት እንደገና ወደሁዋላ ተመልሶ ፣ በፊት ተራምዶ ያለፋቸው የአሳብ ደንጋዮች እያደናቀፉት ራሱን ያጠይቃል ።

ብቸኛ ስለሆንኩ ብቸኝነቴን ለመርሳት ወይም እንደቀንድ አውጣ የሚያዘግመውን እንደተከፈተ መቃብር የሚያዘጋውን የሱጲን ህይወት ለመቋቋም ፣ ለይምሰል የጀመርኩት ይሆን? ግን ሁልጊዜም ቢሆን ብቸኛ ነኝ ። ብቸኝነት አይሰለችም ። አብሮኝ አድጓልና ። መዝቃዬ

ነው መስተዋቴ ። ከብዙ ጠባያት ጋር የምውልበት ። በገሀነም አድርጌ ፤ መንግስተ ሰማያት ወጥቼ ፤ በነገስታት እልፍኞች አልፌ ፤ ከልእልቶች ጋር ተሳስቄ ፤ ለምድር ከከበዱ ባለስልጣኖች ጋር ትከሻ ለትከሻ ተጋፍቼ — አዎን — ዳገት — ቁልቁለት — ገደል — የብረት መዝጊያ — አድማስ የማያግደው አለሜ ነው — ብቸኝነቴ ። ብቸኝነቴን እወደዋለሁ — አብሮ አደጊን ። አልፈራውም.....አልፈራውም.....እወደዋለሁ!

ታዲያ ለምን አመነታለሁ? የሚሰራ እጅ የኢትዮጵያ ቤዛ ነው ስል አልነበረም? ኢትዮጵያ እጆቿን ወደ ሰማይ ዘርግታ የምትማለደው ከእጅ ሰባራ ትውልድ አድነኝ እያለች አይደለም? ምናልባት የጀመርኩት ስራ የልጆች ጨዋታ ሆኖ — ልጅ ያበካው ለራት አይበቃም እንዲሉ — የእምቧይ ካብ የሆነ እንደሆነ በማለት ፈርቼ ይሆናል ። ሳይሆን አይቀርም? ነው ። ከሆነ ተመልሼ የድሮው.....ያሁኑ ሀዲስ ለመሆን አልችልም ። አዎን — በኔ ላይ የሚያስከትለውን ለውጥ ፈርቼ ነው መሰለኝ ። ለውጥ አይቀርም.....ግን ያስፈራል ። ፈረሱም ይሄው ፤ ሚዳውም ይሄው እንደሚባለው ፤ እጆቼና ስራ ሲገጣጠሙ እያየሁ ወደሁዋላ ለማለት አልችልም ። ወደሁዋላ ብል የምፈራው እኔነቴን ነው ። ወደፊት ብገፋበት እኔነቴን ለማወቅ.....የሀይወት ፈለማ.....

«ብቻህን በአሳብ ምን ትዋክቶታለህ?» — የሽታዩ ድምፅ ነበር ። ስትመጣ ባለመስማቱ ድምፅዋ አስደነገጠው ። ከሚዋኝበት የአሳብ ባህር ወጥቶ «እኔኮ የሚገርመኝ ስትመጭም ስትሄጂም ኩቴሽ አይሰማም ። እየተንሳፈፍሽ ነው እንዴ የምትሄጂው ወይስ ጥላ ነሽ!» አላት ፤ እንደመበሳጨት ብሎ ።

«የኔ መምጣት ነው እንዴ በሽታህ! እግራኮ ነው የሚያዋርደኝ ። ተመልሼ እሄዳለሁ ። ጥላኝሽ ብሎ ጥያቄ! ቀትረ ቀላል ነሽ ማለትህ ነው? ለመሰደብ አይደለም የመጣሁት — የሞቀ ገበያ ትቼ ፤ ስንቱ ሲማለደኝ—ጠጭልኝ የኔ እመቤት ሲለኝ ። እኔኮ የሚገርመኝ በጨለማ እየተደናበርኩ ለስድብ ሮጪ መምጣቴ ነው» አለች ፤ ባጭር ባጭሩ እየተነፈሰች ።

ሀዲስ እግሮቼን አጣምሮ ከተቀመጠበት ተነስቶ እየተጠጋት «ሸቴ — አንቺን ለማስቀየም አስቤ አይደለም ። አንቺ ደግሞ ቶሎ ብለሽ ሁሉን ነገር ወደመጥፎ ለመተርጉም ትጣደፊያለሽ ። አንቺ አይታወቅሽ እንደሆን እንጂ ስትሄጂ እንደጥላ ውልብ ነው የምትይው ። ያላስቡትና ያልጠበቁት ነገር በድንገት ሲደርስ ያስደነግጣል—ሰይጣንና መልአክ ፤ መርዶና ደስታን አይለይም.....» እያለ በተንገዳገደ አሳብ ስሜቱን ሊያስረዳት ሲሞክር አቋረጠችውና «አላስብከኝም ፤ አልጠበቅከኝም ማለት ነዋ ፤ እኔ ብቻ ነኝ ጧትና ማታ ወዳንተ'ምሮጠው! ወይ እድሌ! ወይዘሮ ዝናሽ ይህን ጊዜ የት ሄደች ብለው ጓዳውን ይበዘብዙታል ። ላንተ ስል ሰራዩን ትቼ እዚህ ስመጣ ደሞ አንተ ጥላ ቢስ ትለኛለህ ። ምን ታደርግ! የማያርፈው እግራ ነው ለዚህ ያበቃኝ» አለችው ፤ የወትሮ ስልቱን ባጣ ድምፅ ።

እየተበሳጨ ፤ ቢሆንም ብስጭቱን በትእግስት ልጓም እንደምንም እየገታ «ይህንንኮ ነው የምለው ። ሁሉንም ነገር ወደመጥፎ ትተረጉሚያለሽ» ። በምን ቋንቋ ላናግርሽ እንደምችል አንዳንዴ ይቸግረኛል ። ከመምጣትሽ በፊት የአሳብ ጫካ ውስጥ ገብቼ መንገድ ጠፍቶኝ ስማ

ስን ነበርኩ ። ከዚያ አሳብ ስለገላገልኼኝ ደስ ይለኛል ። እንኳን መጣሺልኝ» አላት በረጅሙ ተንፍሶ ።

ተያይዘው ወደቤት ገቡ ። የፋኖስ ብርሀን ተቀበላቸው ። የሀዲስ ጠይም ሰፊ ፊት ወደጥቂረት አድልቷል ። ትናንሽ አይኖቹ ጥልቀት ካለው ጉድጓድ ውስጥ ጭል ጭል እያለ የሚታይ ወሀ ሊመስሉ ምንም አልቀራቸውም ። እንደደንጊያ ያጉጡት የጉንጮቹ አጥንቶች ውጣዋቸዋል ። ከርዳዳ ጠጉሩ ማበጠሪያ የዞረበት አይመስልም ። ድሮም ቢሆን እምብዛም ፀድተው የማይታዩት ጉንጮቹ ከምላጭ ጋር ከተለያዩ ውለው አድረዋል ። እንደልማዱ እጆቹን ከሱሪው ኪሶች ውስጥ ከትቶ አቀርቅሮ ቆመ ። አቀርቅሮ ሲቆም ከትከሻው የባሰውኑ ይጉብጣል ። ሽታዩ ከእግር እስከራሱ እንደቤተክርስቲያን ጧፍ በሚያበሩት ትናንሽ ውብ አይኖቿ ተመለከተችው ። በተመለከተችው አልተደሰተችም ። ሀዲስም ቀና ብሎ በሚሰቁት ትናንሽ አይኖቹ አማተራት ። ዳሌዋ ኮርቶ ታየው ። የለበሰችው ያገር ልብስ ይሆናል ዳሌዋን እንደዚያ ያኮራው ብሎ ገመተ ። ቁመቷም ከወትሮው ዘለግ ብሎ ታየው ። በቁመት ትንሽ ነበር የሚበልጣት ። ሀዲስ ረጂምም አጭርም የሚባል ሰው አይደለም ። በድንገት የተመለከቱት ሰዎች ምናልባት በቅጥነቱ የተነሳ ከረጂሞች ይቆጥሩት ይሆናል ።

ሽታዩ የተከናነበችውን ነጠላ አውርዳ ከክብ ትከሻዎቿ ላይ ጣል ስታደርገው በሻሽ ወይም በጠጉር መያዣ ያልተዳኘው ረጂም ሉጣ ጠጉሯ ተዘናፍሎ አጭር ክብ ፊቷን የባሰውኑ አሳጠረው ። ቀዳዳዎቹ ወደላይ እንደመገልበጥ የሚሉት አጭር አፍንጫዋ የሚያሸፍኑት ስለ

መሰለው ሀዲስ ፈገግ አለ ። ቀሚሷን ወደላይ ወጥረው የያዙት ጡቶቿ አፈጠጡበት ።

«እኮ ለምን ነበር ብቻህን በአሳብ የምትዋዥቀው?» አለችው ።

«የት ስዋዥቅ አየኼኝ?»

«አይመስለኝም ። ሰሞኑን ነው ብቻህን እንደእብድ መለፍለፍ የጀመርከው —አዲሱን ትምህርት ቤት እስራለሁ ብለህ ከተነሳህ ወዲህ» አለችው ። የጀመረውን ስራ በእዝነ ልቡናዋ እንደጣውንት እያየችው ። ቀጠለችና «ምናለ ብትተወው ፤ ምናስጨነቀህ? ላንድ አመት ብቻ ነው እዚህ የምቆየው ብለህኝ አልነበረም? ተረሳህ እንዴ! ደሞ እዚህ ትምህርት ቤት ስራህ አልሰራህ ምን ልዩነት ሊያመጣ ነው? ጉሽ የሚልህ እንኳ የለም ። ትርፋጠላት ማፍራት ብቻ በገዛ እጅህ ። አቶ ይርጋ አለሙ በጣም አዝነውብህል ። የመቶ አለቃ አሽኔ ደሞ ያቶ አለሙ የቅርብ ጓደኛ ነው ። አብረው ነው የሚውሉት ፤ የሚጠጡት ። ወይዘሮ ዝናሽም በደምበኞቻቸው በአቶ ይርጋና በመቶ አለቃ አሽኔ አሳብ በመመራት በነገሩ አልተደሰቱበትም ። ካንተ ጋር እንዳልገናኝ አጥብቀው ነው የሚመክሩኝ ። ባንተ ሰበብ ከቤታቸው አንድ ቀን ሳያስወጡኝ አይቀሩም ። አባ ጨፌም ማንገራገር ጀምረዋል ይባላል ። ሌላው ቀርቶ መምሬ መሀሪ እንኳ አልደገፉህም ። ከስንቱ ጋር ተጣልተህ ትዘልቀዋለህ ። እኔ የምፈራው ለህይወትህ ነው ። በተለይ አባ ጨፌ ይወጉህና ሳታስበው ትቀጠፋለህ!» አለችው ።

ሀዲስ የውይይታቸውን አርእስተ ጉዳይ ለመለወጥ እድል የገጠመው መስሎት ስለታየው ስለሱጺ በሮው

ቃልቻ ፤ ስለአባ ጨፌ ማውራት ጀመረ ። «በቀዳማዊ ሀይለ ስላሴ ዩኒቨርሲቲ የሁለተኛ አመት ትምህርቱን እንደጨረስኩ የነበሩኝ ጥቂት ልብሶቼ ሳስተው በመቀዳ ደድ ፤ ማማዎቼ በመንጋደድ በክፍልም ሆነ በውጭ ከጓደኞቼ በታች ሁኔ እንድታይ ስላደረጉኝ ላንድ አመት ባስተማሪነት ለመቀጠር ማመልከቻ አገባሁ ። ሱጴ ቦሮ ግን በአሳቤ ውስጥ አልነበረችም ። በየትኛው ጠቅላይ ግዛት እንደምትገኝ ቀርቶ ስጃንም ሰምቼ አላውቅም ። ሱጴ ቦሮ በኢሉባቦር ጠቅላይ ግዛት ፤ ከመቼ በስተምእራብ ከገባ ወንዝ ባሻገር የምትገኝ ፤ የሱጴና የሶዶ ወረዳ መሆኗን ያወቅሁት የአይሮፕላን ቲኬት በተሰጠኝ እለት ነበር ። ከመቼ በተከራየሁዋት መጋዣ በቅሎ የበቅሎዋን ጌታ አስከትሎ መጀመሪያ የሶርን ፤ ቀጥሎ የገባን ወንዝ በተሻገርኩበት የዝናብ ዶፍ በሚወርድበት እለት ፤ ተጉዢ ከአለም መጨረሻ የደረስኩ ስለመሰለኝ ስልጣኔ ደህና ሁኔ ማለቱ አልቀረም ። ያን ቀን የገባን ወንዝ ተሻግራ አቀበቱን ወጥቼ ከአፋፍ ላይ ስደርስ ተከትሎኝ የነበረው የበቅሎዋ ጌታ ወደፊት በመቅደም የበቅሎዋን ልጓም ይዞ ይውረዱ ጌታዬ አለኝ ። ይገርምሻል እጢዬ ዱብ አለ ። የደነገጥሁት ድንጋጤ አይረሳኝም ። ብርክ ይዞኝ ፤ ጥርሶቼ እየተጋጨና ሰውነቴ እየተንቀጠቀጠ ... ለ...ምን? ብዬ ጠየቅሁት ። ይህን ...በቅሎ ላይ ተቀምጠው ዝም ብለው ቢያልፉ የአባ ጨፌ ውቃቢ ይቀየምዎታል ። የሱጴ አድባርም አትቀበልዎትም አለኝ ከመንገድ ዳር ከትንሽ ኮረብታ ላይ የተቆለለ ድንጋይ በሌባ ጣቱ ጠቁሞ እያሳየኝ ነፍስ ከዘራሁ በሁዋላ ምንድን ነው እሱ? ብዬ ጠየቅሁት ። አባ ጨፌ ቤት ከአፋፍ ላይ እንዳለ የሚያሳይ ምልክት ነው አለኝና የተቆለለውን ድንጋይ እየ

ተሳለመና ርጥብ ሳር እየነጩ ይጥልበት ጀመር ። ማን ነው? አባ ጨፌ ብዬ ጠየቅሁት ። የታወቁ የሱጴ ባለውቃቢ ናቸው አለኝ ። ገረመኝና ክርስቲያን ነህ? ስለው ምን ብሎ እንደመለሰልኝ ታውቂያለሽ? እንዴታ!... ከአያት ከቅመ አያቱ ጀምራ ብሎ አንገቱ ላይ ያሰረውን ክር አሳየኝ ፤ ቀጥሎም ከቅርብ ጊዜ በፊት ከዚህ ላይ ሳር ብቻ ጥሎ የሚያልፍ ሰው አልነበረም ። የዛሬን አያድርገውና — ነጋ ዴው ከሸቀጡ አይነት ፤ ሌላው ገንዘብ ፤ ሴቱ ጌጣጌጥ ጥለው ያልፉ ነበር ። ያንን ደፍሮ የሚነካ ሰው አልነበረም ። ይህ ቀውጢ ጊዜ መጣና ይሄውና እንደሚያዩት ገንዘብ ቀርቶ ክር እንኳ ጥሎ የሚያልፍ የለም ። ሰጧም ጊዜውም ተበላሽቷል ። ገልቻ የሚደፈርበት ጊዜ መጣ እያለ በሀዘን አንገቱን ደፍቶ ይከተለኝ ጀመር ። ክርስቲያን ሆነህ እንዴት በቃልቻ ታመልካለህ? አልኩት ። አባ ጨፌን ምን የሚሳናቸው ነገር አለ — ይሄው ብቻ ነበር መልሱ ። አንቺም ከእርሱ አልተሻልሽም ። አባ ጨፌ ብሎ ወጊ!» አላት ።

ሽታዬ በሙሉ ልቧ አላዳመጠችውም ። ከመጀመሪያው ቀን አንስታ የትምህርት ቤቱን ስራ ያለመውደዷን ነበር የምታሰላስለው ። ለስራው ያላት ጥላቻ በየቀኑ ልቧ ውስጥ ነፍስ እየዘራና እያደገ መሄዱን ነበር እያወጣች የምታወርደው ። ሁለቱን ለማራራቅና በረጁ የተወጠነውን አሳቧን ለማጨናገፍ በመካከላቸው የተፈጠረ ጠንቅ ነበር የሚመስላት ። እና እንደ ጣውንት ነበር የምትመለከተው የትምህርት ቤቱን ስራ ። ግን ሀዲስ በመጀመሪያ አሳቡ ፀንቶ አንድ አመት በአስተማሪነት ከቆየ በሁዋላ ወደ አዲስ አበባ እንዲመለስ ለማድረግ የም

ትጠቀምበት ሀይል እየጠፋት ግራ በገባት ቁጥር ፤ ከእርሱ እየራቀች ፤ የውጥኗን ቀስት ወደሌላ ኢላማ እየደገነች በመሄድ ፈንታ ፤ ጠረኗ ሱስ ሆኖበት አሳቡን ያሰለው ጠው ይመስል እየቀረበችው ፤ አዳሯን ከእርሱ ጋር እያዘወተረች መሄዷ ነበር ከፊቷ ተደቅኖ የሚታያት ። ከወይዘሮ ዝናሽ መጠጥ ቤት በአሻሻጭነት ተቀጥራ በፊትኛ አዳሪነት የምትኖር ብዙ ፈላጊ ያላት ብትሆንም የእለት ገበያዋን መስዋእት አድርጋ ከሀዲስ ጋር መቆራኘቷ በኑሮዋ ላይ ኪሳራ እያሰከተለ መሄዱ ነበር የሚያብክነክናት ። ቢሆንም.....

«ከፊታውራሪ ተካ ጋር ደሞ ምናገናኛችሁ ?» ብላ ያላሰበውን ጥያቄ በድንገት ወረወረችበት ።

ለመልሱ የአእምሮውን ጓዳ ሲበዘብዝ ጥቂት ቆየና በረጅሙ ተንፋሶ «ያገናኘን እኔ ለርሳቸው ፤ ምናልባት ደሞ እርሳቸው ለኔ ያለን ግምት ይመስለኛል ። ዘመናዊ እውቀት ባይገበዩም ፤ ተፈጥሮ ብሩህ አእምሮ ሰጥቶአቸዋል ። ተመራማሪ ናቸው ። ለምን? ብሎ መጠየቅን ይወዳሉ ። ለምን? ብሎ መጠየቅ የመጀመሪያ ጥበብ ነው ። አእምሮአቸው ዝግ ስላልሆነ አሳብ ይቀበላሉ ። አሳብ የሚቀበል ሰው ተራማጅ ነው ። አሳብ የሚቀበል ሰው ለውጥ ያመጣል ። ለውጥ አይፈነቅለውም ። አደንቃቸዋለሁ ። እርሳቸው ግን ምን እንዳዩብኝ አላውቅም ። ምኔ ሰው ይማርካል ። ተራ ሰው ነኝ ። አንቺ እወድሃለሁ ስትይኝ ይገርመኛል ። መልኬ ተራ ፤ ቁመቴ ተራ ፤ አሳቤ ተራ.....» ሲል —

ሳታስጨርሰው ፤ «ልጃቸው አይናለምን ታውቃለህ?» ብላ ሌላ ዱብ እዳ ጣለችበት ።

«አዎን — አውቃለሁ.....»

«ውብ ናት?»

«እንከን አይወጣላትም»

«አይንህ አርፎባታል ማለት ነዋ! የፊታውራሪ አይን ወዳንተ ፤ ያንተ አይን ወደሷ ። እናንተ የገጠር አስተማሪዎች በየሄዳችሁበት የባላባት ፤ የባለስልጣን ፤ የሀብታም ልጅ ነው አሉ የምትፈልጉት — ቶሎ ለመክበር ። አይደለም» አለችው እጆቿን አወናጭፋ ።

በአይናዊ ውስጥ የሚነበበውን ጥርጣሬ አልወደደም ። ሊከተል የሚችለውን ነገር በመፍራትና ተጨማሪ ጥያቄ እንዳታቀርብለት በማሰብ በሩን ዘግቶ ወደመኝታው ሲጉትታት —

«ጥያቄዬን አልመለስክልኝም» ብላ ስታንገራግር —

«ምን ያደርጋል» እያለ ከመኝታው ላይ ወስዶ ጣላት ።

የማማዎቼን ክሮች ሳይፈታ አወለቃቸው ። ልብሶቼን ለማውለቅ የፈጀው ጊዜ በመርዘሙ ተራገመ ። ከንፈሮቻቸው ሲገናኙ ፤ ሰውነታቸው ሲግል ፤ ጠረናቸው ሲወሳሰብ ፤ ላባቸው ሲወሀድ ፤ በተፈጥሮ ሙዚቃ ታጅበው በስልት ሲደንሱ — ያማልክት ውብ ዳንስ — የልባቸው ትርታ ሲሰምር — ትንፋሽ እያጠረ — እያጠረ.....

በሶስት ካብ ዙሪያውን የታጠረው የፊታውራሪ ተካ ባለአንድ ፎቅ ቤት ፤ ከሱጴ ቦሮ መንደር አናት ላይ በሰፊው ተንጣሏል ። ከግርጌው በስተቀኝ ጥንታ ዊቷ ሱጴ ቦሮ ፤ ከግራው ግርጌ ደግሞ ፤ አውራ መን ገድ ዳር በመሆኑ ከጊዜ ወደጊዜ እየተስፋፋ የሚሄደው ስንበተ ጉዳ የተባለው አዲሱ መንደር ፤ ከፊት ለፊቱ የእ ልቄ ወንዝ ፤ ከወንዙ ማዶ ባለው ጉብታ ላይ ደግሞ የእ ልቄ ማርያም ቤተክርስቲያን ይገኛሉ ። ከቤቱ በስተጀርባ የፊታውራሪ ቡና ተክል ለአይን እስኪታከት ድረስ እየተዘረጋ ይሄዳል ። የቤቱ አረንጓዴ ቀለም ደብዝሟል ። ባለፈው ዘመን በሳምንት ሶስት ቀን እንደጮራ ብቅ ብለው የህዝቡን አቤቱታ የሚቀበሉበትና ቁጭ ብለው የሚዳኙበት የቤቱ ሰገነት ፤ በአበባ ምንጣፍ እንዳልተሸ ቆጠቆጠ ሁሉ ፤ ጭር ብሏል ። ባለፈው ዘመን የተሰራ ቤት ይመስል እንጂ ግርማ ሞገሱን አላጣም ።

ፊታውራሪ ተካ ቦሮ ከመከዳቸው ላይ ጋደም ብለዋል ። የግራዋ አበባ የመሰለው ሽበታቸው ፤ ጥቁር ጥለት ጣል ያለባትን የነጠላቸውን ቀለም ይጋራል ። ከፊት ለፊታቸው በብርሌ ተቀድቶ የተቀመጠው ንፁህ የማር ጠጅ የፊታቸውን ቀለም ሊመስል ምንም አይቀረውም ። በል

ጅነታቸው እጅግ መልክ መልካምና ግልፍተኛ ስለነበሩ «አባ ሰይጣን» የሚል የቅፅል ስም ተሰጥቷቸው ነበር ይባላል ። አሁንም ቢሆን እድሜ መልካቸውን እምብዛም አልለወጠውም ። የስድሳ አንድ አመት አዛውንት ሆነዋል ። ጠጉራቸው ሸበተ እንጂ አልተመለጠም ። የፊታቸው ቆዳ መሸብሸብ ለሁኔታቸው ግርማ ሞገስ ከመለገስ ሌላ የነፈጋቸው ነገር የለም ። ፈዘዝ ባሉት ትላልቅ አይኖቻቸው ውስጥ የግልፍተኝነቱ ጠባይ በእድሜ ተበርዞ የቀዘቀዘ ይመስላል ።

የእልፍኝ አስከልካያቸው ፤ ፊታውራሪ ከመከዳ ላይ ጋደም ካሉበት ክፍል ገብቶ እጅ ነሳና ፤ «መምሬ መሀሪና ቶሎሳ መጥተዋል» ይላቸዋል ።

መምሬ መሀሪና ቶሎሳ ከደጅ ቆመው ለሰርጉ በርበሬው ሲቀነጠስ ፤ ጌሾው ሲወቀጥ ፤ እህሉ ሲፈጭ ፤ የደረቀው ሲገባ ፤ ሌላው ሲሰጣ ፤ አንዱ ገባር ጭኖ ያመጣቸውን አህዮች አራግፎ ሲወጣ ፤ ሌላው ጭኖ ሲገባ ፤ የጠጁና የጠላው ጋን በግራዋ ሲታጠብ ይመለከታሉ ። ስራ ፈቶ የቆመ ሰው በምድረ ግቢው አይታይም ። ፊታውራሪ ስለጊዜ ያላቸውን አስተሳሰብ ያውቃሉና ፤ ለሰርጉ ቀደም ብሎ ዝግጅቱ እንዲጀመር መደረጉ መምሬ መሀሪን አላስገረማቸውም ።

«አስገባቸው» አሉት ።

መምሬ መሀሪ ክብሳታቸውን ባለሙያ ፊታይ ያወጣቸው ትልቅ ልቃቂት አስመስለው ከፊታውራሪ ተካ መከዳ በስተቀኝ ካለው በርጩማ ላይ ተቀመጡ ። ግዙፍ ሰውነታቸው በርጩማውን ዋጠዉ ።

መምሬ መሀሪ ቄስ ይሁኑ አይሁኑ በርግጥ የሚያውቅ የለም ። እርሳቸው ከጉጃም ነው ይላሉ እንጂ ከየት እንደመጡ አይታወቅም ። ለማንኛውም ነገር ፤ ከብዙ ዘመን በፊት ፤ ሱጴ በሮ ሲደርሱ ፤ ከብሳታቸውን አሳምረውና መስቀላቸውን ደቅነው ስለነበረ የመጡት መምሬ ተብለው ቀሩ ። ፊታውራሪ ከእልቁ ወንዝ ባሻገር ካለው ጉብታ ላይ በግቢያቸው ትይዩ አድርገው ፤ የእልቁ ማርያምን ቤተክርስቲያን ካሳነፁ በሁዋላ ነበር በቅርቡ ቄስ ገበዝ የተባሉት ። ከዚያ በፊት የሚኖሩት የየመንደሩን የገባር ልጆች ሀ ሁ እያስቆጠሩ ነበር ።

መምሬ መሀሪ ረጂሙን ጢማቸውን በረጃጂም ጣቶቻቸው እየደባበሱ «አንድ ወሬ ከጆሮዬ ገብቶ አስደንግጦኛል» አሉ ።

ፊታውራሪ ተካ ስለልጃቸው ሰርግ ማሰብ ከጀመሩ ቆይተዋልና ስለዚያው መስጧቸው «ምን? ምን አዲስ ነገር መጣ?» ብለው በችኮላ ጠየቁ ።

«ፈረንጆች ከየህ መጥተው ሚሶን ሀይማኖት ሊሰብኩ ነው ይባላል ። እነሱኮ መርፌ እየወጡ ፤ ትምህርት ቤት እያቋቋሙ ፤ ልብስና ገንዘብ እየሰጡ ነው አሉ የሚሰብኩት.....»

«ታዲያ ምን ያስደነግጣል? እንደነሱ መርፌ እየወጡ ፤ ትምህርት ቤት እያቋቋሙ ፤ ልብስ እየሰጡ መስበክ ነጥ.....»

«ከየት መጥቶ?»
«ካልሆነም መገዘት.....»
«ይቀልዳሉ መሰለኝ?»

«መፅሀፉ ሂዱና አስተምሩ ብሎ የለም? ማስተማር ነው ። ለመሆኑ መምሩ ፤ ወላጆች በገዛ ፈቃዳቸው ወደ ቤተክርስቲያን ወስደው ከሚያስጠምቋቸው ህፃናት ሌላ ፤ እርስዎ በገዛ ጥረትዎ አስተምረው ፤ ሰብከው በማሳመን እንዲጠመቁ ያደረጓቸው አረመኔዎች ቁጥር ስንት ናቸው?» ብለው ፊታውራሪ በቁም ነገር ጠየቁ ።

«እነዚህ ሚሲዮኖች የሚባሉትኮ የሚያጠምቁት አረመኔውን መቸ ሆነ? የኛኑ ሰዎች ነው.....»

«ችግሩ ከዚህ ላይ ነው ። የእምነቱን መሰረት የማያውቅ ምእመን ካረመኔ ምንም ያህል አይሻልም ይልክበር መከብብ ነፍሱን ይማረውና ። የእምነቱ መሰረት የሆነውን ትምህርት ምስጢር ነው ስትሉት ምን ያድርግ? በናንተ ቤት ሁሉም ምስጢር ነው ። ከማስተማር መማር ሁልጊዜ መቅደም አለበት ፤ አለዚያ ጉጂነቱ እያመዘነ ነው የሚሄደው.....»

«በየእድሩ ፤ በየሰርጉ ፤ በየክርስትናው ቤት ፤ በየተዝካሩ ፤ በየሰንበቴው ፤ በየበአላቱ ፤ በየአድባራቱ.....»

«አዩ መምሩ — ዳቦ መቁረስ ፤ ጠበል መቅመስ ፤ ቡራኬ መስጠት ፤ ፍታት ፤ ኑዛዜ — እነዚህ ሁሉ መልካም አገልግሎት ቢሆኑም ፤ ትምህርት ናቸው ለማለት አይቻልም ። አንድ ጊዜ አንዱን ሚሲዮኖዊ ፈረንጅ ለምን የኛን ሰዎች እየሰበካችሁ እንደገና ታጠምቃላችሁ? ብዬ ብጠይቀው ምን ብሎ መለሰልኝ ይመስልዎታል? የሰውን አእምሮ መሻማት በተጀመረበት ባሁኑ ዘመን ፤ «ሂዱና አስተምሩ» የተባለውን ቃል ቤተክርስቲያናችሁ አጥብቃ

መከተል ይኖርባታል አለኝ። እውነቱን ነው። ለሀይማኖታችን ቀናተኞች ነን። ግን ቀናተኞች መሆን ብቻ አይበቃም። በዱር በገደሉ ተሰዶ ሀይማኖታችንን በበለጠ ማስፋፋት ያስፈልጋል። የተጠመቀውም ምስጢሩ እንዲገለጥለት.....»

«እስካሁን እምነታችንን ያስፋፋው ማን ሆነና ነው? እኛው አይደለንም?»

«አዩ መምሩ — ቤተክርስቲያናችን አሁን ካለችበት ደረጃ የደረሰችው በናንተ ጥረት ብቻ አይደለም.....»

«እረ በስመ አብ ይበሉ.....»

«ይቆዩ እንጂ ሳይደምጡኝ.....»

«እረ የሰይጣን ጀሮ አይሰማው ባክዎን.....»

«ወቸ ጉድ ያዳምጡኝ እንጂ! የክርስቲያን ሀይማኖት ኢትዮጵያ ከገባ ለክሊብርሀ ወአፅብሀ ዘመን ጀምሮ ሲታከርስቲያናችንና እምነታችንን ያስፋፋት ያገር መሪዎች ሲሆኑ ባለስልጣናችን ራስን ያደጁት — ክርስትና በማንሳት ሰጡት በማጥባት ሰጡት በመሸም በመሸለም ለአብያተ ክርስቲያናትን በየሄዱበት በመትከል ነው። በኛም ቤት እንኳ ሚካኤልን የተከሉት አያቱ ስላሌንና ገብርኤልን ደሞ የተከሉት አባቱ ለእኔም የእልቄ ማርያምን ይሄውና ተክለሁ። እናንተ የመሪዎችን ዱካ ከመከተል ሌላ መቸ ቀድሞችሁ ታውቃላችሁና? ሂዱና አስተምሩ የሚለውን ቃል በመከተል የሰሩት ለእኔ የማውቃቸው ጥቂት ናቸው.....»

«እረ በስመ አብ ይበሉ ጌታዬ! ዛሬ በማለዳ ተነስተው ዳዊትዎን አልደገሙም መሰለኝ.....»

«አዎን — ድግምት ለጥንቆላ ስሙት — ሰይጣን ሲሄድ — ገብስማ ለወሰራ — ቡህ ለዳለቻ — ከታብ እያሉ ምእመናኑን ወደሌላ የሚገቡትም የናንተው ደባትር ናቸው። ከአባ ጩራ አይሻሉም። ታዲያ ምን ያስደነግጣል? ምንስ ያስገርማል። ሸላ በድፍን ብሎ መተው» አሉና ለፊታው ራሪ በረጁው ተነፈሱ።

«ችግራችንን ከአልተረዱልንም.....»

«መቼ አጣሁት። አለማወቅ ከፋ መሆኑን። የራሶች ለየደጃዝማችነት የጦር አበጋዞች ስልጣን ከደከመ ወዲህ የክርስትና ሀይማኖት እምብዛም አልተስፋፋም። እኔ የምፈራው ጩራ ወደሁዋላ እንዳይቀር ነው» አሉ ለፊታው ራሪ በለሆሳስ ለተከዘው።

መምሪ መሀሪ አርእስተ ጉዳዩን ለመለወጥ ያህል «ለስርጉ የሚደረገው ዝግጅት ካሁኑ የተፋፋመ መስሎ ይታያል» አሉ ለጌታዬ ደጅ ያዩትን በማስታወስ።

«ከጊዜው ቀድሞ መገኘት ያስፈልጋል። ለጦርነት ያልተዘጋጀ የጦር አበጋዝ ሰራዊቱን ያስፈታል። ህዝብን ከጊዜ ጋር ያሳራመደ መሪ ግዛቱን ያጣል። መሸራ ከመጣ በሁዋላ መንቃት፣ መርበትበትን፣ መርበድበድን፣ ሚዛን ማጣትን — አዎን — እነዚህ ደሞ ተደምረው ስህተትንና ውርደትን ያስከትላሉ። ሁዋላ ከንፍ ጥለው ቢሮጡ አይሆንም። ክርስቶስም በዚች አለም ባስተማረበት ወቅት ዘግይታችሁ በር ብታንኳኩ አይሆንም ብሏል። አዩ መምሩ — በመፅሀፍ ቅዱስ ከተገለጠው ከብልሆችና ከሰነፎቹ ቆነጃጂቶች ታሪክ ልንግር የሚያስፈልገው ጊዜና ቀጠሮ ሊከበሩ የሚገባቸው ነገሮች መሆናቸውን ነው። ሰው ማንነቱ የሚገመተውና የሚለካው በዚሁ መሆን ያለበት ይመስለኛል። ምሳሌውም

ይሄው ነው» አሉ ፤ ፊታውራሪ በተለመደው የለዘበ አንድ በታችው «ቀጥለውም «ብርሀንና ጨለማ፤ ወራትና ዘመናት ቀጠሮአቸውን ጠብቀው ነው የሚፈራረቁት ። ክረምትና በጋ በቀጠሮ ይመጣሉ ፤ ይሄዳሉ ። የመስቀል አበባ ቀጠሮውን ጠብቆ ነው የሚያብበው ። እህል አለጊዜው አይዘራም ፤ አለጊዜው አይታጨድም ። ማህፀን ከቀጠሮ ውጭ ዘር አይቀበልም ። ሰውም ከተወለደበት ቀን ጀምሮ እስከ እለተ ሞቱ የሚኖረው በቀጠሮ ነው — ይወለዳል — ያድጋል — ያረጃል — ይሞታል — ከቀን ቀጠሮው አያልፍም ። ጊዜ የሁሉም መለኪያ ፤ መነሻና መድረሻ ነው ። ማንኛውም ነገር እንደጊዜው ይወደዳል — ይጠላል — ይነሳል — ይወድቃል — ከጊዜ ውጭ የሚሆን ነገር የለም ። በዘመኔ በባላባትነቱ ስልጣን ሰርቼበታለሁ ፤ ገርፌአለሁ ፤ አስፊአለሁ ። የሰቀልኩበትም ጊዜ ነበር ። ዛሬ ጊዜው ተለወጠና ጭቃ ሹመት ፤ የወረዳው ፀሀፊና ተራ ፖሊስ ከኔ የበለጠ ስልጣን አላቸው ። ተፈጥሮ አንዱ ከሌላው ጊዜ ውስጥ እንዲታሰር አድርጋለች ። ርግጥ ሰው ከተፈጠረ ጀምሮ ጊዜን ድል ለማድረግ ከመሞከር ቦዝኖ አያውቅም ። ግን ጊዜን ድል ማድረግ የሚቻለው ጊዜን በማክበር ብቻ ነው ። ህልውና ማለት ራሱ ጊዜ ነው — ከጊዜ ውጭ የሆነ ነገር ከዚህ አለም አይደለምና! ጊዜን ማምለክ እግዚርን በቅርብ ማወቅ ነው — መምሩ በዚህ አለም ቀጠሮን ከማክበር የበለጠ ቁም ነገር የለም» አሉ በረጅሙ ተንፍሰው ።

መምሩ ፤ ፊታውራሪ ስለጊዜና ቀጠሮ ያላቸውን ፍልስፍና ብዙ ጊዜ የሰሙ እንደመሆናቸው መጠን «ነው ። እውነትምን ነው» በማለት የፊታውራሪን አሳብ ከማስተጋባት ሌላ የሚሰጡት አስተያየት አልነበራቸውም — እን

ደወትሮአቸው ። ፊታውራሪ ከማቴዎስ ወንጌል ምእራፍ ፳፭ ቁጥር ፩ እስከ ፲፫ ያለውን ጥቅስ ሳያነብቡ ሳምንት አልፎ አያውቅም ። ከዚህ ንባባቸው የተነሳ «ቀጠሮ የማያከብር ሰው ውስጠ — አውሬ ነው» ማለትን ያዘወትራሉ እንጂ ሰው እንደሚለው እርጅና የጊዜ ንፋግ አድርጓቸው አይደለም ። ፊታውራሪ ቀጠሉና ፤ «ለመሆኑ የሱጴ ቦሮ ህዝብ ስለጋብቻው ምን ያወራል?» ብለው ጠየቁ ።

የጡት ልጃቸው ቶሎሳ ከተቀመጠበት ተነስቶ ፤ «እረኞች በየሚዳው ፤

ገባ አላሻግር ቢል ክረምት ከበጋ

የጋብቻ ድልድይ ላይ ተዘረጋ ።

ቦሮና ዋቅጅራ ተፋጥጠው አለፉ ደም እየተቃቡ ፤

ተካና አያና ፤ በጋብቻ ቁሙን ፤ ለመፋቅ አሰቡ እያሉ ይዘፍናሉ ። ሰው ግን በየቤቱ ለሰርጉ ባደረሰን እያለ ነው የሚመኘው» አላቸው ።

ፊታውራሪ ወደመሬት አቀርቅረው ትንሽ ከተከዙ በሁዋላ፤ ቀና ብለው ፤ «የሚረሳ ነገር የለም ። ሆኖም አያልፍ የለምና ሁሉም ነገር አልፏል ። ማሰብ ያለብን ያለፈውን ሳይሆን የወደፊቱን ነው» አሉ ።

የፊታውራሪ ተካና የፊታውራሪ አያና አባቶች ፤ እንዲሁም አያቶች ፤ የታላቁ የገባ ወንዝ የወዲህና የወዲያ ማዶ ባላባቶች ነበሩና በግዛት ፤ በስልጣንና በክብር ስለሚቀናቀኑ አንደኛው ቤተሰብ ለሌላው አይተኛም ነበር ። ሱጴ ነፍስ የገደለው ገብን ተሻግሮ ወደኖጳ ሲያመልጥ ፤ እንዲሁም ኖጳ ውስጥ ወንጀል የፈጸመው ሱጴ ሲገባ ፤

ባላባቶቹ መጠለያ ስለሚሰጡት የሚቀጣው ስልጣን አልነበረም ። እንዲሁም ፤ ሁለቱም ባላባቶች ከገባ ወንዝ ላይ ማዶ ለማዶ ኬላ ተክለው አንዱ ሌላውን ሲቀርጥ ለረጁም ዘመን ኖረዋል ። የፊታውራሪ ተካና የፊታውራሪ አያና አባቶች ኬላው ላይ በተፈጠረው ውዝግብና መቃቃር ምክንያት የተነሳ ሰራዊቶቻቸውን አሰልፈው ጦርነት የገጠሙበትና ከሁለቱም ወገን ከአራት መቶ ሰው በላይ ያለቀበት ጊዜ ነበር ። ሁለቱም ግራዝማቾች የየጦራቸው ግንባር ቀደም በመሆን ሲዋጉ በጠና መቄ ሰላቸውና ፤ የፊታውራሪ አያና አባት በዚሁ ጠንቅ የተነሳ ለብዙ ዘመን የአልጋ ቁራኛ በመሆን ኖረው መሞታቸው ይነገራል ። ያኔ ነበር—

«ዝናብ ባገር ጠፍቶ ገባ እንደሰው ቢጠማው

በባላባቶች ደም ጥማቱን ተወጣው» ተብሎ የተዘፈነው ። ሆኖም እያንዳንዱ ባላባት በቀበሌው ከእግዚር በታች ያለውን ስልጣን ጨብጦ ፤ ትንሽ ዘውድ ደፍቶ ፤ ስሜቱን ህግ አድርጎ የሚኖርበት ዘመን ካለፈ ቆይቷል ። የማእከላዊው መንግስት ስልጣን ተስፋፍቶ ፤ የወረዳ ገዢው የአስተዳደሩንና ግብር የመሰብሰቡን ፤ የወረዳው ፍርድ ቤት የዳኝነቱን ፤ የወረዳው ፖሊስ ፀጥታ የማስከበሩን ስራ ከተረከቡ ወዲህ ባላባቶች በቀድሞው ዘመን የነበራቸው ፍፁም ስልጣን ጨርሶ በመዳከሙ ፤ ፊታውራሪ ተካና ፊታውራሪ አያና ከአባቶቻቸውና ከአያቶቻቸው የወረሱት ቂም ቢኖርም ፤ ሁለቱን የሚያሳስብ የጋራ ችግር እንጂ ፤ የሚያጋጭቸው ጥቅም ከቶ አልነበረም ። ከማእከላዊው መንግስት በመጠጋት አንዱ ሌላውን ለማሳጣት የተደረገው ሙከራና መሸቀዳደም ምንም ውጤት

አልሰጠም ። የደረሰባቸው ውድቀት ፤ ቂጥኛም ከውርዶ እንዲሉ ፤ እያደር ሰላቀራረባቸው ያለፈውን ቂም በጋብቻ ለመሻር መረጡ ። የልጆቻቸው ለአቅመ አዳም መድረስ ጥሩ አጋጣሚ ሆነላቸው ። አይናለም የአስራ ስምንት አመት ኮረዳ ፤ ዳኛቸው ደግሞ የሀያ ሁለት አመት ጎረምሳ ናቸው ። ፊታውራሪዎቹ በጉዳዩ ቀደም ብለው ያሰቡበት ቢሆንም ፤ አንዱ ሌላውን ለመነ እንዳይባል ፤ መምሬ መሀሪ አሳቡን ራሳቸው ያመነጩት አስመስለው ፤ ሁለቱን ቤተሰቦች በጋብቻ ለማቀራረብ ያደረጉት ሙከራና የተገኘው ውጤት በሱጴ ቦሮ ህዝብ ዘንድ ብልህና አርቆ አሳቢ አሰኝቷቸው ነበር ። አሳቡ ግን የኖጶው ባላባት የፊታውራሪ አያና ነበር ።

«በየቤቱ ሰሞኑን የሚወራ ሌላም ነገር አለ» አሉ ፤ መምሬ መሀሪ ፤ የቶሎሳን ፈለግ በመከተል ።

«ስለጋብቻው?» ብለው በመጣደፍ ፊታውራሪ ጠየቁ ።

«አይደለም ። አንድ አሁን በቅርቡ ተቀጥሮ የመጣ አስተማሪ ተጨማሪ ክፍሎች ካልሰራሁ ብሎ ባዶ እጁን ተነስቶ ፤ በሰላም የቆየውን ትምህርት ቤት ጨርሶ በጥብጦታል ። ብቻውን ሌሊት እየተነሳ ሲጉደፍር ላየው ሰው እብድ ነው እንጂ ደህና ሰው አይመስልም.....»

ፊታውራሪ መምሩን አቋረጧቸውና «ልስራ ካለ ምኑ ላይ ነው እብድቱ?» ብለው በትካዜ መልክ ጠየቁ ።

መምሩ አላመነቱም — «ልጅ ያቦካው ለራት አይበቃም ይባላል ። የትምህርት ቤቱ አላፈ እስካሁን ሞክረው ያቃታቸውን እሱ ባዶ እጁን ተነስቶ ልስራ ቢል ይሆናል! የትምህርት ቤቱ አላፈ አቶ ይርጋ ተቃውመውታል ።

የአባ ጨፌም ሰዎች ተነስተውበታል ። እብድ ቢሆን ነው እንጂ» አሉ ።

«ባዶ እጁን ተነስቶ አንድ ነገር ልፍጠር የሚል ሰው የፈጣሪ ባህሪይ ያለው መሆን አለበት እንጂ እብድ አይባልም ። አንዱ ያቃተውን ሌላው ልምክረው ብሎ ቢነሳ ደግሞ ምን ሀጢአት አለበት? ቶሎ አንፍረድ ። አንድ ቀን ይፈረድብናል ። በሀቅ ልስራ ብሎ በቅን መንፈስ የሚነሳሳውን ሰው መወንጀል — ጭንቅላቱን እንደ እባብ መቀጥቀጥ—ማጥፋት — ከፊቱ ላይ የተንኮልና የሸር መንጠላ እት መዘርጋት — የቆየ ልማዳችን ነው ። በሀቅ የሰራው በተንኮል ማጭድ ተገዝግዞ ፤ ያልሰራው የክብር ካባ ሲገናፀፍ በየጊዜው እናያለን ። ይህ አጉል የልማድ ነቀርሳ ካልተነቀለ — ከመወንጀል ማበረታታት ካልቀደመ — ዘመን ከመቁጠር አናልፍም — እንደግመል ሽንት ወደ ሁዋላ እያልን ። ታዲያ አባ ጨፌ ትምህርት ቤቱ እንዳይሰፋፋ ቢቃወም ምን ያስደንቃል! ቃልቻዎችን መጽቋም ሲሆን የናንተ የቀሳውስት ፈንታ አልነበረምን? ቤተክርስቲያን ያስተከልኩት አንዱ ዋናው ምክንያት ቃልቻዎችን ለመቋቋም ነበር ። እርስዎ በዚህ ረገድ ሕዝቡን ምንም ሊረዱት አልቻሉም ። ይልቅ የልጁ ትምህርት ቤት ላስፋፋ ብሎ ሙከራ የተሰፋ ጭላንጭል የሚሰጥ ሙከራ ነው ። በየገደሉ እየዞሩ መቀደስ ፤ የተኛውን ሰይጣን መቀስቀስ ነው የምትሉት እናንተው አይደላችሁም!» ብለው ለጥቂት ጊዜ በትካዜ ተዋጡና ፤ የራሳቸው ባልሆነና በጉረና ድምፅ «ብሩህ አእምሮና ጠንካራ መንፈስ ያለው ልጅ ነው ። ከዚህ ቀደም አነጋግራዋለሁ ።

ቶሎሳም ከሱ ጋር ሲሰራ እንደሚውል አውቃለሁ ። አዎን — ርዳታ ያስፈልገዋል ከዚህም ሌላ» — ፊታውራሪ ወደእሩቅ ሲመለከቱ ቆዩና «አዎን — ልጁ አስተማሪ ዩን ያስታውሰኛል — አዎን — ስሙም መክብብ ነበር — ነፍሱን ይማረውና ። ጠይምነቱ ፤ የጠጉሩ ከርዳዳነት — የሚስቁ የሚመስሉት ትናንሽ የዋህ አይኖቹ — አካሄዱ ሳይቀር — ልዝብ አንደበቱ — መክብብን ያስታውሱኛል» — በዚያው አሳባቸውን አልገቱም — በተመሰጠ መንፈስ — «እንደመክብብ ህይወቴን የለወጠው ሰው የለም» ብለው ጀመሩ — «መክብብ ከቤተክርስቲያን አቋም አስተያየቱ ያፈነገጠ ፤ ለምን? ብሎ መጠየቅን የሚያዘወትር ፤ በዚህ ላይ ደግሞ የሚጥል በሽታ በየእለቱ የሚያጠቃው ፤ ተፈጥሮ ብሩህ አእምሮ የለገሰው ደብተራ ነበር ። አንዳንዴ ወደቤተመቅደስ ገብቼ ወደፅላቱ ስቃረብና ጥልቅ የሆነ መንፈሳዊ ስሜት ሲያድርብኝ በሽታዬ በድንገት ይጥለኝ ስለነበር ፤ ሰይጣን የተጠናወተው ርኩስ ሰው ነው ተብዬ ወደቤተ መቅደስ እንዳልገባ ተከለከልኩ እያለ ያጫውተኝ ነበር ። ይሁን እንጂ ወደቤተ መቅደስ እንዳይገባ የተከለከለው በሌላ ምክንያት ነበር ። ክርስቶስን በጣም ስለሚወድ የስቅለት ምስል በተመለከተ ቁጥር እንባው አይቆምም ። ሰው መጥቶ ካልወሰደው ምስሉን እያየ ፈዝዞ ይቀር ነበር ። ከተራ ፍቅር በላይ የሆነው ስሜት ሰቅዞ ሲይዘው እንደእብደት ያደርገው ነበር ። ትንሽ ቆይቶ በሽታው መጥቶ ማጅራቱን ይጨመድደውና ይጥለዋል ። እንደታረደች ዶሮ ተንደፋድፎ ፤ በአፋ አረፋ ደፍቆ ካቤቃ በሁዊላ ነፍስ ገዝቶ በተነሳ ቁጥር ምንም ስህ የሌለበት አምላክ — ክርስቶስ ይል ነበር ። ከፍቅሩ የተነሳ የክርስቶስን አርአያና ትምህርት ብቻ

መከተል አለብን የሚል ብርቱ እምነት ስላደረበት ፤ ከመፅሀፍ ቅዱስ ሌላ የእምነት ምንጭ ሊኖር አይችልም ፤ እንጨት ማለሰለሰ ፤ በአመት ውስጥ ያሉትን ቀኖች ሁሉ በበአላት ማስጌጥ ፤ የመልካም ፤ ስራ መፍታትን ማብዛት እምነት አይደለም

ለሌሎች አማልክት መስገድ የክርስቶስን ክብር መቀነስ ይሆናል ፤ ለብዙ አማልክት መስገድ በግሪኮችና በሮማውያን ዘመን ቀረ ፤ በአንድ ቀናተኛ አምላክ ብቻ ነው ማመን ያለብን እያለ ይከራከር ነበር ። ከጊዜ በሁዋላ ደግሞ የክርስቶስን አርአያ የምንከተል ከሆነ መጋቢት ያለብን አርባ ቀኖች ብቻ መሆን አለበት ማለት ጀምሮ ነበር ። ዝንባሌውን የጠሉ የሥራ ጓደኞቹ ርኩስ ስለሆነ ነው ወደቤተ መቅደስ ሲገባ የሚጥለው ፤ ሰይጣን በልቡ አድሮአል እያሉ ወሬ ስለነዙበት በሽታው እየባሰበት ሄደ ። ያኔ ነበር ወደቤተ መቅደስ እንዳይገባ የተከለከለው ። እና.....ጀርባውን ለቤተክርስቲያን ሳይሆን ለቀሳውስት ሰጥቶ እግሩ ወደመራው ኮበለለ ። ሱጴ ቦሮ ደረሰ ። ያኔ ነበር አባቴ እኔን እንዲያስተምረኝ የቀጠሩት ። ለምን? ብለህ አትመራመር የሚልን ቁስና ፤ ፍርሀትን በደንቆሮዎች ልብ እየነዛ የሚገዛን ቃልቻ አታሳዩኝ ፤ የእውቀት መሰናክሎች ናቸውና ። እግዚር በቸርነቱ ተመራማሪ አእምሮ የሰጠን ፤ ለምን? ብለን ጠይቀን ከእውነቱ ላይ ስንደርስ ጥበቡን አድንቀን እንድንወደው ነው እንጂ ፤ በድንቁርናና በፍርሀት እንድንሰግድለት አይደለም ይለኝ ነበር አዘወትሮ ። የእውቀቱ ምንጭ መፅሀፍ ቅዱስ ነበር ። መፅሀፍ ቅዱስን አዘውትረህ አንብብ ። ለምን? የሚለውን ጥያቄ ግን አትርሳ ይለኝ ነበር ። ሌሎች ቁሶች አባቴ

ዘንድ በየጊዜው እየቀረቡ መከብብ እኔን እንዳያስተምረኝ ብዙ ጊዜ ደጋግመው ሳያሳስቡ አልቀሩም ። ታዲያ አባቴ መከብብን ለማባረር ቁርጥ አሳብ አድርገው በተነሱ ቁጥር እንባዩ መልሶ እንደልጓም ይገታቸው ነበር ። አባቴ አንዳንዴ መከብብን ለማባረር የሚነሱት ፤ በኔ አእምሮ የሚቀርፀውን አስተያየት ከከፍተኛ ጉዳይ በመጣፍ ሳይሆን ፤ በሽታው ወደልጄ ይተላለፍበት ይሆናል በሚል ፍራቻ ነበር ። መከብብ እንደቤተሰብ ሆኖ ለአስር አመቶች ያህል እኔን እያስተማረኝ ከኖረ በሁዋላ በሽታው እየጠናበት ፤ በቀን ከሁለት ሶስት ጊዜ በላይ በየቦታው እየጣለው ፤ ከእለታት አንድ ቀን ከአለት ላይ ተፈጥፎጦ ሞቶ ተገኘ ። ትዝታው ግን አይረሳኝም ። ይህ ልጅ ደግሞ እሱን በጣም አድርጎ ነው የሚያስታውሰኝ — ሳየው — ሳነጋግረው» አሉና ትንሽ ተክዘው ሲያበቁ ቀጠሉና «የሰርጉ ጣጣ ይዞኝ ነው እንጂ በሚቻለኝ እረዳው ነበር» ሲሉ ፤ ቶሎሳ ያደረበትን የደስታ ስሜት ለመግታት ተስኖት ፤ ጮቤ እንደመርገጥም ፤ መሬት እንደመሳምም እየቃጣው ያቁነጠንጠው ጀመር ። ፊታውራሪ ሁኔታውን ሳያጤኑት አላለፉም ። «ሂድና በቅሎዬን ማንልኝ» ብለው አዘዙት ። እየፈነደቀ ወጣ ። መምሬ መሀሪ ባይናገሩም ፊታውራሪ ሀዲስን ለመርዳት ባደረባቸው ስሜት ያልተደሰቱ መሆናቸው በረጂም ጣም በተወረሰው ረጂም ፊታቸው ላይ ሊነበብ ይችላል ነበር ።

«በዚህ እድሜ ካንድ ቦታ እጅና እግር አጣምሮ መቀመጥ የባሰውኑ ያስረጃል ። በስተርጅና ስራ መፍታት ደግ አይደለም ። ሆኖም ሁሉንም ካልሰራሁ ማለትም አያጥጣም ። ህይወት እስካለች አቅምን እየገመቱ መፍጨር

ጨር አይከፋም ። በተለይ በብርቱ ስራ ተጠምዶ የኖረ ሰው ባንዴ ሲገለል ቶሎ ሰውነቱ ይወድቃል ፤ ያረጃል ። መንቀሳቀስ ደግ ነው ። ስለሰርጉ ሳወጣና ሳወርድ እርሻዬንም ረሳሁት ። የዘንድሮ ሰራተኞች በአይን ቁራኛ ካልያዟቸው አስበው አይሰሩም» አሉና ፊታውራሪ ተነሱ

ቀኑ ፀሀያማ በመሆኑ ይወብቃል ። ነፋሱ ፀጥ ስላለ ዛፎቹ አይንቀሳቀሱም ። ፀጥ ብለው ቆመው ፀሀይ የሚሞቁ ይመስላሉ ። ሰማዩ የጠራ ኩል መስሎ ተንጣጧል ። ግን ትምህርት ቤቱ የቀድሞ ፀጥታውን አጥቷል ። በፊት ከክፍል ሲወጡ ወደየቢታቸው የሚሮጡት ተማሪዎች ያለወትሮአቸው በመቆየት ከትምህርት ቤቱ ግቢ ውስጥ ይሯሯጣሉ ። ጠና ጠና ያሉት የአዲሱን ትምህርት ቤት መሰረት ይቆፍራሉ ። ሀዲስም ከተማሪዎች መካከል ወዲህና ወዲያ እያለ ይቆፍራል ። ሰውነቱ በላብ ርሷል ።

አቶ ይርጋ አለሙና የመቶ አለቃ አሸኔ ይምታቱ ከትምህርት ቤቱ አስተዳደር ቢሮ ተቀምጠው የሀዲስንና የተማሪዎቹን ስራ በአድናቆት ሳይሆን በጥላቻ አይኖች ይመስሏቸዋል ።

ሀዲስ እያነሳ የሚጥለው ገሶ ልባቸውን በድሶ የሚጥለው ያህል ነበር የሚሰማቸው — ለአቶ ይርጋ ። ሀዲስ እጆቹን አንስቶ በጣለ ቁጥር ልባቸው በንዴት አብሮ

ተነስቶ ይወድቃል ። ሰባት አመት ሙሉ ሲሉ አሰቡ—የተጋፋኝ ሰው አላጋጠመኝም ነበር ። እና አሁን ይህ ግትር! አሉና በአይናቸው እንደጦር ወጉት ።

አቶ ይርጋ አለሙ ከሰባት አመቶች በፊት የቅድስት ማርያምን ትምህርት ቤት እንዲያስተዳድሩ ወደሱጴ ተልከው ሲመጡ ፤ አንዲት ከቦንዳ እንጨት የተሰራች ሳጥን ይዘው ነበር የመጡት ። ግን ዛሬ የሶስት ጋሻ የቡና መሬት ባለቤት ለመሆን በቅተዋል ። ግማሹ መሬት በባለቤታቸው በኩል የመጣ ሲሆን ፤ የተቀሩትም ደግሞ ከጡት አባታቸው ከዳሪሙ ባላባትና ፤ ልጆቻቸውን ተቀብለው በማቀማጠል ከሚያስተምሩላቸው አንዳንድ የሱጴ ከበርቱ ነጋዴዎች ነበሩ ። አቶ ይርጋ በግምቢ ከሚሲዮናውያን ካገኙት ጥቂት የእንግሊዝኛ ትምህርት ሌላ ራስን በራስ ሊያስተማምን የሚችል እውቀት አልገበዩም ። በህይወታቸው ይህንን ያህል ሀብት አገኛለሁ የሚል አሳብም አልነበራቸውም ። ኑሮአቸው በሰባት አመቶች ውስጥ ተቃንቶ በማግኘታቸው የቅድስት ማርያምን ትምህርት ቤት እንደ ገፀ በረከት መመልከትና በየአመቱም በማርያም ስም ስንጋ ጥለው የትምህርት ቤቱን ልጆች ወላጆችና የሱጴን ታላላቅ ሰዎች ጠርተው ማብላት ከጀመሩ ቆይተዋል ። አንዳንዴ ትምህርት ቤቱን እንደልብ ፍቅረኛ የሚመለከቱበትም ጊዜ አለ ። «በአይኔና በገዴ የለም ዋዛ» ይላሉ የትምህርት ቤቱ ነገር በተነሳ ቁጥር ። ከዚህ ሌላ ስለትምህርት ቤቱ ያላቸውን ልዩ ስሜት ለማስረዳት አይችሉም ። በአቶ ይርጋና በትምህርት ቤቱ መካከል ያለውን መስተፋቅር በመረዳት ሳይሆን አይቀርም አቶ ይርጋ ወደአባ ጫፊ በሄዱ ቁጥር ፤ «ከትምህርት

ቤቱ ከተለየህ ጤንነትህንና ሀብትህን ያሰጋቸዋል» ሳይላቸው አያልፍም። ከሚሲዮናውያን ያገኙት ትንሽ እውቀት፤ እምነታቸው ለአባ ጩፌ አባባል ጩርሶ እንዳይንበረከክ እየታገለ በማመንና ባለማመን መካከል እንደወሀ ላይ ኩበት ይንሳፈፋሉ። ስለዚህ ወደሌላ ቦታ አዛውሩኝ ብለው የጠየቁበት ጊዜ የለም። ወደተሻለ ቦታና ትምህርት ቤት በተሻለ ደመወዝ እንዲዛወሩ ከአንድም ሁለት ጊዜ ጥያቄ ቀርቦላቸው አልተቀበሉትም። ይህን ትምህርት ቤት ወደከፍተኛ ደረጃ ሳላደርሰው፤ ለድሎትም ሆነ ለተጨማሪ ደመወዝ ወደሌላ ቦታ ለመዛወር ምኞት የለኝም በማለት የግል ጥቅማቸውን ለከፍተኛ አላማ መስዋእት ያደረጉ በማስመሰል ሁለቱንም ጊዜ መልሰዋል። ሆኖም ፤ ይህን ያደረጉበት ምክንያት ለሀዲስም ሆነ ለሌሎች አስተማሪዎች የተሰወረ አይደለም። አብዛኛውን ጊዜአቸውን የሚያሳልፉት በትምህርት ቤቱ ሳይሆን ፤ የቡና ችግኝ በማፍላት ፤ በማስተከል ፤ በማስኮትኮት ፤ ደን በማስመንጠር ፤ ቡና በማስለቀም ፤ በማስፈልፈልና በማሳጠብ፤ በመሸጥና በመጫን ነው። የሰው ልቡ ያለው ጥቅሙ ካለበት ቦታ ነው እንደሚባለው አቶ ይርጋ ከሱጺ ቦሮ እግራቸውን ለመንቀል ፍላጎት የላቸውም። ለትምህርት ቤቱ እንደሆነ ፤ የበጀት አለመገኘት ፤ ጉዳዩን ውርድ ከራስ አድርጎታልና ፤ ሀሊናቸውን የሚያስጨንቅ ነገር ከቶ የለም። የሚያስጨንቃቸው ነገር ቢኖር በየአመቱ እየጨመረ የሚሄደው ውፍረታቸው ብቻ ነው። አሁን ግን

«የዳቆነ ሰይጣን ሳይቀስ አይለቅም ይባላል። ይህን ሰው ምን ባደርገው ይሻል ይሆን?» አሉ ፤ አቶ ይርጋ። አይኖቻቸው ደም ለብሰዋል። መንፈሳቸው ተረብሷል።

«ወደመቱ ፅፈህ ለበላይ አመልክት.....»

«ምን ብዬ? ትቀልዳለህ መሰለኝ። አዲስ ትምህርት ቤት ለመስራት ተነሳስቷልና ከዚህ አዛውሩልኝ ብዬ ላመለክት አልችልም። ይህማ ራሴን ማጋለጥ ይሆናል። ሌላ መላ መምታት አለብኝ

«ያንተ ወንድምነት ባይዘኝኮ ለዚህ ልጅ ልቤ ይራራል። ለምን እንደሆነ አላውቅም። እኔ ሸካራ መልኩ ወይም ጩጉጉት ፊቱ አይደለም የሚታየኝ። በውስጡ ያለችው የማትስገበገበው ጠንካራ ነፍሱ ናት የምትታየኝ። የጉርምስናዬን ዘመን ስለሚያስታውሰኝ ነው መሰለኝ

አቶ ይርጋ ከበራቸውና ካንገታቸው ላይ የተንጠፈጠፈውን ላብ በመሀረብ ጠረጉና ፤ «ተማሪዎቹ በትምህርት ሰአትም ሆነ ከክፍል ውጭ እንዳይሰሩ ደንብ አውጥቻለሁ። ረዳትና አጫፋሪ ሲያጣ ተስፋ ቆርጦ ይተው የለ!» አሉና ከንፈራቸውን ነከሱ።

የመቶ አለቃ በረጁሙ የጀመረውን አሳብ አቋረጠና በግማሽ ልብ «አዎን — ከክፍል ሲወጡ እዚህ እንዳይቆዩ ደንብ ማውጣት ነው። አባ ጩፌም በበኩሉ ሊረዳን ይችላል። ሁሉም ባይሆኑ አብዛኞቹ ወላጆች ከእርሱ ቃል አይወጡም። ችግሩ ተማሪዎቹ እምቢ ያሉ እንደሆነ ነው። እንዲያውም ባዲሱ ደንብ ምክንያት ተማሮች ሊያድሙ ነው የሚል ወራ ሰምቼ ነው የመጣሁት። የዘንድሮ ተማሪና ጠጣ አንድ ናቸው።»

«እሱማ በጀ። እሸይ ላሜ ወለደች ማለት ነው። ጉዳዩ ወደወንጀል ያመራና ባጠመዱት ወጥመድ መግ

ባት ይመጣል ። ምን ከፍቶች ። ተማሪዎቹ አድመው በእምቢተኝነት እንስራ ባሉና ደስ ባለኝ» አሉና ቀጥለውም «ነገሩ መቼ የተማሪዎች ብቻ ሆነ ። ወላጆችና የከተማው ታላላቅ ነጋዴዎችም እየመጡ ፤ ይህን ሰው ይዙልን ማለት ጀምረዋል ። ለቤት ቆርቆሮ ፤ ለምስማርና ለአሸዋ ገንዘብ ለማግኘት ሲል ፤ ተማሪዎቹን እየሰበሰበ እንደኩሊዎች በቡድን በቡድን ሆነው በቡና ለቀማ ስራ እየተሰማሩ ገንዘብ እንዲያገኙለት አድርጓቸዋል ። ልጆቹ ባነስተኛ ዋጋ ስለሚሰሩ ከየቦታው ለቡና ለቀማ ስራ የመጡትም ኩሊዎች ተናደው በማደም ላይ ናቸው አሉ ። የቡና ገበሬዎችም በነገሩ ተደናግጠዋል ። ትናንት እንኳ ሶስት የቡና ነጋዴዎች ስለዚህ ጉዳይ ሊያነጋግሩኝ እዚህ መጥተው ነበር ። ኩሊዎቹ ለንጀራቸው ብለው አንድ ቀን ተነስተው ልጆቹን በቆንጨራ እንዳይጨፈጭፉና ጉድ እንዳይፈላ ብቻ ነው የምፈራው ። ልጆቻችን ትምህርታቸውን ትተው ለምን ቡና ይለቅማሉ እያሉ የሚያማርሩም ወላጆች እየበዙ ሄደዋል ። ይህ ሁሉ ተደምሮ በቅርቡ ከፍተኛ ብጥብጥ ማሰከተሉ አይቀርም ። ፀጥታን ማስከበር የናንተ ፖሊሶች ፈንታ ነው» አሉት ።

«እኔም ሆንኩ አንተ ቀድመን ባናስተጓጉለው ፤ የመጣው ድርቅ ሳያጨናግፈው አይቀርም ። በዚህ መከራ ጊዜ የእለት ጉርሱን ከማባረር አልፎ እሱን የሚረዳው አይገኝም ። እህል የለም ። ወሀም ችግር ሆኖአል ። እሱም ችግሩ ሲጠናበት ይተወዋል»

የዘንድሮም የበልግ ዝናብ እንደአምናው ቀጠሮውን ጠብቆ በሰአቱ ባለመድረሱ የሱጴ ሜዳዎች ፤ ተራሮችና ሽንተረሮች አንበጣ እንደመታው ማሳ መራቆት

ጀምረዋልና ህይወት አይታይባቸውም ። ተፈጥሮ በጥማት ታዛጋለች ። ነፋስ የሚያስነሳው አባራ ህልውናን ለማፈን እየቃጣ ይነሳል ፤ ይወድቃል ። የመሬቱ ግለት እንደረመጥ እየተፋጀ ይሄዳል ። ርጥብ አረንጓዴ ሳር ቀስ በቀስ ወደአባራ እየተለወጠ ስለሄደ ከብቶች ለግጦሽ እንገታቸውን ወደመሬት መቀልበስ ካቆሙ ሰንብተዋል ። ከዛፍ ተጠግተው ያለርህራሄ እንደጦር ከምትዋጋው ፀሀይ እንዳይጠለሉ ፤ የግራር ዛፎች ሁሉ ቅጠሎቻቸው ረግፈው ምስጥ በልታቸው ካበቃ በሁዋላ ከመቃብር የወጡ አጥንቶች መስለው ቆመዋል ። በየሚዳው የተሰማሩት ከብቶች የሚያመነክሩት ነገር የላቸውም ። እነርሱም እንደግራር ዛፎች ከመቃብር የወጡ አጥንቶች እየመሰሉ በመሄድ ላይ ይገኛሉ ። አብዛኞቹ ተዳክመው በየቆሙበት ያንቀላፋሉ ፤ ጥቂቶቹ የጣሉትን እበት ያሸታሉ ። ያንዱ ሰርግ የሌላው ሀዘን እንዲሉ ፤ ጆፌ አሞራዎች ከየግራሩ ላይ አስፍስፈው ይጠባበቃቸዋል ። በየሸንተረሩና በየወንዙ ወደጥቁር አረንጓዴ ቀለም ተለውጦ የረጋው ወሀ ከርፍቶ ፤ አፍንጫ ይወጋል ። እረኞች እንደወትሮአቸው ከመንጋ ያፈነገጠ ከብት ሲያባርሩ አይታዩም ። የበሬ ትከሻ ከቀንበር አርፎአል ። የተሳለ ማረሻ ከቤት ቀርቶአል ። ገበሬ ሰማይ ሰማይን በአይኖቹ እያማተረ እጆቹ ስራ ፈትተዋል ። የእርሻው መሬት ተሰነጣጥቆ እንደተከፈተ መቃብር ያዛጋል ። ህይወት አሸልባለች ።

አቶ ይርጋ ሲያስቡ ቆዩና «ድርቁስ ቢሆን መቼ እጁን አሰረው ብለህ ነው! ተማሪዎቹንና ጓደኞቹን ፤ እያግባባ እንዲሁም በራሱ ገንዘብ ኩሊ እየቀጠረ የወሀ ጉድጓዶች ማስቆፈር ጀምሮአል ። በገንዘቡ አምስት አህያች ገዝቶ ከገባ ድረስ ወሀ ያመላልሳል ። ትንሽ ጊዜ ሲያገኝ በየ

ቤቱ እየዘረ ርዳታ ይለምናል። በቀደም ለትብቻ ተመላልሶ በልመና ስላስቸገረው አንዱ ነጋዴ ባሸከሮቹ አስገፍትሮ ከግቢው አሰወጣው አሉ። የሚገርመው ነገር ከዚያ አልሄደም። ሰውየው ከቤቱ ሲወጣ ደጅ ቆሞ ስላየው ተገርሞ መቶ ብር ሰጠው አሉ.....» ሲሉት የመቶ አለቃ አቋረጣቸውና —

«ውነትም የሚያስገርም ሰው ነው። ምን አይነት ጠንካራ መንፈስ ቢኖረው ነው ባካችሁ? እኔ የፖሊስ ጣቢያ አሰራሪሁ ብዬ ከተነሳሁ ቆይቻለሁ። ማን ነው ወንድሜ? — አንዱ ደግሞ ከሊኒክ አሰራሪሁ ብሎ ሲፎክር ቆይቶ ሳይሆንለት ሄደ። ብቻ ነገሩ አንተ እንዳልከው ወደክፋት ሳያመራ መቆጣጠሩ አይከፋም። ተማሪዎቹ ትምህርታቸውን ካቆሙ — ኩሊዎቹ በተማሪዎች ምክንያት ካደሙ — እሱን የምናጠምድበት መንገድ ይገኛል» አለና የልብ ልብ ሰጣቸው።

ፊታውራሪ ተካ ወደቤታቸው የሚያመራውን ዳገት በበቅሎ ተያይዘውታል። ቀደም ሲል አንድ ስድስት ጊዜ ጥይት መተኮሱን ሳይሰሙ አልቀሩም። ሰው ሲሯሯጥ በማየታቸው ነገሩ እየከነከናቸው ሄደ። ቶሎሳ እየ

ሮጠ ወያኔርሳቸው ሲመጣ በማየታቸው በቅሎአቸውን አቁመው ጠበቁት.....

«ምንድን ነው ነገሩ?» አሉት።

«አረ ከተማው ተረብሷል» አላቸው።

«በምን የተነሳ?»

ገበሬው እጁን ሳይታጠብ ወደከተማው ይሮጣል። ሴቷ ሊጥ ያበካችበትን እጅዋን ሳታለቀልቅ ነጠላዋን ጥላ ወደ ከተማው ትከንፋለች። ተማሪዎች ከከተማው ወደ መንደር ይሮጣሉ። ፊታውራሪን ማጀብ ቀርቶ ቆሞ ብሎ እጅ የሚነሳቸው ሰው እንኳ አልነበረም።

ቶሎሳ እየተጣደፈ «ተማሪዎች ከክፍል እንደወጡ ወደየቤታቸው እንዲሄዱ የሚል አዲስ ደንብ ስለወጣ አድማ በማድረጋቸው በትምህርት ቤቱ ብጥብጥ ተነስቷል። ተማሮቹን ለመበታተን ጥይትም ተተኮሶ ነበር። ወላጆች ሁሉ ተሰብስበው በመላቀስ ላይ ናቸው። ያ አዲሱን ትምህርት ቤት እሰራለሁ ብሎ የተነሳውም ልጅ ፤ ተማሮቹን አሳድመህል ተብሎ ወደፖሊስ ጣቢያ ተወስዷል። ታስሮ ሲሄድ በየመንገዱ ልጆቻችንን ወደ ክፋት ለመምራት የመጣ ይሁዳ እያለ የማይረገመውና የማይተፋበት ወላጅ አልነበረም» አላቸው በሀዘን ተውጦ ፤ የእንባ ጭጋ ላይኖቹን ሸፍኖት..... በዚያው ትንፋሽ ቀጠለና «ግማሹ እየረገመው ፤ ሌሎች እየተፋበት ፤ ተማሪዎቹ ደግሞ አይዞህ ጋሼ! አይዞህ! ሲሉት ክርስቶስ በመስቀል ጉዳና እየተሰቃዩ ሲጓዝ በአሳቤ መጥቶ ታየኝ። የሚሰሩትን አያውቁምና ይቅር በላቸው አላለም። ብቻ የትምህርት ቤቱን ስራ የጀመረበትን ፤ እግሩ የሱጴ ቦርን

ምድር የረገጠበትን ቀን ይረግም ነበር ። ህዝቡን ጠላ ። ሱጴ ቦሮን ጠላ ። ራሱንም ጠላ ። የህዝቡ ስሜትና አስተሳሰብ ሊገባው አልቻለም ። ምስጋና ለሌለው ሰራ ምን አታከተኝምን አለፋኝ? እያለ ራሱን ይጠይቅ ነበር...»

ፊታውራሪ ፤ ቶሎሳን ካዳመጡ በሁዋላ ደማቸው ወደ ራሳቸው ወጥቶ አይኖቻቸው መቅላት ጀመሩ ። ከጥቂት ጊዜ በሁዋላ እሳት የሚተፉ መሰሉ ። በቅርብ የሚያውቋቸው ሰዎች ፊታውራሪ ተቆጥተው እንደሆኑ ለማወቅ ሲፈልጉ አስቀድመው አይኖቻቸውን ነበር የሚመለከቱት ። አይኖቻቸው ቀልተው እሳት የሚተፉ ከመሰሉ ደፍሮ የሚያነጋግራቸው ሰው የለም — ካንዲ ልጃቸው ከአይኖላም ሌላ ።

ቶሎሳ ፤ ፊታውራሪ መቆጣታቸውን በማወቁ እንደሌላው ጊዜ አልደነገጠም ። ፊታውራሪ እንደዚያ ተቆጥተው የበቅሎአቸውን ፊት ወደከተማ በማዞራቸው በደስታ ብዛት የልቡ ትርታ ጨመረ.....

ፊታውራሪ አዘውትረው ፤ «ከመወደድ መከበር ፤ ከመከበር ደግሞ መፈራት ይሻላል» ይላሉ ስለሰው ግንኙነት አንስተው በተናገሩ ቁጥር ። ከነአጃቢዎቻቸው ወደፖሊስ ጣቢያው በቀጥታ አመሩ ።

ፊታውራሪ ዳገቱን ወርደው ፤ የእልቁን ወንዝ ወደ ግራ በመተው ሜዳ ሜዳውን ይዘው ወደሰንበተ ጉዳ ማምራት ሲጀምሩ የአጃቢዎቻቸው ቁጥር ወደአስር ደርሶ ነበር ። ግርግርና ሩጫ ባይበዛ ኖሮ የሚሄዱበት አግጣጫ ወደሌላ ቢሆንም ዝም ብሎ የሚያልፋቸው ሰው ከቶ አይገኝም ።

ከጣቢያውም ሲደርሱ ተማሪዎች ከፖሊስ ጣቢያው ቅፅረ ግቢ ተሰብስበው እንባ ሲራጩ አገኝቸው ። ይሁን እንጂ የፊታውራሪ ከዚያ መገኘት በመጠኑም ቢሆን እርጋታ ለመፍጠር ቻለ ። ሁሉም በየፊናው መንጫጫ ቱንና እንባ መራጨቱን አቁሞ ፤ ፊታውራሪ ምን ሊያደርጉ ይሆን የመጡት? በማለት በልቡ ማሰብ ጀምሮ ነበር ። ወዲያውኑ ፤ የጣቢያው አዛዥ ፤ የመቶ አለቃ አሸኔ ከየት መጣ ሳይባል ከተፍ አለ ። ፊታውራሪ ከመጠን በላይ አጉንብሰው እጅ ነሱት ።

«ምንነው? ደህና መጡ እንዴ?» አላቸው ፤ የመቶ አለቃ አሸኔ ። እርሱ መጠጥ ቤት ገብቶ ይጠጡልኝ ብሎ የማይለምነው ሰው ስለሌለ ፤ የአይኑ የተፈጥሮ ቀለም ምን እንደሚመስል የሚያውቅ የለም ። ኮከቡን ጭኖ ፤ መለዩውን ደፍቶ ብቅ ሲል ፤ የማሰርና የመፍታት ስልጣኑ እስከ ምን ድረስ እንደሆነ የሚያውቁት ሁሉ ስለሚሰግዱለት ፤ መለዩው ትንሽ ዘውድ መስላ ነበር የምትታየው ። ፊታውራሪ ከሚጠበቅባቸው በላይ ትህትና ሲያሳዩ ፤ የመጡበት ጉዳይ እንዲፈፀም ምን ያህል ፍላጎት እንዳላቸው የሚያስገነዝብ መሆኑን ሳይረዳው አልቀረም ። ሆኖ ሲያውቅ ዶሮ ማታ አለ በልቡ ።

«ወዳጄ ነህና በማእረግህ ያልጠራሁህ እንደሆነ አት ቀየሙኝ ። ሽማግሌ ነኝና የዘመኑ ማእረግ አይያዝልኝም ። እኛ የምናውቀው ራስ ደጃዝማች ፊታውራሪ ፤ ቀኛዝማ ችና ግራዝማች ነው ። የመጣሁበትም ጉዳይ ቀላል ነው ። እንደ ዘመዴ እንዲያውም ሳታውቀው አትቀርም የቅድስት ማርያም አስተማሪ ነው — እዚህ ለጊዜው ታስሯልና ዋስ ሁኔሳ ላስፈታው ነው የመጣሁት» አሉት በጥሞና ።

«እንዴ — ፊታውራሪ እሱኮ የተያዘው በከባድ ወንጀል ነው ። ተማሮችን እያሳደመ አስቸግሮአል ። ፀጥታ መጠበቅ አለበት ። ፀጥታው በሱምክንያት ሲደፈርስ ዝምብሎ ማየት አይቻልም ። አላፈነት አለብኝ ። እንዴት አድርጌ?» አላቸው ።

«የለምኮ» አሉ ፊታውራሪ — «ነፍስ አልገደለም ። ልስራ የሚል ሰው ደግሞ ሊሳሳት ይችላል ይል ነበር መክብብ ነፍሱን ይማረውና ። የምጠይቀው ምህረት እንዲደረግለት አይደለም ። ጥፋቱ እስኪጣራ ድረስ ዋስ ልሁነውና ይለቀቅ ነው የምለው» አሉት በርጋታ ።

«እርስዎ ዋስ ከሆኑ እኔ ምንቸገረኝ?» አለና ፤ ጉዳዩ ምን ያህል አሳሳቢ እንደሆነ ለማስገንዘብና ለማስፈራራት ያህል ፤ «ወንጀሉ ቀላል አይደለም ። የፀጥታን ጉዳይ የሚመለከት ነው ። ለጥያቄ በተፈለገ ጊዜ ያቀርቡታል ። አላፈነቱ ሁዋላ ከርስዎ ላይ አይወርድም» አላቸው ።

«አላፈነቱስ ግድ የለም» አሉት ።

ሀዲስ ከነበረበት እስር ቤት አንገቱን ደፍቶ ሲወጣ ውጭ ምን እንደሚጠብቀው አያውቅም ነበር ። ግራ እን

ደገባው ሰፋ ያለው ጠይም ፊቱ ይናገራል ። ወደፊት ያፈጠጠው እገጩ ግን ቅስመ ገና እንዳልተሰበረ ያረጋግጥ ነበር ። ሆኖም ትናንሽ አይኖቹ በንዴት ቀልተዋል ። ከርዳዳ ጠጉሩ አልተበጠረም ። ድርውኑ ፀድተው የማይታዩት ከሲታ ጉንጮቹ የሳምንት እድሜ ባለው ጢም ተወርሰው ጠቁረዋል ።

እጆቹን እንደልማዱ ከሱሪው ኪሶች ውስጥ ከትቶ እንደተዋጊ በሬ አቀርቅሮ ብቅ ሲል ፤ ፊታውራሪ በአይኖቻቸው እየቃኙት ፤ «ወዳጄ ፤ የረገሙህንና የተፋብህን ሁሉ ይቅር በላቸው ባያውቁ ነው ። አለማወቅ ክፉ ። ክርስቶስም የተወገረው አስተምራለሁ ብሎ ስለተነሳ ነው» አሉትና ወደ መቶ አለቃ አሽኔ ዞር ብለው «እንዳከበርከኝ እግዜር ያክብርህ» ብለውት በቅሎአቸው ላይ በቶሎሳ ርዳታ ወጥተው ከነአጀባቸው ወደትምህርት ቤቱ አመሩ ።

ትምህርት ቤቱ የተሰራው የእልቂ ወንዝ የሱጴንና የሰንበተ ጉዳን መንደሮች እንደመቀነት ሊዞር ትንሽ ሲቀረው ወደገባ ወንዝ ቁልቁል ለመውረድ ከሚጀምርበት ከፍታ ቦታ ላይ ነው ። ከዚያ ሲደርሱ ከበቅሎአቸው ላይ ወርደው ያዲሱ ትምህርት ቤት መሰረት ወደተጣለበት ቦታ በማምራት እግረ መንገዳቸውን አንድ ከባድ ድንጋይ አንስተው ከተጀመረው ካብ ላይ አስቀመጡ ። የእርሳቸውን ፈለግ በመከተል የተከተላቸው ሰው ሁሉ ድንጋይ እየወሰደ ይክብ ጀመር ። በሀዘን ጠቁሮ የነበረው የሀዲስ ፊት በፈገግታ ተለወጠ.....

አቶ ይርጋ ተኝተው ያደሩ አይመስሉም ። ጥቂሩ ፊታቸው ዱቄት የተነፋበት መስሏል ። አይኖቻቸው ቀልተዋል ። የርጋታ መንፈስ አይታይባቸውም ። አንድ ቦታ ረግተው መቀመጥ እንኳ አልቻሉም ። እንደተራበ ነብር ከቤታቸው በረንዳ ላይ ወዲህና ወዲያ እያሉ ይንጉራደዳሉ ። የመቶ አለቃ አሸኔ ቀልተው በሚታዩት አይኖቹ ይከተላቸዋል — ረጃጅም ቅልጥሞቹን ዘርግቶ ።

«ጉድ ሰራህኝኮ» አሉት ። ሰላላዋ ድምፃቸው የባሰውኑ ቀጥናለች ።

«ምን ላድርግ ታዲያ! ፊታውራሪ ተካ በነገሩ ይገባሉ ብዬ አላሰብኩም ነበር ። ነገሩ ሳይከር በቀላሉ ማብረዴ ደግ ነው ። ፊታውራሪ የዋዛ ሰው አይደሉም ። ከእርሳቸው ጋር ከተጋጨሁ አንድ ቀን በህይወቴ ማደሬን እጠራጠራለሁ ። ደመከልብ ሆነህ ቅር ነው እንዴ የምትለኝ — ጉዳዩን ስታውቀው? ትምህርት ቤት እንዳይሰራ ነው ይህን ያደረጉት ብንባልስ በሁዋላ ምን ይውጣናል? »አለ የመቶ አለቃ ፤ በርጋታ ፤ ረጃጅም ቅልጥሞቹን አጣምሮ ።

አቶ ይርጋ በንዴት በረጁሙ ተንፋሰው ፤ «አንተን ያመነ ጉም የዘገነ አንድ ነው ። ባላብህ አትፀናም ። ታወ

ላውላለህ ። ጓደኝነትህ ለዚህ ጊዜ ካልሆነኝ ለመቼ ሊሆነኝ! ለኔ ብለህ ርምጃ ወሰድክ ፤ ፊታውራሪን ፈርተህ ለቀቅከው ። እንደተልባ መንሸራተት ደግ አይደለም ። ያስተዛዝባል ። ትምህርት ቤቱ ተሰራም አልተሰራም ፤ እኔን ማሳጣቴ አልቀረም ። ለበላዮቹ እንዳልፀፍ የጠየቁት እንደሆነ ፤ አንተ እንዳልከው ፤ እሱም ምክንያቱን ይሰጣል ። አንድ ለፍዳዳ ግትር እንዲህ ሲጣወትብኝ ወይኔ ይርጋ! መቼም ፊታውራሪን ተገን ባያደርግ ይህን ያህል የልብ ልብ አያገኝም ነበር ። ምናባቴ አድርግ ትለኛለህ?» አሉት ጭንቀት ተጭኖአቸው ።

«እንደምታውቀው የፊታውራሪ ተካ እጅ አይጠመድም ። ብቻ ነገሩ ቀላል ነው ። እስከዚህ የሚያስጨንቅ አይደለም» አላቸው ፈገግ ብሎ ። ቀጠለና «አንተም የምትፈልገውን እንዴት ለማግኘት እንደምትችል አታውቅም ። ማንኛውም ነገር በእድልና ባጋጣሚ ተሳክቶ ካልተገኘልህ ግራ ይገባህል ። ለምን እንደምትጨነቅ አይገባኝም ። ትምህርት ቤቱን እንደሚሰትህ ትቀናበታለህ ። ፅላት አይደለ መሻሻል አለበት ። አንተ ደም አታሻሽለውም ። ይልቅ ምክር ልስጥህ ። እሱ ይሰራ ። አንተ ምናስጨነቀህ ። ሲሆን ከዛሬ ጀምሮ በትምህርት ቤቱ ስራ ተባባሪ መሆንክን ማሳየት ነው ። አባጪፌም ፊታውራሪ ተካን ፈርቶ በነገሩ አልገባም ። የዋዛ ቃልቻ አይደለም ። እንዲህ አይነት ትምህርት ቤት ማሰራት ጀምራለሁ ብለህ ለበላዮችህ ግለፅ ። ትምህርት ቤቱ በሚመረቅበት ጊዜ ቀደም ብለህ ንግግር ማድረግና ምስጋናውን መቀበል ነው ። ሁሉም የሚጠቀምበት ዘዴ ነው ። አንዱ በለፋው ሌላው ለመመስገን ። ሀዲስ እንደሆነ ለምስጋና ደንታ ያለው ሰው አይመስለኝም ። ትምህርት ቤቱ ከፍፃሜ

ደርሶ ከማየት ሌላ ደስታ ያለው አይመስለኝም ። ባንድ ሞት መጠቀም እንዴት ችግር ይሆናል — ያውም ጋል ቡኝ የሚል ፈረስ ሲገኝ» አላቸው ።

አላቡ ለትከሻቸው የከበደ ይመስል መንግሥታዊነት ለቁመው «እስካሁን አካፋና ዶማ ይዞ የተነሳብኝ ጠላት አጋጥሞኝ አያውቅም ነበር ። ቀን አያመጣው የለ — ይህን ጉድ ከምን ጣለብኝ ባካችሁ?» አሉ ፤ ተከዘው ።

«እኔም ሳየው ይገርመኛል» አለ ፤ የመቶ አለቃ — «ተማርን ተመራመርን ፤ አወቅን እንደሚሉት ሌሎች በርሱ ደረጃ እንዳሉት ወጣቶች አይለፈልፍም ፤ ዝግ ነው ። ተናግሮ እንኳ አያጠግብም ። ከመናገር መስራትን ይመርጣል ። የኢትዮጵያ መድሀን ፤ ስረየት የሚሰራ እጅ ነው የሚል ፈሊጥ አለው ። በእጁ ያመልካል ። እብድ ነው እንዳልል አይደለም ፤ እንዲህ ያለው ሰው አደገኛ ነው...»

አቶ ይርጋ የመቶ አለቃ አሽኔ የሚናገረውን በሙሉ ልባቸው አልነበረም የሚያዳምጡት ። ግማሽ ልባቸው የሚያሰላስለው ወደጠቅላይ ግዛቱ ትምህርት ቤቶች መምሪያ ሲፅፉ ያሰቡትን ደብዳቤ ሲሆን በሌላ በኩል ደግሞ የመቶ አለቃ ማወላወሉን አቁሞ ከእርሳቸው ጋር በሙሉ ልብ የሚሰለፍበትን መንገድ ነበር — ከየቦታው ለእንጀራ — ለእለት ጉርስ ብለው ተሰድደው ለቡና ለቀማ የመጡት ኩሊዎች — አዎን — ለግል ጥቅማቸው ሲሉ — ተማሪዎች ስራቸውን በቀላል ዋጋ ሲማረጁባቸው — ወላጆችም ነጋዴዎችም በነገሩ ሲገቡ — የመቶ አለቃ ጢስ አይደለም — በምን ቀዳዳ ይወጣል — የአቶ ይርጋ ተስፋ እያንሰራራ ሲሄድ ፊታቸው ላይ ይነበብ ነበር ። የመቶ

አለቃ የአዲሱ ተስፋቸውን ምንጭ ለማወቅ «ታዲያስ?» አላቸው ።

«ጊዜ የለኝም ። ወደቡና እርሻዬ መሄድ አለብኝ ። ማታ ዝናሽ ቤት እንገናኛለን» ብለው ተለዩት.....

ፊታውራሪ ተካ ከአዲሱ ትምህርት ቤት መሰረት ላይ ድንጋይ ጥለው ወደ ቤታቸው እንደተመለሱ ፤ መምሪያ መሀሪ ነገሩ ከንክፍአቸው ነበረና «በዚህ ጉዳይ እጅዎን ማስገባት ጥሩ መስሎ አልታየኝም ። ሰውዬው ተማሪዎችን አሳድሞ ፀጥታ አደፍርሷል ተብሎ መወንጀሉን እያውቁ.....» ብለው ነገራቸውን ሳይገቱ ፊታውራሪ አቋረጧቸውና «ልጄ ምንም ጥፋት የለበትም ። ልስራ ነው የሚለው ። ስራ ወንጀል አይደለም ። በተንኮል የተወነጀለ መሆኑ ገብቶኛል ። አብዛኛው ለራሱ ሲል ተንኮል ከመጠንሰስ በቀር ለወገናቸው በቀና መንፈስ የሚያስቡት ጥቂቶች ናቸው ። አቶ ይርጋ የቡና እርሻውን ከማስፋፋት ሌላ ስራ የለውም ። ትምህርት ቤቱ ባለፉት አስር አመቶች ምንም መሻሻል አድርጎ አያውቅም ። የሚያሻሽለው ሲመጣ መደገፍ ይገባል ። ትምህርት ቤቱ የተሰራበትን መሬት የሰጠሁት እኔ ነኝ ። እንዲሻሻል እፈልጋለሁ ። በሱጴ ሌላ ትምህርት ቤት የለም» አሏል

ቸው ። ወዲያውኑ የእልፍኝ አሽከራቸው ገብቶ ውጭ ብዙ ሰዎች እንደሚጠብቋቸው ነገራቸው ።

ፊታውራሪ ተካ በሀዲስ ያደረባቸውን ስሜት መምሬ መሀሪ አልወደዱም ። የቅናት መንፈስ መጥቶ በልባቸው ተሰረፀ ።

«እዚህ በየቀኑ ተሰብስበው የሚመጡብኝ ምን አድርግ ሊሉኝ ነው? ስልጣን የለኝም ውሳኔ ለመስጠት የሚያበቃ ። ዳኛ አይደለሁ ፍርድ አልሰጥ ። ጠበቃ አይደለሁ — አልሟገትላቸው ። የባላባትነቱ ወግ እንደሆን ድሮ በስብስቱ ጊዜ ቀርቷል! እኔም እንደነርሱ አፈር ገፍቼ ነው የምኖረው ። ሰው መርዳት ቀርቶ የራሴንም ኑሮ ማሸነፍ እያቃተኝ ሄዷል ። ምን እንዳደርግላቸው ኖሯል! በል አንድ ባንድ አስገባቸው ወንድሜ! መምሩ ይቅርታ ያድርጉልኝ» አሉ ። መምሬ መሀሪ የቀረበላቸውን ጠጅ ባንድ ትንፋሽ ጨልጠው ወጡ ።

እድሜ በጣም የተጫናቸው ሽማግሌ ገብተው እጅ ነሱ ።

«ምንድን ነው ጉዳይህ ወዳጄ? አባዋሪ አይደለህም እንዴ! ምንነው በደህና? ደህና ብትሆንማ አትጠይቀኝም ነበር ። ሳላይህ ብዙ ጊዜ ሆኗል ። እሺ በል ተናገር »አሉት ።

«አባ ብያ — እግዚርንም ቢሆን ሲጨንቀን ነው የምናስታውሰው ። ሳይጨንቀው ማን ቀና ብሎ ሰማዩን ይመለከታል? ተቸግራ ነው የመጣሁት ። ከእልቄ ወንዝ ዳር ያለችኝን የቡና መሬት አንዳንድ ሰዎች ካልሸጥክ ልን እያሉ ያስፈራሩኛል ። ጧትና ማታ ። ዘንድሮ የቡና ምርት የለኝም ። ባገር የመጣው ትል በልቶታል ። እድሜ

ያላደለኝ ሰው ነኝ ። ልጄ ኮብልሎ ከሄደ ዘመን የለውም ። የፈረንጅ ሬዶል ቆጠረና ስራ አላጣም ብሎ ወደአዲስ አበባ ወጣ ። በሀይወት ይኑር አይኑር አላውቅም ። የደረሰች ልጄ ፤ በእርሷ እንኳ አማች እንዳላፈራ ፤ ዘመድ እንዳላበጅ ፤ በቅርቡ ኮበለለች የወንድሟን ዱካ ተከትላ ። የት እንደደረሰች አላውቅም ። በስተርጅና ያለጧሪ ቀረሁ ። እንደኢየብ በትእግስት ኖርኩ ። የትም ሄጄ ሰርቼ እኖራለሁ የሚሉት ፈሊጥ ከመጣ ወዲህ እንደኔ ያለጧሪና ያለቀባሪ የቀሩትን የወላድ መካኖች ቤቱ ይቁጠራቸው ። አሁን ደግሞ ያለችኝን የቡና መሬት በወሰኑልኝ ዋጋ ልቀማ ነው ። አሁን የመጣሁት መሬቱን ለእርስዎ አውርሼ እኔ እድሜዬ እስከፈቀደ ድረስ ከኖርኩበት በሁዋላ.....»

ፊታውራሪ አቋረጡትና «የምትለው ነገር ገብቶ ኛል ። አሳብህ ጥሩ ነው ። ውርሱ በውል መፅናት የለበትም ። መሬቱ ለልጆችህ አንድ ቀን ሊያገለግል ይችላል ። የኮበለሉት አንድ ቀን መመለሳቸው አይቀርም ። እስከ ዚያ ድረስ ግን መሬቱን ሽጥልን ለሚሉት አውርሻለሁ ብለህ መልስላቸው ። ችግር ከገጠመህ ደጃፊ ክፍት ነው ። ብቻ እግዚርንና ወዳጅን ማስታወስ ችግር በገጠመ ጊዜ ብቻ አይደለም» ብለው ሸጉት ። ሽማግሌው እጅ ነስተው ፤ መሬት ስመው ፤ እድሜ ለምነው እየመረቁ ሲወጡ ፤ ሌላ ሰው ተተካ ። በመካከለኛ እድሜ ያለ የተጉሳቆለ ሰው ነው ።

«አንተስ ወዳጄ ምን እግር ጣለህ? በጣም ያዘንክ ትመስላለህ ። ጉዳይህ ምንድን ነው?» አሉና ጠየቁት ። የመጣበትን ጉዳይ እንደማስረዳት እንባውን አስቀድሞ ይዘራው ጀመር ።

«ኤዲያ — እኔ የሚያለቅስ ወንድ አልወድም ።
ወኔ የሌለው ነው የሚመስለኝ ። ልቅሶውን ለሚስትህ
ተወውና የመጣህበትን ጉዳይ ንገረኝ » አሉት ተቆጥተው ።

«አባ ብያ» አለ ሲቃውን ውጦ — «አንዲት ያይኔ
ማረፊያ ልጅ አለችኝ ። የወረዳው ፀሀፊ በግድ ይዞ ካበላ
ሻት በሁዋላ አምጥቶ ደጄ ጣለልኝ ። እንዳልከሰው የፋይል
መክፈቻ ንገዘብ የለኝም ። እንዳልቋቋመው አቅም የለኝም ።
ያልነደደ እንጨት ይጨሳል ። መውጫ ያጣ ወንድም
እንዲሁ ማልቀሱ ስለማይቀር ነው የማለቅሰው.....»

እንደገና አቋረጡትና «ታዲያ እኔ ዳኛ አይደለሁ —
ፍርድ አልሰጥህ — ምን አድርግ ነው የምትለኝ» አሉት ።

«አባ ብያ — እርስዎም ሴት ልጅ አለዎት.....»

«በል ሂድልኝ ወዳጄ! ሂድልኝ ነው የምልህ!» አሉት
ተናድደው ። አይኖቻቸው ቀልተው እሳት የሚተፉ መስሉ ።
እጅ ነስቶ እንባውን እየዘራ ወጣ ። ሌላው ባለጉዳይ በእ
ግሩ ተተካ ። ፊታውራሪ ተካ በጣም ተከዘው ስለነበረ
ገብቶ እጅ ሲነሳ ቀና ብለው አላዩትም ። አደግድጉ ዝም
ብሎ ቆመ ። ከጥቂት ጊዜ በሁዋላ ነበር ሌላ ባለጉዳይ
መኖሩን የተከገነዘቡት ።

በጉረና ድምፅ «ምን ነበር!» አሉት ።

የሚያርሰውን አፈር የመሰለ ጨርቅ ያገለደመ በእ
ድሜው ጠና ያለው ገበሬ የፊታውራሪን ሁኔታ በማየቱ
ተደናግጦ 1 የሚናገረው ነገር ጠፍቶት በዝምታ ተውጦ
ቀረ ። ፊታውራሪ ውጦአቸው ከነበረው አሳብ ዋኝተው
ወጥተው «ተናገር እንጂ 1» አሉት ።

«የመጣሁበት ጉዳይ — አባ ብያ — እዎን ። ነገሩ —
እኔና ቤተሰቦቼ በክረምቱ ወራት የምንበላው አጥተን
በአራጣ ንገዘብ ተበድሬ ነበር ። እንደሚያውቁት አምና
ድርቅ ነበር ። ያንን ንገዘብ ለመክፈል ቡናዬ ሳያፈራ እን
ዳለ ሸጥኩት ። እኔም ባዶ እጄን ቀረሁ ። ከብቶቼን ሸጫ
እንዳልከፍል ድንገተኛ በሽታ ጨረሳቸው ። አሁን ደሞ
ግብር ተጠየቅሁ ። መሬቱን ከመሸጥ ሌላ ምርጫ የለኝም ።
የሰባት ልጆች አባት ነኝ ። መሬቱን ከሸጥን የምንደርስበት
የለንም ። አሁን ደግሞ እንደገና ድርቅ ሆነ ። የበልግ
ዝናብ ይሄውና ጊዜው ሊያልፍ ነው ። ለዘር ያቆየነውን
ወደ መብላቱ ላይ ነን ። የዘራነውንም አፈር በልቶት ቀረ ።
የምደርስበት ባጣ ነው ወደ እርስዎ የመጣሁት.....»

«አንተስ መሬት አለህ ። ለሌላቸው ይብላኝ እንጅ ።
ለግብር ስንት ነው የተጠየከው?»

«ሰማንያ ሶስት ብር የትምህርትም የጤናም ታክስ
ታስቦ.....»

«ትምህርትም ጤናም የለም ። ሁለቱም የሚገኙት በታ
ላላቅ ከተሞች ነው ። ግብሩ ግን የሚከፈለው ከዚህ ነው ።
አመቱን ሙሉ ለፍተህ ግብር መክፈል አልቻልክም
ማለት ነውን?»

«ድርቅ ሆኖ ነው ። ዝናብ አልነበረም ። ቡናውም
ፍሬ አልሰጠም ። ትል በላው ። እግዜሩንም ብንማለደው
አልሰማንም ። እግዜር ልመናችንን መስማት ካቆመ ቆይ
ቷል ። የድሮ እግዜር አይደለም ። የሰራነውን ሀጢአት

አላውቅም ። የመጣውን መለት እንዲያሳልፍልን ለእግዚአብሔር አልን— እግዚአብሔር ሳይሰማን ቀረ ። አባ ጨፌም ቤት ተሰብስበን ለብዙ ቀናች እየተለማመንን ወዳጁ አደርን ። ብዙ ጥቁር በጉችና ገብስማ ዶሮዎችም ታረዱ ። ግን ደመናው እየሸሸን ሄደ ። የቡና ትሉም — ውርጩም ከፋ ። ከብቶቻችንም በበሽታ አለቁ ። አባ መርጋ ዱሮ ዝናብ ማምጣት ይችል ነበር ። ዘንድሮና አምና አልሆነ ለትም ። እግዚአብሔር አልሰማንም ። መከራ ብዙ ያሳስባልና ደመናው እየሸሸ መሄዱን የተመለከቱ ሰዎች ፤ እግዚአብሔር ጆሮውን የነፈገን ድሮ ነጭ ኮርማ አርደን በምንለምነው ቦታ ላይ አዲሱ ትምህርት ቤት በመሰራቱ ተቆጥቶ ይሆናል የሚል አሳብ እየተሰራጨ ሄዷል ። እናፍርሰው የሚሉም አሉ ። እርሶም ከመሰረቱ ላይ ድንጋይ ባይጥሉ ኖሮ እስካሁን ሳያፈርሱት አይቀሩም ነበር.....»

«እግዚርን መለመን ጭንቅ በመጣ ቁጥር ብቻ አይደለም ። እግዚር ለሰጠን ህይወት የዘወትር ምስጋና ያስፈልገዋል ይል ነበር መከብብ ነፍሱን ይማረውና ። ህይወት የእርሱ ናት እንጂ የእኛ አይደለችም ። ያንተ ችግር ባንተ ብቻ የተወሰነ አይደለም ። ብዙ ገበሬዎች በየቀኑ የሚያሰሙኝ እሮሮ ነው ። ለዚህ ችግር መፍትሄው — ምንድነው የሚሉት ወዳጄ — አዎን — የገበሬዎች ማህበር አባል መሆን ነው ። እኔ የሰንቱን ግብር ከፍቼ እኛ ላለሁ፤ ትምህርት ቤቱን ግን ባትነኩት ይሻላል...»

«አባ ብያ — የቡና አምራች ገበሬዎች ማህበር አባል ሁኔ ነበር ። ገንዘብ አዋጡ ብለው ተለቅቼም ቢሆን ስኬ

ፍል ቆየሁ ። የማህበሩ አላፊ የምናደርገው ሰው ገንዘቡን ይዞ ይጠፋል ። ለገባ ወንዝ ድልድይ ከዚህ ቀደም ሶስት ጊዜ ገንዘብ አዋጡ ተብለን አዋጥተናል ። ከእግዚአብሔር የምንታረቅበት መንገድ አጣን እንጂ ፤ እግዚአብሔር ነው የተጣላችን.....»

«ደግ ነው ። የተጠየከውን ግብር እከፍልሁለሁ ። ግን በምን ትከፍለኛለህ?»

«በገንዘብም በጉልበትም እንዳሉት ። ብቻ የዘንድሮን ያውጡኝ ። ልጆቼን የማገባበት የለኝም»

«ምን ስራ ትችላለህ?»

«ሱጴ ስራ የለም እንጂ የአናጢነት ስራ እሞክራለሁ ። የተፈጥሮ ስጦታዬ ነው»

«በል — ከነገ ጀምረህ አዲስ ከሚሰራው ትምህርት ቤት ሄደህ በአናጢነት እንድትረዳ — በትርፍ ጊዜህ ። የምከፍልህ ገንዘብ በዚያው ይታሰባል ። አዲሱ ትምህርት ቤት ተሰርቶ ሲያልቅ ልጆቻችንም የእድል በር ይከፈላቸው ይሆናል ።»

«ከሰባቱ ልጆቼ አምስቱ ለትምህርት የደረሱ ናቸው ። በቂ ክፍል የለም ስለተባልኩ የሰው ከብቶች ሲጠብቁ ነው የሚውሉት ። ትምህርት ቢያገኙ በማን እድሌ ። ከተማሩልኝ እኔንም ከዚህ የኑሮ ስቃይ አንድ ቀን ያወጡኝ ይሆናል የሚልም ተስፋ አለኝ ። ይህን እንደእዳ አልቆጥረውም ። እድሜን ከጤና ጋር ይስጥልኝ» ብሎ መሬት ስሞ ወጣ ። አፎር የመሰሉ ብዙ ሰዎች በእርሱ እግር ተተኩ ።

ሁሉም ተነጥፈው መሬት ሳሙ ። ከመካከላቸው አንዱ ሽማግሌ ከተነጠፉበት እንደምንም ቀና ብለው እየተንገዳገዱ ወደ ፊታውራሪ ቀረቡ —

«ጉዳያችሁ ምንድን ነው !» አሉ ፊታውራሪ እንደ መበላጨት ብለው——

«አባ ብያ — በማናውቀው ምክንያት በጭሰኝነት እድሜ ልካችንን ከኖርንበት መሬት ተባረርን - - - - -»

«ጊዜ ያመጣው ችግር ነው ። በናንተ አልተጀመረም ። ጊዜ ያድነዋል»

«እስከዚያ የት ልንደርስ ? ስምና አድራሻ የለን ። ያባራ ስም ገባር ነበር ። የኛ ስም ተሻሽሎ ጭሰኛ ከተባለ ቆይተናል ። የአያት የቅድመ አያቶቻችን እትብት በተቀበረበት መሬት ገባር — ጭሰኛ ተብለን ከሰብአዊ ፍጡር በታች ሆነን ኖርን ። ሰው የመሆን ጉዳይ ቀርቶ ስሞኑን ደሞ እድሜ ልክ ከኖርንበት መሬት ተባረርን ። የት ልንደርስ ነው — የኢትዮጵያ ክርስ — ምድር ከነህ ይወታችን ካልዋጠን በቀር»

«ፍትህ እንጂ ምሬት አያዋጣም ። ትእግስት መሳሪያችሁ ይሁን ። ጎተራዬ ባዶ እስከሆነ ድረስ እትራቡም ። ተስፋችሁን አታጫልሙት ። ደህና ቀን ይመጣ ይሆናል» ሲሏቸው ሁሉም እንደገና መሬት ስመው ሊወጡ ሲሉ ሽማግሌው ከደረት ኪሳቸው ውስጥ ቱባ ቱባ ብር አውጥተው ለፊታውራሪ ሰጡ ።

«ምንድን ነው እሱ !» አሉ ፊታውራሪ እንደመደንገጥም እንደመናደድም እያደረጋቸው ።

«መሳሪያ እንዲገዙልን ነው ። በመዋጮ ነው የሰበሰብነው»

ፊታውራሪ ተቆጥተው አይናቸው ደም ለበሰ — «ለችግር ቀን ብታስቀምጡት ይሻላል ። ከመሳሪያ ይልቅ ያንድነት ሀይል ይበልጣል ። ወጡልኝ ! » አሉ ።

ለመግባት የሚጠብቁ ሌሎች ብዙ ባለጉዳዮች ቢኖሩም ፊታውራሪ ምርር ብለው «በቃኝ ! በቃኝ ። እቅምም ገንዘብም ! ብልህነትም የለኝም — ለሁሉም የሚሆን ። ለዛሬ በቃኝ!» አሉ እየተንገፈገፉ ።

በንዴት ! በጥላቻና በሰካር አይናቸው እሳት የሚተፋ የሚመስሉ በብዙ መቶ የሚቆጠሩ ጠብደል ጠብደል የቀን ሰራተኞች ደን የሚመነጥሩበትን ቆንጫራ ! ማጭድ ! የብረት መንሸና ገሶ ይዘው በአንድ ፊት ተደርድረዋል ። የእልቁ ማርያም ትምህርት ቤት ተማሪዎች በፍርሀት ተውጠው ! ከድንጋጤ ብዛት አሸበ መስለው እንደበግ መንጋ በአንድነት እጅብ ብለው አይናቸውን ያቁለጩልማሉ ። ወጪፍ ጠብመንጃ ! ጦር ! አንካሴ ! ጩቤና ዱላ የያዙ ወላጆች ከልጆቻቸው በስተሁዋላ አፍጥጠው የቀን ሰራተኞቹ የሚወስዱትን ርምጃ ይጠባበቃሉ ።

በፈረስ የሽምጥ እየጋለቡ ስለገር እየሮጡ ገና የሚመጡ የተማሪዎቹ ወላጆች ስሙዎችና ወንድሞችም ነበሩ። ከየጣካው ቆንጣራቸውን ይዘው እየተሸሉኩኩ ብቅ ብቅ የሚሉም ኩሊዎች — አንድ አይኑ የጠፋ — አንድ እጅ የሌለው — ማጭድ እጁን ያረደው — ቆንጣራ እግሩን የበደሰው — የሾለ እንጨት ደረቱን የወጋው — ቆንጥር ጉኑን የቧጠጠው — በብዛት ነበሩ።

እያንዳንዱ ደቂቃ ባለፈች ቁጥር ከሁሉም ወገን ያለው ስሜት እየጠነከረ ስለሆነ እየከበደ ስለሆነ ጥቂት ኮሽታ የያንዳንዱን ልብ እያስበረገገ ስለነበር ጉንሽ ጉንቅ ወኔን ከቋፍ እያደረሰ ይሄዳል። ጅማት እንደደጋን ተወጥራለች። የልብ ትርታ ጨምራለች። ስጋ ይርበደበዳል። ጥርስ ይንቃጠጣል። ሆኖ እየተሸበረ — እግር እንደመከዳት እያለ — እጅ እየተንቀጠቀጠ — ብብት — እጅ — ጀርባ — ግንባር — የጀሮ ግንድ በላብ እየተጠመቀ — ካሁን አሁን ምድር ቀውጢ ሆነች — በደም ታጠበች — አንጀት ተዘርገደች — አንገት ተበጥሶ ወደቀ ሲባል የመቶ አለቃ አሸኔ ጠብመንጃ ከያዙ ከአራት ፖሊሶች ጋር ከበታው ገስግሶ ሲደርስ ስለሌላ አግጣጣ ደግሞ ሀዲስና ቶሎሳ ከሌሎች ሶስት ጉረምሶች ጋር ቁና ቁና እየተነፈሱ ከተፍ አሉ።

ሀዲስ ጊዜ አላጠፋም። ልጆቹ በቀጥታ ወደትምህርት ቤታቸው እንዲሄዱ አዘዘ። የያዙትን ጉልቻ ጉልቻ የሚያካክል ድንጋይ እየጣሉ በሶስት በሶስት ረድፍ ገብተው ከመካከል ሲወጡ ሀዲስ ብቻ ከኩሊዎቹ ጋር ተፋጠቀ። ፖሊሶቹ ጠብመንጃዎቻቸውን ደግነው ቦታ ቦታ ይዘው ቁመዋል። የመቶ አለቃ ኮልት ሽጉጡን ከማህደሩ አላወ

ጣም። በወላጆችና በኩሊዎች መካከል እንደአንበሳ ወዲህና ወዲያ ይንጐራደዳል። አንዳንድ ጊዜ ሀዲስን በአይኑ ቂጥ እየተመለከተ — አፍንጫውን እንደወናፍ እየነፋ — ጥርሱን እየነከሰ — ከየጠቅላይ ግዛቱ የመጡት ኩሊዎች ለመጀመሪያ ጊዜ በአንድነት ለአንድ አላማ ተሰልፈው በማየቱ እየተገረመ። የሰለቸው የእነርሱ እርስ በእርስ ጥልና ፍጅት ነበር — በየአመቱ።

ሀዲስ ድምፁን እንደየሀንስ መጥምቁ ከፍ አድርጎ «ጥፋተኛው እኔ ነኝ። ተማሮቼን ይቅር በሏቸው። አላማቸው የናንተን የወገኖቻቸውን እንጀራ ለመማረት አይደለም። ቆንጥር እየቧጠጣቸው ስለሆነ እየወጋቸው ስለሆነ እባብ እየነደፋቸው በትንሽ ዋጋ የሚሰሩት ለትርፍ አይደለም.....»

ጅል! አለ የመቶ አለቃ በልቡ። ከየትም ተጠረቃ ቅመው በጉሳ በጉሳቸው በቡድን በቡድን ሆነው በአመት አንድ ጊዜ እንደመስቀል ወፍ ለቡና ለቀማ ብቅ ለሚሉት ኩሊዎች ስሙዎች ለትርፍ አይደለም የሚሰሩት እያሉ መለፈፍ ጅልነት ነው ብሎ አሰበ። ግን እነርሱም ከጅል ምን ይሻላሉ — አገር አቋርጠው መጥተው ስሙ ከሌት እየሰሩ ከርመው አንዲት ቅርስ ሳይቋጥሩ — ውስኪ — ጠጅ በየቡናው ዛፍ ስር ተኝተው ሲጠጡ — በየቡናው ዛፍ ስር ግብረ ስጋ ሲፈፅሙ — ገንቦ ጠጅ — ጠርሙስ ውስኪ — በየቡናው ዛፍ ስር ሲጋደሉ — ሀይለኛው የጉሳ ቡድን የደካማውን ስራ ሲሻማ — ሲማረት — የደም ጉማ — ባዶ እጃቸውን አጨብጭበው ወደየመጡበት ይመለሳሉ። ድራሻቸውን ጠላ። ሀዲስንም ጠላ።

ሁለት ወፍራም የቡና ነጋዴዎች መጥተው አሳቡን እንዲያቋርጥ አደረጉት ። እነርሱንም ጠላ ።

ሀዲስ ይቀጥላል — «ልጆቼ እንደናንተው ላባቸውን አንጠፍጥፈው በቡና ለቀማ ስራ በሚያገኙት ትንሽ ገንዘብ ተማሪ ቤታቸውን ለማስፋፋትና ለወንድሞቻቸው የመማር እድል ለመስጠት ነው ። የናንተን እንጀራ ለመግረት ፤ እናንተ የምታገኙት ገቢ ዝቅ እንዲል ለማድረግ አይደለም ። ምናልባት አንዳንድ ሰዎች — አንዳንድ ተንኮለኞች ፤ ተማሮቹ ታጥቀው የተነሱት በርካሽ ዋጋ እየተቀጠሩ ስራ ሊያሳጧችሁ ነው ብለው ነግረዋችሁ ይሆናል —»

የመቶ አለቃ አሸኔ አቶ ይርጋ ስለኩሊዎቹ ዝንባሌና በተማሪዎቹ ላይ ስላደረባቸው ብርቱ ጥላቻ አንስተው ያጣወቱት ነገር ትዝ አለው ። ወይዘሮ ዝናሽ ቤት አብረው ሲጠጡ አቶ ይርጋ ፊት ላይ ይነበብ የነበረውን የተንጠለጠለ አሳብ አስታወሰ ። ቡና ቤቱ ሳይገቡ በፊት አጅበዋቸው የመጡት የቀን ሰራተኞች ቁጥር ከፊቱ መጥቶ ተደቀነ ።

ሀዲስ ይቀጥላል — «የተማሮቹ ስራ ተንኮል የለበትም ። ላባቸውን አንጠፍጥፈው በሚያገኙት ገንዘብ ትምህርት ቤት ለመስራት ነው ። አባቶቹ — ወንድሞቹ — ይህ ጥፋት መስሎ ከታያችሁ እኔን በያዛችሁት ቆንጫራ ቆራርጣችሁ ከፊታችሁ ጣሉኝ» አላቸው ። የገዛ ድምፁ ተመልሶ ከጀሮዎቹ ውስጥ አስተጋባ ። እንደየሀንስ መጥምቁ በምድረ በዳ ብቻውን ያለሰሚ የሚጮህ መሰለው ። ለህይወቱ ግን አንዳችም ፍርሀት አላደረበትም ። ለሞቱ ቆርጦ ነበር ።

ደም ጉርሰው ፤ ደም ለብሰው ደም ለመፋሰስ አሰፍሰፈው ቆመው የነበሩት ኩሊዎች እርስ በእርሳቸው ተያይተው ሲያበቁ አስቀድመው የተነጋገሩበት ይመስል በአንድነት በእፍረት አንገታቸውን ወደመሬት ደፍተው አቀረቁ ። ተወጥሮ የነበረው የሰውነት ጡንቻ እየላላ ፤ ግሉ የነበረው የጆሮ ግንድ እየበረደ ፤ በላብ ርሶ የነበረው ጀርባ እየቀዘቀዘ አየሩን ተጭኖት የነበረው የስጋት ጉም እየተገፈፈ ሄደ ።

«ይህን ዳተኛ ሰው አንድ ብትልልን ምናለበት!» አሉ ፤ ከሁለቱ ወፍራም የቡና ነጋዴዎች አንዱ ወደመቶ አለቃ ጠጋ ብለው ፤ የታጠቁት ቀበቶ በቦርጫቸው ተሸፍኖ አይታይም ። ከደረታቸው ቀጠን ብለው ሆዳቸው ጠብደል ደብተራ ሊያነሳው የማይችል ከበሮ ያክላል ። ወደሀዲስ እየተመለከቱ ፤ ቀጠሉና — «በመጣው ትልምክንያት እንደምታየው ዘንድሮ ቡና የለም ። የቀረችውን አንዳንድ ፍሬ በጊዜ ካላስለቀምን እሷም ትረግፍና ባዶ እጃችንን መቅረታችን ነው ። በቡና ለቀማ ሰአት ኩሊዎች ጌቶቻችን ናቸው ። ተማልደን ፤ ተማጥነን አባብለን ካልያዝናቸው አፍንጫችሁን ላሱ ብለው ነው ዞር የሚሉት ። ይህን አብድ ሰው ካልያዝክልን ሁዋላ አይሆንም» አሉት ። በሱጴ የታወቁ ሀብታም ናቸው ። በንፋግ ነትም የሚስተካከላቸው የለም ።

የአቶ ይርጋ ተንኮል ከፊቱ መጥቶ እንደገና ተደቀነ በት ። ፊታውራሪ ተካ በትምህርት ቤቱ ስራ ያላቸው አግባብ ታወሰው ። ፀጥታ በማስከበር ረገድ ያለበትንም አላፈነት አመዛዘነ ። እንደጂላጦስ እጆቹን በአደባባይ ታጥቦ ምንም ሀጢአት አላየሁበትም ለማለት ግን አልቻለም ።

ሽበታቸው እንደብር የሚያበልጡልዋል አዛውንት ነጠላቸውን አደግድገው ከፊቱ ቀርበው በታላቅ ሞገስ እጅ ነሱትና «እግዚር ያሳይዎ = ልጆቻችንን ወደተማሪ ቤት የምንልከው እንዲማሩልን ነው = ቡና እንዲለቅሙ አይደለም = እርስዎ ባይደርሱ ይህች የቆምንባት መሬት እስካሁን በደም ታጥባ ነበር = ከዚች ከመከራ ጀምሮ ለሰዎች ወረን አምላክ ምስጋና ይገባዋል = ዘንድሮ መላት መጥቶ ብናል = ይህን ጥፋት ሁሉ ሊያደርስ የነበረው ሰው በነፃ ሊሄድ አይገባውም» አሉና ወደሀዲስ ተመለከቱ = የመቶ አለቃ አሸኔ ሀዲስን ለመያዝ ወስኖ ፖሊሶቹን ለማዘዝ ሲቃጣው ፤ አንዱ ኩሊ እንዳቀረቀረ መጥቶ ከሀዲስ እግር ስር አምስት ብር ጥሎ ተመለሰ = የመቶ አለቃ አሸኔ አይኖቹን ለማመን አቃተው = የኩሊውን አርአያ የተከተሉ ሌሎች ኩሊዎች አንድ በአንድ እየመጡ የተቻላቸውን ያህል ብር ይጥሉ ጀመር.....ከደስታው ብዛት የሀዲስ አይኖች ወፍራም እንባ አቀረሩ = በተራው ህዝብ ላይ ያለው እምነት ታድሶ በልቡ ውስጥ እንደዉፍ ሲነድ ይሰማው ነበር =

የመቶ አለቃ ፤ የኩሊዎቹ ልግስና አስገርሞት ይሁን ፤ ወይም ከማን አንሼ የሚል መንፈስ ገፋፍቶት ይሁን ሳይታወቀው እጁ ከኪሱ የመዘዘውን አዲስ የአስር ብር ኖት አውጥቶ ከሀዲስ እግር ስር ጣለ = ወፍራሙ ነጋዴ አይናቸውን ለማመን አልቻሉም = የሁሉም አይን ስላረፈባቸው ብቻ እየተረፈተበቱ እጃቸውን ወደኪላቸው ሰድደው የመዘዙት ገንዘብ የመቶ ብር ኖት በመሆኑ ከመቅደስበት መለሱት = ለሁለተኛ ጊዜ የመዘዙት ገንዘብ የአስር ብር ኖት ነበር = የአስር ብርንም ኖት ደንግጠው መለሱት = በሶስተ

ኛው ጊዜ እንደበሬቱ አልቸኮሉም = ከግንባራቸው ላይ ላብ ተንቸርፍፎ ይታያል = ከኪላቸው ውስጥ ያለው እጃቸው በዳበላ የብሩን አይነት ለመለየት እንደሚሞክር ያስታውቅ ነበር = አንድ ብር ስትወጣ ፈገግ ብለው ሀዲስን በጥላቻ አይን እየተመለከቱ ከእግሩ ስር ጣሏት =

የመቶ አለቃ አሳብና ልብ እንደተንጠለጠለ ቀረ =

ፊታውራሪ አያና ዋቅጅራ ከፊታውራሪ ተካባቢ በአራት አመት ያህል በእድሜ የሚበልጡ ቢሆኑም ፤ ከልጅነት ጀምረው አንድ ቦታ ተቀምጠው ከቤት መዋል አይወዱም = ያሁኑን አያድርገውና ፤ በቀድሞም ዘመን ቢሆን ፤ በባላባትነት ስልጣን የሚያስተዳድሩትን የኖጃን ህዝብ አቤቱታ የሚቀበሉትና ፍርድ የሚሰጡት ካንዱ ቦታ ወደሌላ ስፍራ እየተጓዙ ስለነበረ ቋሚ ችሎትም አልነበራቸውም =

ከቤት እንደገቡ «ዳኛቸው የት አለ?» ብለው አንዱን ነባር አሸከራቸውን ጠየቁ = አሸከሩ አቀርቅሮ መልሰ ሳይሰጥ ዝም ስላለ ፤ ቀጥለውም «የለም እንዴ?» አሉት =

«መኖሩንስ አሉ = ብቻ በጊዜ ገብተው ተኝተዋል» አላቸው =

«እንደልማዱ ሰከር! እኔ መቼ አጣሁትና! ይህ ጋን ገልባጭ ውላጅ! ምናባቱ ባደርገው ሰው እንደሚሆን እንጂ» ብለው ጥቂት እንደተገኙራደዱ ፤ ያው ፤ እድሜው የገፋ ጥቁር አጭር አሽከራቸው መጥቶ ፤ ወኪሎቻቸው እንደሚፈልጓቸው ነገራቸው ።

«አስገባቸው!» አሉ በችኮላ ። ሰዎቹ ገብተው ገና ሳይቀመጡ ፤ «እንኳን መጣችሁ ። ልጄ ወርባልነቱንና መጠጡን እንዲተው ምክሩልኝ ብዬ ብለምናችሁ ዝም በማለታችሁ አዝኛለሁ» አሏቸው ።

ከሁለቱ አንደኛው ፤ አጭር ፤ ጥቁር ፤ ራስ መላጣው ወኪል እያዘኑ «መክረናልኩ ፊታውራሪ ። ምክሩ አባሰ በት እንጂ አልጠቀመው ። እግዚር ይመልሰው እንጅ ሰው ሰውን በምክር አይመልሰውም» አሉ ፤ የተስፋ መቁረጥ ስሜት በተጫነው ድምፅ ። ሰውዬው ከፊታውራሪ ጋር ባንድ ማእድ በልተው ያደጉ ከመሆናቸውም በላይ የፊታውራሪ ርስት ጠባቂና ወኪል ናቸው ። እንዳንድ ሰዎች የፊታውራሪ አባት የቤት ውልድ ናቸው እያሉ ይንሾካ ሾኩባቸዋል ።

«ተቀመጡ በእግዚር ። ራሴ ቁጭ ማለትን ስለማልወድ ተቀመጡ ማለት ይረሳኛል» አሏቸውና ፤ እርሳቸውም ቀይ ምንጣፍ ጣል ካለበት የድንክ አልጋቸው ላይ ሄደው ተቀመጡ ። ረጋ ብለው አይቀመጡም ። ይቁነጠነጣሉ ።

«ታዲያ ይህን ሰው ምን አድርገው ትሉኛላችሁ? ምን ጉድ እንደመጣብኝ አላውቅም እንጂ በዘሬ እንኳ ሰካራም የለም» አሉ ፤ በሀዘን አንገታቸውን ወደ መሬት ደፍተው ።

ዳኛቸው ከአባቱ ይልቅ ፤ ከወኪሎቹ ጋር የቅርብ ግንኙነት ያደርጋል ። በየእለቱ ከሁለቱ አንዳቸውን ገንዘብ ሳይጠይቅ አይውልም ። እንዳይከለክሉት ይፈሩታል ። ዝም ብለው የጠየቀውን እንዳይሰጡት ፊታውራሪ በበኩላቸው ይቆጣሉ ። ልጄን የምታበላሹትኩ እናንተው ናችሁ እያሉ ይወቅሷቸዋል — በየጊዜው ። ይሁን እንጂ ፤ ዳኛቸው በጠየቃቸው ቁጥር ሁለቱም ገንዘብ ሊከለክሉት የማይችሉበት ልዩ ምክንያት አላቸው ። ፊታውራሪ አሳባቸው ባይሞትም በርጅና ምክንያት ተዳክመዋል ። ዳኛቸውን ካሁኑ ካስቀየሙት ፤ ፊታውራሪ የሞቱ እለት ምናልባት አሁን የሚተዳደሩበትን ውክልና በውድም ሆነ በግድ ይነፍገናል የሚል ፍራቻ አድርባቸዋል ። ስለዚህ ነው ዳኛቸው ገንዘብ በጠየቃቸው ቁጥር የማይከለክሉት ።

«እርስዎ ቀድመው አነሱት እንጂ እኛም የመጣ ነው ለዚሁ ነበር ። በየእለቱ ገንዘብ አምጡ እያለ አስቸግሮናል ። የተወሰነ ገንዘብ ካልፈቀዱለት እኛ ብንከለክለው ካንዱ ሄዶ መበደሩ አይቀርም ። ይህ ደሞ ለርሶም ቢሆን ውርደት ነው ። ውርደትን እንደማይወዱ እናውቃለን ። ሆኖም አይዘኑ ፊታውራሪ» አሉ ነጭ የእስላም ኮፊያ ያደረጉት ወፍራም ሰው — «ትዳር ይመልሰው ይሆናል ። ከትዳር የበለጠ መካሪ የለም» ።

«ያድርገዋ!» ካሉ በሁዋላ ቀጥለውም «ፊታውራሪ ተካየድግሱን ነገር በሰፊው ይዞታል አሉ ። አላማው መቼም እኔን ለማስናቅ ነው ። እኔ አያና ግን እንኳን ደግሼ ፤ በሌላውም ቀን ቢሆን በቤቴ ስርግና መልሰ ነው ። እንደሱ

ካሁኑ ባንጀምረውም እንደርሳለን ። ምን ጠፍቶ ። ያኔ የማ ድግስ እንደሚበልጥ ይታያል» አሉ በትምክህት ።

ፊታውራሪ አያና ፤ አስቀድመው መዘጋጀት አይሁንላቸው እንጂ ፤ እንኳን ሰርገን የሚያህል ነገር ቀርቶ ለተራውም ግብዣ ቢሆን በትንሹ መደገስ አይወዱም ። ድግስ ይዋጣላቸዋል ። ብቻቸውንም ሲሆኑ እህል አይዋጥላቸውም ። ባለቤታቸው ፤ መኪና ካስደነበራት በቅሎ አፍጥጦ ከቆመ ጉቶ ላይ ወድቀው ከሞቱ ከቅርብ ጊዜ ወዲህ ፤ ዘመድ ወይም ጉረቤት ፤ ይህም ባይሆን ሰው ከመንገድ እየተለመነ መጥቶ ነበር እህል የሚቀም ሱት ። ቤታቸው ተጠርቶ የሄደ ሰው ሆዱን ሰፋ ማድረግ አለበት ። እርሳቸው ደስ እስኪላቸው ድረስ ያልበላውን ሰው ዳግመኛ ቤታቸው አያደርሱትም ። ቶሎ ስለሚቀየሙ ከእግዚር ሰላምታም ጭምር ይነፍጉታል ። ማእዴን የናቀ ሰው እኔን እንዴት ሊያከብረኝ ይችላል? የሚሉት ፈሊጥ አላቸው ። እርሳቸው ግን የድስት ጥራጊ ተፈልጎ ካልቀረበላቸው ሌላ ምግብ ከጉሮሮ አይወርድላቸውም ። ከሰው ቤትም ተጋብዘው የድስት ጥራጊ ተፈልጎ ካላቀረቡላቸው አይመገቡም ። ከሁሉም ደግሞ አብሮ አደግ ገረዳቸው ከድስት ጠራርጋ የምትሰጣቸው ምግብ ነው የሚጣፍጣቸው ። አንዳንድ ጠላቶቻቸው ቅም አያታቸው ያወረዷቸው የአሽከርነት ጠባይ ነው ብለው በሹክታ የሚናገሩት ሀሜት ከጆሮአቸው ሲገባ እጅግ ይናደዳሉ ። ከአመላቸው መላቀቅ ግን አይችሉም ።

ያብሉ ያጠጡ እንጂ ፤ እጃቸው ግን ለገንዘብ አይፈታም ። ባለፈው ዘመን ይጠቀሙበት የነበረውን የባላባ

ትነት ስልጣን ካጡ ወዲህ ፤ በምትኩ ገንዘብ መሰብሰብ ጀመሩ ።

የዛሬን አያድርገውና የፈለጉትን አስረው ፤ ያሰኛቸውን ፈትተው ፤ ያስደሰታቸውን ሸልመው ፤ ያስቆጣቸውን ገርፈው ፤ ምኞታቸውን ህግ አድርገው በኖሩበት በዚያ ደጉ ጊዜ በሚሉት ዘመን የገንዘብን ጥቅም ስለማያውቁ ከመጤፍ አይቆጥሩትም ነበር ። የሚያረካቸውና ህልውናቸውን የሚያረጋግጥላቸው «አቤት! አቤት!» እያለ በመጮህ ወደእርሳቸው የሚመጣው የህዝብ ብዛት ብቻ ነበር ። «ከህዝቡ አትገልሉኝ» አንድ ቀን ቤት የዋልኩ እንደሆነ የሞትኩ ይመስለኛል ። የህዝቡን አቤቱታና ጩኸት ሳልሰማ መዋል አልቻልንም ። ክብሬ የህዝቡ ትንፋሽ ነው» ይሉ ነበር ። በዚህ የተነሳ ነበር ከቦታ ቦታ እየተዘዋወሩ የህዝቡን አቤቱታ ለመስማት የሚመርጡት ። የባላባትነት ስልጣናቸውን ጊዜ ሽሮት ካረከሰው ወዲህ ግን በህዝቡ ትንፋሽ ፈንታ የገንዘብ ክምችት የክብራቸው መሰረትና ምስሶ እየሆነ ይታያቸው ጀመር ። የገንዘብ ሀይል የበለጠ ስልጣንና ክብር ያስገኛል ብለው ማመን ስለጀመሩ ፤ ገንዘብ አውጥተው የሰጡ እንደሆነ ስልጣናቸውን ያካፈሉ ይመስላቸዋል ። ከእግዚር በታች ሌላው ትልቅ ሀይል ገንዘብ ነው ። ገንዘብ አፍ አለው — ይናገራል ። ገንዘብ ጆሮ አለው — ይሰማል ። ስልጣኑ አይበገርም ። ቃሉ ከመሬት አይወድቅም ማለትን ያዘወትራሉ ። ይህም በመሆኑ ካንዱ ልጃቸው ይልቅ ፤ ገንዘብን በሚመለከት ነገር ባእዳንን መወከል ይመርጣሉ ። ልጃቸውን ይጠላሉ ማለት አይደለም ። እንደአይን ብሌናቸው ይወዱታል ። ስራ ለሌለው ፤ በቅ

ምጥል ላደገው ላንዱ ልጃቸው ለምን ስራ እንደማይሰጡት በተጠየቁ ቁጥር ፤ «ባእድ ይከሰሳል ። የራስ ስጋ ምን ይደረጋል? ለየትኛው እድሜ ብላችሁ ነው? ከእንግዲህ እኔ የቀረኝ ቀጠሮ ከሞት ጋር ብቻ ነው ። ለሀብቱ እንደሆነ ከሞትኩ በሁዋላ ይደርስበታል» በማለት ምርር ብለው ይመልሳሉ ። የባለኮፊያውን ሰው አሳብ ወደጉን ለማድረግ ነበር ፤ መልስ ሳይሰጡ ወደድግስ ጉዳይ ያመሩት ። ግን ፤ እንደዱባ የተደበለበሉት ሰው በዙሪያ መንገድ ላቀረቡት አሳብ መልስ ባለማግኘታቸው ፤ «የተወሰነ ገንዘብ በወር ቢቆረጥለት ምናል ታዲያ?» ብለው እንደገና ጠየቁ ።

ራስ መላጣውም ቀጠሉና ፤ «እንግዲህ ጉጂ ሊወጣ ሁለት ወር ቀርቶታል ። ካሁኑ በገቢው ራሱን ማስተዳደር መቻል አለበት ። የተወሰነ ገንዘብ ቢቆረጥለት እኛንም በየቀኑ እየመጣ አያስቸግረንም» አሉ ። ወዲያውኑ ዳኛቸው ጉምለል እያለ ገባ ። ለጊዜው እልፍኙን ዝምታ ዋጠው ።

ዳኛቸው ከአባቱ በቁመት ትንሽ ከፍ ይበል እንጂ ረጂም አይባልም ። ፊቱ እንዳባቱ የረቀቀ ባይሆንም ፤ አፍንጫውና አይኖቹ ጉልተው ስለሚታዩ የወንዳወንድ መልክ ይሰጡታል ። የእናቱን ጠይምነት ሳይሆን ያባቱን ቅላት ነበር የወረሰው ። ፊታውራሪ አጭር ቀጫጫ ናቸው ።

«ስላንተው ነበር የምንነጋገረው» አሉት ፤ ፊታውራሪ ፊታቸውን ወደዳኛቸው መልሰው ። ቀጠሉና «መቼም ብመክርህ ፤ ባስመክርህ አስቸግረህኛል ። የኔ ሀዘን ደስታ የሚሰጥህ ከሆነ.....» ከማለታቸው ፤ ዳኛቸው አቋረጣቸውና ፤ «ምክር ስልችቶኛል! አንተ ያንተን ክብር እንጂ

የኔን ጉዳት አላየህልኝም ። ሌላ ቦታ ሰርቼ እንዳልበላ አላስተማርከኝም ። አንተን እንዳላገለግል አታምነኝም ። እኔ ልጅህ እያለሁ ገብረትህንና ሀብትህን የሚያስተዳድሩት ሌሎች ናቸው ። ምን ሆነህ ኑር ነው የምትለኝ? አትጠጣ — አትሰከር — ስሜን — ክብሬን ጠብቅ እያልክ ጧት ማታ የምታሰማው እርሮ ስለቸኝ» አላቸው ፤ በቁጣ ፤ ድምፁን ከመጠን በላይ ከፍ አድርጉ ።

ፊታውራሪ አልተናደዱም ። እየተገረሙ «ያለኝ ሀብት ሁሉ ያንተ ነው ። በሀብቱ ለማዘዙ እንደሆነ ትደርስበታለህ ። ለየትኛው እድሜ?» አሉት ።

«ባገራችን አባት ካለ አጊጥ ፀሀይ ካለች ሩጥ ይባላል ። ቁጭ ብለህ የሞቱን ቀን ጠብቅ ነው የምትለኝ? አባት ልጄ እንዴት ሞቱን ተመኝልኝ ይላል? እስካሁን አልተመኘሁም ነበር ። አሳብህ ይህ ከሆነ — ለምን ድብን አትልም ታዲያ!.....» ከማለቱ ፊታውራሪ አያና ከተቀመጡበት ድንክ አልጋ ላይ እንደወጣት ተወርውረው ጉርሮውን ያዙት ። አልተከላከላቸውም ። እድሜ ከንዳቸውን አድክሞታል ። ወኔ ብቻ ነበር የቀራቸው ። ወኪሎቹ በቀላሉ ገላግለው አላቀቋቸው ። ዳኛቸው በንዴት ተንደርድሮ ወጣ ።

ፊታውራሪ አያና የሚጥል በሽታ እንደያዘው ሰው ያረጁት አጥንቶቻቸው እስኪንቋቁ ድረስ በንዴትና በእልክ ተንቀጥቅጠው ሲያበቁ ወደድንክ አልጋቸው ተመልሰው አንገታቸውን ደፍተው በዝምታ ተዋጡ ። ከንዴቱ ይልቅ ለጋብቻው የነበራቸው ጉጉት በአሳባቸው እየጉላና እየበረታ ሄዱ ። አለምክንያት አይደለም ። ፊታውራሪ ተካ ከአይናለም ሌላ ወራሽ እንደሌላቸው

ያውቃሉ ። የጋብቻው መሳካት አባቲና አያቱ ለብዙ ዘመን በህልም ይመኙት የነበረውን የሱጴን ባላባቶች ሀብትና ክብር የመጠቅለል አላማ ያለደም መፋሰስ ከግቡ ያደር ሰዋል ብለው አሰቡ ። ለብዙ ዘመን ሲታለም የቆየ ድል መጥቶ በር በሚያንኳኳበት ሰአት ልጃቸው ያልታሰበ እንቅፋት በመሆኑ አዘኑ ። ወደውነት ሊለወጥ የተቃረበ ህልም — የብዙ ዘመን — የብዙ ትውልድ ህልም — አይ የዘመኑ ልጅ አሉ በብስጭት ።

ይህን ህልም በመጀመሪያ ያለመው የፊታውራሪ አያና ቅመአያት ነበር ይባላል ። ከፊታውራሪ ተካ ቦሮ ቅመ አያት ቤት በባለሟልነት በሚያገለግልበት ወቅት ፤ ለርሱ የታጩት ልጅ ለሌላ ባላባት ልጅ በድንገት በመዳራ ፤ በንዴት ሸፍቶ የገባን ወንዝ ተሻገረ ። የዚያን ጊዜው የሱጴ ባላባት ህዝቡን እየጨቆነ ንብረቱንና ገንዘቡን ይበ ዘብዘው ነበርና ፤ የገባ ወንዝ ማዶው የኖጶ ህዝብ በጀግ ነነቱና ቆራጥነቱ እየተማረከ በብዛት ይከተለው ጀመር ። የሚመክተው ስለጠፋ ከጊዜ በሁዋላ የኖጶን የባላባትነት ስልጣን ለመያዝ በቃ ። ሆኖም በዚህም ብቻ አልረካም ። ሱጴንም ለመጠቅለል ይመኝ ነበር ። እርሱ ለጊዜው ስላ ልሆነለት ፤ በየቀኑ ልጆቹን እያስጠራ በቁም ነገር «እና ንተ እያላችሁ ምኞቴ አይሞትም ፤ የሱጴን ነገር እንዳ ትረሱ» ይላቸው ነበር ይባላል ። ይህ ማሳሰቢያ ከልጅ ልጅ ሲወርድ ሲዋረድ መጥቶ የተቋረጠው በነፊታውራሪ አያና ዘመን የማእከላዊው መንግስት ስልጣን መስፋፋት ከጀመረ ወዲህ ነበር ። የአባቶቹ ህልም እንደሰጋቸው በመቃብር ውስጥ በስብሶ መቅረት የለብትም ብለው ወሰኑና ወደ ወኪሎቻቸው መለስ ብለው «አባቲ ነፍሳ

ቸውን ይማርና ሲተርቱ ከወዳጅ ጠላት ፤ ከስጋ ብስናት ይሰውረን ይሉ ነበር ። አዎን — ስጋዬ ነውና መቼስ ምናደርገዋለሁ ። በሉ ፤ እያንዳንዳችሁ በወር ሰባ አም ስት ብር እንድትሰጡት ይሁን ። እህሉ ከቤት ይሰፈር ለታል ። ስርጉ ባይደርስ ኖሮ ይህን እንደማላደርገው ያባ ቶቼ አጥንት ይመሰክራሉ» አሉ ፤ በጉረና ድምፅ ።

ሁለቱም ሰዎች ተያይተው የደስታ ፈገግታ ተሰዋወጡ ።

«በሉ — ከልጄ ጋር አስታርቁኝ ። የራስ ስጋ መቼም ተቆርጦ አይጣልም ። በድዬው እንደሆነ ግን እግዚር ይፍ ረደኝ» አሉ ። ፊታውራሪ አያና ቶሎ ይቆጣሉ ። ደሜ መራራ ነውና አትንኩኝ ባይ ናቸው ። ግን ቁጡው መንፈ ላቸው በትንሽ ምክንያት ቶሎ ተመልሶ ይበርዳል ። የሚ ጨክን ሆድ ምንነው በሰጠህኝ ኖሮ እያሉ ብዙ ጊዜ ፈጣ ሪያቸውን ያማርራሉ ።

ወኪሎቹ ወጥተው ጥቂት ቆዩና ዳኛቸውን ይዘው ተመለሱ ። ፊታውራሪ ከተቀመጡበት ተነስተው «በል — ልጄ አጥፍቼ እንደሆነ ይቅር ለግዚር በለኝ» አሉት ። ዳኛቸው ፤ እግር ሳመና አንገታቸው ላይ ተጠምጥሞ አለቀሰ ። ፊታውራሪ ጊዜ አላጠፋም ። ወደ ሁለቱ ሰዎች መለስ ብለው ፤ «እንግዲህ የሰርጉን ነገር አደራ» አሏቸው ። ወደዳኛቸው ተመልሰው ፤ «ከዛሬ ጀምሮ በወር መቶ ህምሳ ብር ተቆርጦልህል ። ይህ ለጊ ዜው ነው ። ትዳር ከያዝክ በሁዋላ ደግሞ ሌላው ሁሉ ይሆ ናል ። አንተም ባትል እኔም አስቤበታለሁ» አሉት..... ግን ፊታውራሪ አጥብቀው የሚያስቡት የቅም አያታቸው ህልም ወደውነት የሚለወጥበትን መንገድ ነበር ።

ፊታውራሪ ተካ ከተከታዮቻቸው ጋር መጥተው አንድ ድንጋይ ከቤቱ መሰረት ላይ ከጣሉ ወዲህ ፤ በቤቱ ስራ በኩል ከወሀ በቀር ሀዲስን የገጠመው ሌላ ችግር አልነበረም ። ቶሎሳና ጓደኞቹ ከስራው አይለዩም ። ሀዲስ ክፍል በሚያስተምርበት ጊዜ ሁሉ ሌሎቹን በጉፈቃደኞች በማስተባበር ስራውን የሚያካሂዱት እነርሱ ነበሩ ። በተለይ ፤ ከገባ ወንዝ ዳር የሚኖሩት ፤ ሰው የማይቀርባቸው አዶ የሚባሉት ሸክላ ሰሪዎች ፤ ሀዲስ ቤታቸው እየገባ የሚያቀርቡለትን ሲበላና ሲጠጣ በማየታቸው ፤ እምነት ስላሳደሩበት ፤ ከድንጋይ የጠነከረ ከገባ ወንዝ ወርቅማ አሸዋ የተሰራ ልዩ ሸክላ በብዛት ለማቅረብ ስለፈቀዱ የትምህርት ቤቱ ስራ በጭቃ መሆኑ ቀርቶ በሸክላ ተሰርቶ እንዲያልቅ ተወሰነ ።

ተማሪዎቹ ከቤታቸው ምግብ ፤ ጠላ ፤ ጠጅና ገንዘብ እንደተቻላቸው ፤ እንደቤተሰቦቻቸው የኑሮ ሁኔታ በየእለቱ ፤ በየጊዜው ከድርሻቸው በመቆጠብም ሆነ በመሰረቅ ስለሚያመጡ ፤ ለቤቱ ስራ የሚያስፈልገው መዋጮ ከሚያስፈልገው በላይ ሆኖ ስለተገኘ ፤ የቤቱ ስራ ፍጥነት ቢጨምርም ፤ ሀዲስ አይናለምን እያሰላሰለ ከመጨነቅ አላረፈም ። ለቤቱ የሚያስፈልገውን ቆርቆሮና መስተዋት

በከፊል ተማሪዎቹ በትርፍ ጊዜአቸው ተቀጥረው ቡና በመልቀም ባመጡት ገንዘብ ቢገዛም ፤ በሱጴ ቦሮ የታወቀው ግሪካዊው የቡና ነጋዴ ፤ ሀዲስ እየተመላለሰ በልመና ስላደከመው ብቻ ፤ ለቤቱ ስራ የጎደለውን ቆርቆሮ ለማሟላት ፈቀደ ። «ኢኔ ጋንዛብ ብዙ አላኝ ይመስላኝ አል ። ኢኔ ጋንዛብ የላም ። ደሀ ኖ ። አንታ ብቻ አስቸጋሪ ሳው ኖ ። የላም ሲሉ አታውቁም ። እንዲህ አይናት ሰው ኢኔ አላጋጠመም ። ዛንዲሮ ቡና የላም ። ጋባያ የላም ። ቡና ቲል ጨረሳ ። ቲምርት ዳሞ ሚን ያዳርጋል ። ኢኔ አልታማረም ። ቲንሽ ቲምርት ጊዜ በሁዋላ ማብት ማብት ማላት ብቻ ። ኢኔ ዱሮ ቡና ባአሲር ሳንቲም ቢቻ አስላቂም ነበረ ። ዛሬ ቢር — ናገ ዳሞ ሁለት ቢር ። አይን ታካፈተ ። ቲንሽ ቲምርት በሁዋላ ቡዙ ማብት — ማብት ማለት ቢቻ» እያለ ነበር ሲያንገራግር ቆርቆሮዎቹን የሰጠው ። ፈረንጅ ታማኝ ነው የሚል ግምት በህዝቡ ዘንድ ስላለና ሁሉም እርሱ ዘንድ ገንዘብ ወስዶ በአዶራ ያኖር ስለነበረ ፤ ግሪኩ የተቀበለውን ያደራ ገንዘብ ንግድ ላይ በማዋል ከበረ.....ከዳቦና ከዱቄት ንግድ ወደ ግብርና ዞረ ። እንዲሁም በርጩማ በመስራት በሱጴ ቦሮ የታወቀው ጉሳ በበኩሉ ለጣውላ ፤ ለመዝጊያና ለመስኮት የሚሆነውን የዝግባ እንጨት ጠርቦና ሰንጥቆ የድርሻውን በማበርከቱ ፤ የትምህርት ቤቱ ስራ አልቆ አገልግሎት መስጠት የሚጀመርበትን ቀን በናፍቆት ከመጠበቅ ሌላ የሚያሳስብ ጉዳይ አልነበረም ። ከአይናለም ሌላ.....

የአዲሱ ትምህርት ቤት መሰረት ወጥቶ ፤ ወርቅማ በሆነው ሸክላ የተሰሩት ግድግዳዎቹ በየአለቱ እያደጉ ሲሄዱ ፤ የሀዲስ ልብ አብሮአቸው እያደገ ይሄድ ነበር ። ሀዲስ ከቤቱ ስራ ጋር ቀን የሚያሳስብ እህል እንደልብ የማያስበላ — ሌሊት እንቅልፍ የማያስወስድ — የሚያቃዥ — የሚያባንን — ፍቅር ይዞት ነበር ። ጧት ሁል ጊዜ በአስራ አንድ ሰአት ሄዶ ቤቱን እየተዘዋወረ በሚጉ በኝበት ሰአት የሚሰማው ደስታ ሰብዙ ጊዜ የተለየቸውን ፍቅረኛውን እንዳገኘ ሰው ያህል ይሆንበታል ። ከጉብኝቱ በሁዋላ ፤ ከቤቱ ፊት ለፊት ካለው ትልቅ ድንጋይ ላይ ተቀምጦ ቤቱን በፍቅር አይን — አይኖቹ እስኪፈዙ ድረስ መመልከት ይጀምራል ። ወደ አስራ ሁለት ሰአት ላይ የፀሀይ ጮራ ወርቅማዎቹ ሸክላዎች ላይ አርፋ ነጥራ ስትመለስ ፤ ከየቤቱ ማእዘን ላይ የሚታዩት የውርጭ ጠፈጠፎች በጮራዋ አማካይነት ከእንቁ የተሰራ መርገፍ መስለው ሲታዩ ፤ የቤቱ ቅርፅ እየደበዘዘ — እየመነመነ — እየጠፋ ሄዶ በምትኩ ውብ የሆነች ሴት ብቅ ትላለች — ፈገግታዋ የጮራዋን ብርሀን እየተሻማ.....እጆቿን ዘርግታ ትጠጋዋለች ። ትንፋሷ እንደጧቱ አየር ህይወቱን ያድሰዋል ። አቅፋዋ እንደጧቱ ጮራ ይዳስሱታል ። ከንፈሮቿ ይሞቁታል ። ሰውነቷ ከሰውነቱ ሲጠጉ — ገላቸው

አንድ ሲሆን.....የቶሎሳና የጓደኞቹ መምጣት ብቻ ነበር ከህልሙ የሚቀሰቅሰው.....እና የአለቱ ስራ ይጀመራል ።

አንድ ጧት እንደልማዱ በሌሊት ተነስቶ ከትምህርት ቤቱ እንደደረሰ ቶሎሳና አንድ ሌላ ሰው መሳሪያ ይዘው ዘብ ያደሩ መሆናቸውን በማወቁ ፤ «ምን ነው? በደሀና? ምን አዲስ ነገር መጣ?» ብሎ ተደናግጦ ጠየቃቸው ።

«ፊታውራሪ አዘውን ነው — ቤቱን እንድንጠብቅ» አለው ቶሎሳ ።

«ከመቼ ወዲህ?»

«ከትናንት ጀምሮ»

«እኮ ለምን?»

«የትምህርት ቤቱ መሰረት የተጣለው የሱጴ ሰዎች ድሮ ድርቅ ወይም በሽታ ባገር በመጣ ቁጥር ነጭ ኮርማ ጥለው እግዚሩን ይለማመኑበት በነበረው ቦታ ላይ ነው ። አሁን እንደምታየው የበልግ ዝናም ጊዜው ሊያልፍ ነው ። አምናም የበልግ ዝናብ አልነበረም ። ህዝቡም እግዚሩን በለማመን አልሆነም ። ቡናም በትል ምክንያት ጠፍቷል ። ታዲያ ትምህርት ቤቱ በዚህ ቦታ ላይ በመሰራቱ እግዚር ተቆጥቶ ይሆናል ብለው የሚያምኑ ሰዎች እየበዙ ሄደዋል ። መሰረቱን ለመናድ አድብተው የሚጠብቁ ሰዎች አሉ ስለተባለ ፊታውራሪ እዚህ እያደርገን እንድንጠብቀው አዘዙን» አለው ፤ እንቅልፍ አጥተው ያደሩትን አይኖቹን እያሸ ።

«እኔ መቼ አወቅሁና ። አስቀድሞ የነገረኝ ሰው የለም ። አሮጌው ትምህርት ቤት ከዚህ ቦታ ላይ ባለመሰራቱ እኔ

ንም ይገርመኝ ነበር ። ከፍታ ያለው ጥሩ ቦታ ነው ። ደስ ይላል ። ታላቅ ቁም — ነገር እንዲሰራበት በገዛ እጁ ተደልድሎ የተቀመጠ ቦታ ይመስላል ። አምና ነጭ ኮርማ ታርዶ ነበር ከዚህ ቦታ ላይ?»

«አዎን — የበልግ ዝናብ በመቅረቱ ……»

«ታዲያ ዝናብ መጣ?»

«አልመጣም ። አሁን ነገሩን የሚገፋፉት አንዳንድ ምቀኞች ናቸው — ጠላቶች» አለ ቶሎሳ በቁጭት ።

ቡናው ተለቅሞ ፣ ተፈልፍሎ ፣ ተሸጦ ፣ ተጭኖ ካለቀ በሁዋላ ሱጴ ቦሮ ድርቅ ባይመታትም ለወትሮ አንበጣ እንደዋለበት ማሳ ጭር ትላለች ። የተሸመጠጠው የቡና ዛፍ የተጋጠ አጥንት መስሎ ቆሞ ሲቀር — አቧራው ሲነሳ — ኑሮ ትስክንና ሱጴ ቦሮ ማዛጋት ፣ ማንቀላፋት ትጀምር ነበር ። ድርቁ ደግሞ የባሰ መልክ ሰጥቶአት የሚያዛጋ ባዶ መቃብር አስመስሎአታል ።

ከስር መሬቱ እንደረመጥ ያቃጥላል ። ከላይ የአየሩ ወበቅ እንደእሳት ላንቃ ይጋረፋል ። ሳር ቅጠሉ ደርቋል ። ዛፎቹ ከሰል መስለዋል ። ወፎቹ ተሰደዋል ። ጎድናቸው አንድ ሁለት ተብሎ የሚቆጠር በሞትና በህይወት መካከል የሚንገዳገዱ ፣ ጣእረ ሞት የሚመስሉ የቤት እንስሳት ፣ መጠለያና መኖ አጥተው በየሚዳው በቁም ያን

ቀላፋሉ ። እረኞቻቸውም እንደነርሱ አጥንታቸው ወጥቶ ፣ ፊታቸው ገርጥቶ ፣ ሆዳቸው እንደከበሮ ተነፍቶ ፣ አይናቸው ጎድጉዶ ፣ እግሮቻቸው ቀጥኖ — የያዙትን ዘንግ መስለው — እንደሌላው ጊዜ ዋሽንት አይጫወቱም — ከወንዝ ወዲህና ወዲያ ማዶ ሆነው የእረኛ ዘፈን አይቀባበሉም ። እንደ ወንዞቹ ደርቀው ፣ እንደከብቶቹ ከስተው በዝምታ የተፈጥሮን ልግስና ይጠባበቃሉ — በትእግስት ። በተስፋ የእግዜሩን ምህረትና ቸርነት ይጠባበቃሉ - ሌላ የሚደርስላቸው ሀይል አያውቁምና! ጉልበት ያለው ጎረምሳ እንደወፎቹ በጊዜ አገር ለቅቆ ወጥቷል — የእለት ጉርስ ፍለጋ ። አዝማሪዎች መሲንቆዎቻቸውን በባህር እጣን ማሟሸትና መቃኘት ከተው ቆይተዋል ። ዘፈን የለም ። ብር የለም ። ጠጅ የለም ። ከጠላ ቤቱ ደጅ የቆርቆሮ ጣሳ አይታይም ። ከጠጅ ቤቱ ደጅ አምቡላ አይሸትም ። ንቦች አይታዩም ። እነርሱም ከአገር ወጥተዋል ። በየዛፉ ላይ የተሰቀሉት የማር ቀፎዎች ጭር ብለዋል ። በእድሜ የገፉ ገበሬዎች በየደጃቸው እግርና እጃቸውን አጣምረው ከተፈጥሮ ጋር ያሸልባሉ — ያንቀላፋሉ — ያዛጋሉ ። የሞት ፍርድን የሚጠባበቅ እስረኛ ይመስላሉ ። ተፈጥሮ ፊቷን አዙራባቸዋለች ። የእግዜር ቸርነት ብቻ ነበር ተስፋቸው ። ሁሉም ወደሰማይ አንጋጠው የእግዜሩን ቸርነት ይጠባበቃሉ ። ሀዲስ ብቻ ነበር ፊቱን ወደምድሪቷ አዙሮ የሚያስበው — ተፈጥሮ የሰው ልጅ ተገዥ እንጂ የበላይ አይደለችም — ሰው ተፈጥሮን ድል ማድረግ አለበት — ተፈጥሮ ድል የምትሆን በትመሳሪያ እውቀት ነው — የእውቀት ምንጩ ትምህርት ቤት ነው — እጅ — የሰው እጅ — ድል የማይነሳው ምን ነገር አለ? ተፈጥሮ ራሷ ለጠንካራ እጅ

ምስጢሯን ትገልጣለች ። ተፈጥሮ የሰውን ልጅ እንድታገለግል እንጂ እንድትገዛው አልነበረም የተፈጠረችው — ግን ምስጢሩዋን ለማወቅ የሰው ልጅ ጥበብ ያስፈልገዋል ። ምስጢሩዋን እንደነፈገችው ነው ። ተፈጥሮ የእግዚርን ቦታ በመውሰድ በሰው ዘንድ ልትመለከት ትፈልጋለች ። ተመልካሾችም — ግዙፍነትዋ — ምስጢሩዋ — በሰው ልጅ ላይ ያላት ሀይል ። ተፈጥሮ የምትመካው በሰው ልጅ ድንቁርና ነው — ከድንቁርና ሌላ መሳሪያ የላትም ። ሀዲስ የተፈጥሮን ንፋግነትና ዋላዋይነት ድል ለማድረግ አስቀድሞ በወሰደው ርምጃ መሰረት ባስቆፈራቸው ሶስት የወሀ ጉድጓዶች ብዙ ሰዎች ሲጠቀሙ በማየቱ ቢደሰትም ፤ ብዙ የወሀ ጉድጓዶች በየቦታው ቢቆፈሩ ፤ የእልቂት ወንዝ ቢገደብ — የገባ ወንዝ ለኤሌክትሪክ ሀይል መስማ እንዲውል ቢደረግ ፤ ተፈጥሮን በመግራት የሰው ልጅ ባርያ ለማድረግ የሚቻል መሆኑን ቢያጤንም ፤ ተፈጥሮን ድል ለመንሳት የመጀመሪያ ርምጃ ትምህርት ቤቶችን ማስፋፋት አስፈላጊ እንደሆነ በበለጠ ተገነዘበ ። አዲሱ ትምህርት ቤት ሊሰጥ የሚችለው ጥቅም በይበልጥ በአእምሮው ውስጥ ጉልህ ሆኖ ታየው ። እጆቹ ከመጠን በላይ ይንቀጠቀጡ ጀመር ። የትምህርት ቤቱ ስራ ተፈጽሞ ከስራ ላይ የሚውልበት ቀን ናፈቀው — አንጓው ። አይኖቹ እንባ አቀረሩ ። ተፈጥሮ እንደ እንቅፋት ከፊቱ ላይ መጥታ በመደንቀሯ ረገማት ። እንደ ሸርሙጣ ለሀይለኛው ብቻ የምታደላ በመሆኗ ጠላት ። ተፈጥሮን ድል ለማድረግ የእጅ ሀይል — የሰላጤን እጅ የሚሰራው ተአምር — ብቻ እንደሆነ በይበልጥ አመነ ። ኢትዮጵያ በምህላ ወደሰማይ የዘረጋቻቸውን እጆቿን ወደምድራቱ እንድትመልስ ተመኘ ። የጀ

መረው የእጅ ጉዞ በትምህርት ቤቱ ስራ ብቻ ከአፎቱ ተመልሶ እንደማይዝግ አመነ ። አሳቡ እንሰራራ.....

በየአድባራቱ ካህናቱ ፀሎተ ምህላ ፤ ሀዘቡ እግዚአታ እያሰሙ ፈጣሪያቸው በምህረቱ የመጣውን ቁጣ እንዲያሳልፍላቸው መለማመን ከጀመሩ ቆይተዋል ። መምሪ መሀሪ እንደዚያን ሰሞን ስራ በዝቶባቸው አያውቅም ። እግዚር መክሰን ያመጣብን ሀጢአታችን በዝቶ ነው ይላሉ ።

እግዚአብሔ በግንባሩ ከተደፋበት ቀና ሲል ኳ ብሎ የተንጣለለውን አመድማ ሰማይ የተመለከተ እንድትገባ ተስፋ ቆርጦ አጠገቡ ለነበረው ጓደኛው ፤ «ነጭ ኮርማ ወሰደን ከተለመደው ቦታ ላይ መሰዋት አለብን ። አለዚያ አድባሯ አትታረቀንም ። እኔ ነጭ ኮርማ አለኝ» አለ ፤ ትላልቅ አይኖቹን ከተንጣለለው ባዶ ሰማይ ላይ እያንገዋለለ ።

«ትምህርት ቤቱስ?» አለ ጓደኛው በአሳብ ተመስጦ ።

«ማፍረስ ነዋ ። ስናልቅ እንዴት ዝም ብለን እና ያለን!» ሲል —

«ካድባሯ ጋር መጣላት ሌላ ። ከፊታውራሪ ተካጋር ተጣልተን የት ልንገባ?.....» ብሎ ሳይጨርስ — አቋረጠውና «ፊታውራሪ በችጋር እለቁ ይሉናል እንዴት አይኖቸው እያየ? እርሳቸው ከጉተራቸው አውጥተው ይበ

ላሉ ። ችግሩ መቼ ለጌቶች ሆነ ለድሀው እንጂ ። ቢራብ ድሀ ቢጠማ ድሀ ። ያለው ይጨመርለታል ተብሎ የለ ። እግዚአብሔርም ያደላል ። በምድር ያልሆነለት ድሀ መንግስተ ሰማያትም አይገባም ። ዘንድሮ የከበሩት እህል በጎተራ ያከማቹት ናቸው ። ድሀ እንደሆነ ለዘር ያኖረውን በልቷል ። የዘራውን አፈር በልቶታል ። በዚህ ላይ መንግስት ግብር ክፈሉ ይለናል ። ባለርስት ሲሶ ይጠይቃል ። እኛ ምን እን ሁን? እንለቅ ባንድ ትምህርት ቤት ምክንያት!» አለ በብ ስጧት እየተንገፈገፈ — ቀጠለና «ልጆቼ የሚበሉት አጥ ተው ሰውነታቸው አልቆ ሆዳቸው ብቻ አፍጦ ቀርቶ አል ። በጠኔ ሊያልቁ ነው ። እህል እህል እያሉ — እህል ያልዞረበት ትንፋሻቸው ጠረኑ ተለውጦ ። ከብቶቹ በየሚ ዳው ይወድቃሉ ። እኔንም እንደነሱ አንድ ቀን ጥምብ አንሳ ይቃረጠኛል ። በዚህ ሁኔታ ቀባሪስ የት ሊገኝ? የፊ ታውራሪ ቁጣ ከዚህ ይብሳል?» ብሎ ጠየቀው ።

ሁለተኛው ባላገር መልስ ሲፈልግ ፤ እግዚአብሔር ውን አቁመው በጥምና ሁለቱን ያዳምጡ የነበሩት አዛ ውንት ጣልቃ ገቡና «የትምህርት ቤቱ መሰረት ድሮ ላድባሯ መስዋእት ከምናቀርብላት ቦታ ላይ መጣሉ ለድ ርቁ ምክንያት ሊሆንም ላይሆንም ይችላል ። ምክንያቱን የሚያውቀው እግዚር ብቻ ነው ። ይልቅ እኔን የሚከነክ ነኝ ሌላ ጉዳይ ነው ። እንደምታዩኝ በእድሜ ብዛት ቀኑ እየመሸብኝ ሄዷል ። የማዝነው በዚህ ሰአት ጧሪና ረዳት በማጣቴ ነው ። ትልቁ ልጄ የፈረንጅ ፊደል ቆጥሬአለ ሁና እዚህ አልኖርም ብሎ ኮበለለ ። ሴቷ ልጄም አዲስ አበባ ከርመው በጌጣጌጥ አሸብርቀው ዘመድ ጥየቃ የሚ መጡትን አንዳንድ ጓደኞቿን አይታ እኔም ለምን እንደ ነርሱ አልሆንም በማለት ከቤት ኮበለለች ። ይህ ጥርጊያ

መንገድ ሱጴ ከገባ ወዲህ ሁሉም እግር አወጣ ። አሮጊ ትና ሽማግሌዎች ብቻ ከቤት ቀሩ — ያለጧሪ ያለረዳት ። የርሻ መሬት ሁሉ እዳሪ ሆነ ። ይህ አሁን የምትከራከሩ በት ትምህርት ቤት ሲበፋፋ ደሞ ከብት የሚያግዱልንና የሚላላኩልን ልጆች ጨርሶ ሊጠፉ ነው ። ዘመኑ በሽማ ግሌዎችና በአሮጊቶች ላይ ፊቱን አዙሮአል ። ከቤት ኮብ ልለው የሚጠፉት ሁሉ በሄዱበት ኑሮ ቢሳካላቸው እንኳ ደግ ነበር — አብዛኛዎቹ ከወሮበልነትና ከሴትኛ አዳሪነት አያልፉም ይባላል ። ይህ ሁሉ ውድቀት ፤ የቤተሰብ መፍረስ ፤ ያሮጊትና የሽማግሌዎች ያለጧሪ ፤ ያለረዳትና ያለቀባሪ መቅረት የመጣው በስልጣኔ ሳቢያ ነው ። ነገሩ ግራ ሆነ ብኝ ። ዳገት አይሉት ቁልቁለት ። ስልጣኔ ነው ይሉናል ። የስልጣኔ ትርፉ ይህ ከሆነ ባፍንጫ ቢወጣ ምናለበት! እኔ ይህን ስልጣኔ አልለውም ። የግዜር ቁጣ ነው ። እግ ዚአ እንበል — እግዚአ እንበል — ያመጣብንን ቁጣ እንዲ መልስልን እግዚአ እንበል ከስልጣኔ መቅሰፍት እንዲሰ ውረን» ብለው በግንባራቸው ከመሬት ተደፉ ።

ሁለተኛው ባላገር አዛውንቱ የሚናገሩትን አላጤነም ። ጓደኛው ላቀረበለት ጥያቄ መልስ ሲፈልግ ከቆየ በሁዋላ «ያምናውን ግብር ማን ከፈለልህ? ይህን እንኳ አታስታው ስም ። ከችጋርም ብናመልጥ እጃቸው ይጥለናል» ፊታው ራሪ ባለውለታዬ ናቸው ። በትምህርት ቤቱ ላይ እጄን አላነሳም» አለ ።

«ስትምት እያየህ?» አለው ጓደኛው በቁጣ ።

«የማተብ ጉዳይ ነው» አለ ኩምጩጭ ብሎ.....

እንዳለፈው ሰሞኑ ንፋሱ በሀይል አይነፍስም ። ደመናዎች ኳ ብሎ በከረመው ሰማይ ላይ ብርማ ቀለማ

ቸውን እየለወጡ መሰብሰብ ጀምረዋል ። መንምኖ የነበረው የሀዲስ ተስፋ እንደገና አንሰራራ ። ወደሰማይ አንገቱን ቀና አድርጎ በልቡ እግዚኑን ተለማመነ ። የደመናዎቹን መሰብሰብ የተለመከቱት ገበሬዎች ክርክራቸውን አቁመው ወደ ሰማይ አንጋጠው በመገረምና በድንጋጤ መንፈስ ይመለከቱ ጀመር ። ፍርሀትና ደስታ የተቀላቀለበት ስሜት አድርባቸው ብርክ ይዞአቸው በደስታና በፍርሀት መካከል ይዋልሉ ነበር ። ሰማዩ እየጠቆረና እያጉረመረመ ሲሄድ የቤተክርስቲያን ደወሎችና የአባ ጨፌድቤ እንደመፍካክር እያሉ ያለማቋረጥ ይሰሙ ጀመር ። አባ መርጋም ምና ምን እየተገመገመ ወደ ሰማይ ይተፋል ። ወደምሽት ላይ ዝናብ ጣለ ። ጥቁሩ አፈር ረጥቦ አደረ ።

የተአምር ዘመን አላለፈም አለ ሀዲስ በልቡ ።

የቤቱ ግድግዳዎች ስራ ለመጠናቀቅ ትንሽ ቀርቶታል ። ለቤቱ ከጸን የሚያስፈልገው ቆርቆሮ ሁሉ መጥቶ ተከምሯል ። ሀዲስ እንደልማዱ በማለዳ ተነስቶ ከትልቁ ድንጋይ ላይ ተቀምጦ ቤቱን ከጮራዋና ከአይናለም ፤ አይናለምን ከቤቱና ከጮራዋ ጋር ባሳቡ እያማታ ሲያልም ቆየ ። ቶሎሳና ጓደኞቹ አልመጡም ። ተማሪዎቹ በሚያ

ዋጡት ገንዘብ ተቀጥረው የሚሰሩት አናጢዎችም ስራቸው ላይ አልተገኙም ። ሀዲስን ከቀን ህልሙ የቀሰቀሰው የትምህርት ቤቱ ደወል ነበር ። ለጊዜው ነገሩ ባያስደነግጠውም ግራ ሳይገባው አልቀረም ። ክፍል ገብቶ ማስተማር ስለነበረበት ለማሰብም ጊዜ አላገኘም ። ከአርባ አምስት ደቂቃዎች በሁዋላ ከክፍል ሲወጣ ቶሎሳና ጓደኞቹንም ሆነ በገንዘብ የተቀጠሩትን አናጢዎች ባለማየቱ ልቡ መሸበር ጀመረ ። በድንጋጤ ወደ ዲሬክተሩ ወደ አቶ ይርጋ አለሙ ቢሮ ሮጦ ገባ ።

የፊቱን መለወጥና የትንፋሹን ማጠር በመገረም ተመለከቱና ፤ «ምን ነካህ? የቤቱ መሰረት ተናደ እንዴ?» አሉት እየተመፃደቁ ።

የአቶ ይርጋ አነጋገር ቢያስቆጣውም ንዴቱን ዋጥ አድርጎ ፤ «የሚረዱኝ ሰዎችም ሆኑ ሌሎች ሰራተኞች እስካሁን ያለወትሮአቸው አልመጡም ። የቀሩበትን ምክንያት ማወቅ አለብኝ.....» ከማለቱ አቋርጠውት ፤ «አሁን ማስተማር የለብህም እንዴ?» በለው ጠየቁት ።

«አዎን — ያራተኛ ክፍል ተማሪዎች ይጠብቁኛል ።»

«ስራህን ስትጨርስ ትደርስበታለህ ። ሰራተኞቹ የዘገዩ እንደሆነ ያለም ፍፃሜ አይሆንም ። ምናስቸኮለህ?» አሉት ፤ እንደመርፌ ጆሮ በምትወጋው ቀጭን ድምፃቸው ። ሀዲስ ንዴቱን በመቆጣጠር ስሜቱን ገታ ። አልተናገራቸውም ። ዝም ብሎ ወጣ ።

ጠይምነቱ ወደጥቂረት ሊለወጥ ደርሷል ። ድሮ የሚስቁት ትናንሽ አይኖቹ ፈገግታቸውን አጥተዋል ። የገባን ማካ የመሰለው ከርዳዳ ጠጉሩ ማበጠሪያ ካየ ስን

ብቷል ። ድሮውኑ እጆቹን ከሰራው ኪስ ውስጥ ከትቶ ሲሄድ ከወገቡ ይጉብጥ ነበር ። አሁን የባሰውኑ ጉብጧል።

ከአቶ ይርጋ ቢሮ ወጥቶ ወደአራተኛ ክፍል ሲያመራ ከሩቅ የመቶ አለቃ አሸኔን አየው ። የማናቸው ኮከቦች ከሩቅ ያብለዉልጣሉ ። ሀዲስ ሊያነጋግረው አልፈለገም ። ግን የመቶ አለቃው በእጁ ስለጠቆመው ቆሞ ጠበቀው ። የማወቅ ፍላጎትም አደረበት ።

«አዲሱን ትምህርት ቤት እግረ መንገዴን አይቼው ነው የመጣሁት ። ለማለቅ ምንም አልቀረውም ። እንኳን ደስ ያለህ» አለው ።

«እንኳን አብሮ ደስ ያለን»

«ሰሞኑን ብቻ ስራው ሳይቆም አይቀርም»

«ለምን?»

«ህዝቡ ለአፈርሳታ እንዲቀመጥ ታዟል»

«የምን አፈርሳታ?»

«የወረዳው ፀሀፊ መገደሉን አልሰማህም እንዴ ? ያ ያንድ ባላገር ልጃገረድ ያበላሸው ። ማን እንደገደለው እስኪታወቅ ድረስ ከአፈርሳታ ዝር የሚል የለም...»

«እስከ መቼ ይቆያል?»

«ማን ያውቃል? ሳምንት ሁለት ሳምንት» አለው ። የመቶ አለቃ ፤ የበለዙ አይኖቹንና ጥርሶቹን እያሳየው ።

«እስከዚያ ድረስ ነጋዴው ንግዱን ፤ ገበሬው እርሻውን ትቶ ቁጭ ማለቱ ነዋ!»

«ከቦታው ዝር የሚል የለም ስለህ.....»

«በቀድሞው ዘመን ቢሆን የአፈርሳታ ጥቅሙ ይገባኛል ። ባሁኑ ዘመን ግን ጥቅሙ አይታየኝም ። ስራ ማስፈታት ነው ። የመሬት ፣ የገቢ ፣ የትምህርት ፣ የጤና ታክስ-የልማት መዋጮ ሁዋላ ሳይቀርለት! ይልቅ ወንጀለኛውን በቶሎ ለማግኘት የናንተ ፖሊሶች ምርመራ አይሻልም? ዶሮ የማረቸው አያመልጠንም የምትሉት ሰዎች.....»

«እዚህ የቀድሞው ዘመን የምትለው አሁንም እንዳለ ነው ። የጋርዮሽ አላፊነት ያስፈልጋል ። ጥቂት ፖሊሶች ብቻቸውን ወንጀልን ለመከላከል አይችሉም» አለው ።

የሀዲስን ፊት የሀዘን ጥላ መጥቶ ጋረደው ።

የመቶ አለቃ አሸኔ እዚህ ላይ ነገሩን አላቆመም ። «በመታሰርህ በኔ አትዘንብኝ ። አሳቡ የኔ አይደለም» አለው ። መልዩውን እያስተካከለ ። ሀዲስ መልስ ሳይሰጥ ዝም በማለቱ ቀጠለና ፤ «ካለቃ ጠላት ይሰውረኝ ማለት ብቻ ነው» አለው ።

ሀዲስ ፤ አንዳችም ስሜት የማይነበብበት ፊት እያላየው «እኔ ያለቃ ጠላት የለኝም ። ባንግባባ ይሆናል» አለው ።

የመቶ አለቃ አሸኔ በሀዲስ መልስ እንደመበላጩት ብሎ ጥሎት ለመሄድ ከቃጣው በሁዋላ መለስ አለና «ሳይህ የጉርምስናዬን ወራት ታስታውሰኛለህ ፤ እኔም እንዳንተ ዳተኛ ነበርኩ ። አለምን ለመለወጥ የምችል ይመስለኝ ነበር ። ታዲያ ነገሩ የተገላበጠሽ ሆነና አለም እኔን ለወጠኝኝ ። ብቻ በልጅነት ዳተኛ መሆን በኔና ባንተ አልተጀመረም ። ሁሉም የሚንዝበት መንገድ ነው ። እኔ ያኔ

በራሴ ላይ የፈጠርኩት ጠንቅ እንደጥላዩ ሲከተለኝ ይኖራል ። ብዙ ጓደኞቼ ዛሬ ሻለቃዎች ሆነዋል ። እኔ ግን ይሄውና እንደምታየኝ በመቶ እልቅና ቀረሁ» አለውና በረጅሙ ተነፈሰ ።

«እኔኸ ዳተኛ አይደለሁም ። ልሰራ ማለት ዳተኛ ያሰኛል እንዴ.....»

የመቶ አለቃ አቋረጠውና «አየህ እኔ ከአባ ዲና ተመርቄ ሰወጣ — ጊዜ ሲያመልጥና ጠጉር ሲመለጥ አይታወቅም — የበላዮቼን እየተጋፋሁ ለፍትህ ሽንጤን ገትሬ እሟገት ነበር ። አንዳንድ እስረኞች በገዛ ስልጣኔ ፈትቼ የለቀቅሁበትም ጊዜ ነበር ። አንዳንድ የአሰራር ዘዴዎች እንዲለወጡ የማላቀርበው አሳብ አልነበረም ። አንዳንዶቹን አሳቦች በገዛ ፈቃዴ ስራ ላይ እንዲውሉ ሞክራ ነበር ። መቼም አለቃ ያልወደደው ነገር አይባረክም ። ሜዳውን ገደል የሚያደርጉበት ዘዴ አላቸው ። ብቻ ምን ያደርጋል ፤ ያለፈውን ቢያወሩት ተረት ይሆናል ። ያኔ የነበረኝን አሳብ አንዳንዱን ሳስታውሰው ያስቀኛል ። ድፍረቱና ግትርነቱ ያስገርመኛል ። እድሜ መስተዋት ነው ይሉ የለም ። ነገሩ እንደዚያ ሆነና ነው ። ከሀብረተሰቡ ውስጥ መብቀል ያስፈልጋል ። ላይ ላዩን እናብብ ብንል ስር እንሰድም» አለውና ከሀዲስ መልስ ሳይጠብቅ ጭነቱን ያራገፈ ይመስል በረጅሙ ተንፍሶ እየተውዘገ ዘገ ወደአቶ ይርጋ ቢሮ አመራ ።

ሀዲስ በመቶ አለቃ አሽኔ አስተያየት እየተገረመ ለማስተማር ወደ ክፍል ገባ ። ሳምንት እንደዋዛ አለፈ ። ወደስራ የተመለሰ ሰው አልነበረም ። ሀዲስ አስተምሮ ከክፍል በወጣ ቁጥር ብቻውን ከመፍጨርጨር አላቋረጠም ።

ያናጢነቱንም ሆነ የግምባኛነቱን ስራ እንደነገሩ የተለማመደው ቢሆንም ፤ አልፎ አልፎ በራሱ ላይ አንዳንድ አደጋ ማድረሱ አልቀረም ። አንድ ቀን ምስማር እመታ ለሁ ብሎ ግራ እጁን ክፉኛ ቀጠቀጠው ። ስቃዩ ከስራ አላገደውም ፤ ጠንካራው ምኞቱ ይገፋፋው ነበር ። ተማሪዎቹ አንዳንድ ነገር ከማቀበልና ከመላላክ በቀር በዚህ ደረጃ የሚሰጡት ርዳታ እምብዛም ነበር ። ሰውነቱ እየደከመ ፤ እየከሰና እየጠቆረ ሄደ ።

አንድ ቀን ከሰአት በሁዋላ ከንቶ እመታለሁ ብሎ ሲታገል ተንሸራትቶ ከጣሪያው ላይ ወደቀ ። በመደነቅ ቆመው ይመለከቱት የነበሩት ብዙ ተማሪዎች እየጮሁ ከወደቀ በት ደረሱ ። ግማሽ ጉኑ ጭቃ ውስጥ ተቀብሮ በጀርባው እንደተንጋለለ ትናንሽ አይኖቹን አፍጦ ጣሪያ ጣሪያውን ይመለከት ነበር — ሊያነሳው የመጣ ያለ ይመስል ቀኝ እጁን ወደጣሪያው እየዘረጋ — ላንዳፍታ ከጣሪያው ላይ ሆና አይናለም እጆቿን ወደታች ስትዘረጋለት በእዝነልቦናው ተመለከተ ። የተማሪዎቹ ፎክት ወደእውነት መለሰው ። ለመነሳት ሞክረ ። ግን ግራ እግሩ ከዳውና ተመልሶ ወደቀ ። ያኔ ነበር የእግሩ መሰበር የታወቀው — እና በደረቱ ዞሮ ፊቱን ከጥቁሩ ጭቃ ውስጥ ቀበረው — ሻድሉን እየረገመ ።

ተማሪዎቹ ወዲያውኑ ወሳንሳ ይዘውት ከጉጆው ወስደው እንዳስገቡት ተደናግጠው ፤ ነጠላ እንኳ ትከሻቸው ላይ ሳይጥሉ በመጀመሪያ የደረሱለት ጉረቤቱቹ ወይዘሮ ዝናሽና ሽታዬ ነበሩ ። ከእግር መሰበር የባለ አደጋ በብዙ ወንዶች ላይ ሲደርስ የገፋው እድሜዋ ያሳያት በመሆኗ ፤

ወይዘሮ ዝናሽ ይህን ያህል አልተጨነቀችም ። ሽታዬ ግን እንባዋን ትዘራ ነበር ።

ፍቅር የሸርሙጣ መቃብር ነው ማለትን የምታዘወትረዋለህ ዝናሽ ፤ የሽታዬ ዝንባሌና ስሜት ባያስደስታትም ፤ ሀዲስ እንደሷ ያዲስ አበባ ልጅ በመሆኑ ስለማትጠላው «በገዛ እጅህ ጠላት ባታበዛ — በእጅህ መቃብርህን ባትቆፍር ምን ነበረበት?» ሳትለው አታልፍም ባገኘችው ቁጥር ።

ሽታዬ አንድ ቀን ወደአዲስ አበባ ወጥታ ፤ ያንን በዝና የሰማችውን የብር ማእድን የሆነ ከተማ ማየት ነበር ምኞቷ ። እድሏ አልሆነችም ብሎ ወደአዲስ አበባ በመሄድ ፈንታ ወደ ሱጴ ቦሮ ወረደች ። ከሀዲስ ጋር ከተዋወቀች ወዲህ ግን ወደአዲስ አበባ ለመውጣት የነበራት ብርቱ ምኞት እንደገና ማንሰራራት ጀምሮ ነበር ።

ብቻዋን በምትሆንበት ጊዜ ፤ ገረዶቻቸውን ከነቡቱቷቸው አግብተው የሚሄዱ አስተማሪዎች አሉ አይደለም እንዴ? እኔ እንኳ ስንት አውቃለሁ — ከገረዶቻቸው የወለዱ አስተማሪዎች ። ስንት ገልቴ የባላገር ገረዶች ቀን አልፎላቸዋል! እኔ ታዲያ ከነሱ በምን አንሳለሁ? መልኬ ውብ — ፀጉሬ ዘማ — ቁመቴ ሎጋ — እድሜዬ ለጋ — ምን እንከን ይገኝብኛል? የለም — ደሞ ለገጠር አስተማሪ ይህን ያህል መጨነቅ እያለች ስታስብ ትቆይና ፤ ሀዲስ ፤ አይነ አፋር ፤ መንፈስ ግትር ፤ ብዙ የሚያስብና የሚሰራ ፤ ግን ከትንሽ ፈገግታ ሌላ ብዙ የማይናገር መሆኑን ስትገነዘብ ፤ ያገባኝ ይሆን? በማለት ፤ በጥርጣሬ ትጨነቃለች ። ሽታዬ መንፈሷ ታውቅ ስትጨነቅ ወይዘሮ ዝናሽ ባየቻት ቁጥር ፡—

«ፍቅር ያዘኝ ብለሽ አትበይ ደንበር ገተር

እኛም አንድ ሰሞን እንዲህ አርጉን ነበር» ካለች በሁዋላ ትቀጥልና የከበደ ሚካኤልን ግጥም በመቀየጥ፡—

«ሸርሜ ሞቷን ስትሻ ስታበዛ ሩጫ

ሄዳ ታሸታለች የፍቅር አፍንጫ» ሳትላት አታልፍም ። አባባሉ ለሽታዬ እንደ ማስጠንቀቂያ የተሰነዘረ ይሁን እንጂ ወይዘሮ ዝናሽንም ቢሆን ኮከብ ተዋናይት ከነበረችበት ከደጃች ውቤ ሰፈር መድረክ ላይ ወድቃ ሱጴ ቦሮ የደረሰችበትን ምክንያት ያስታውሳታል ።

“እንደሰራ አይገድል.....መጠጥ ቤቱን ከፍት ትተን ነው”ከ የመጣነው” አለችና ፤ ዝናሽ ወደፊት የገፋውን ሆዱንና ወደሁዋላ ያፈጠጠውን ቂጧን ተሸክማ ተነሳች ።

“ውይ እትዬ.....ብቻውን ባዶ ቤት ውስጥ ጥለነው እንሂድ እንዴ?” አለች ሽታዬ ፤ እያመነታች ።

«ካንቺ የተሻለ ምን ወጌሻ አለው ብለሽ? አንቺ ባይሆን እዚሁ ሁኒላት» አለችና ፤ ወደሀዲስ ፊቷን መለስ አድርጋ ፤ «ብቸኛ መሆን ከፋቱ እዚህ ላይ ነው» አለችው ፈገግ ብላ ። ፈገግ ስትል ከጉንጮቿ ላይ ስርጉድ እያሉ አይን የሚሰቡት ምልክቶች የቀድሞ ምትሀታቸውን አጥተዋል ። ስትስቅ አይን የሚሰቡት ያስተከለቻቸው ሁለት የወርቅ ጥርሶች ብቻ ናቸው ። ሀዲስ ስቃዩን ላንዳፍታ በመርላት በወይዘሮ ዝናሽ አነጋገር ተደንቆ ፈገግ አለ ። ፈገግ ሲል ከግራ ጉን ያለችው ወላቃው ትታያለች ።

ወይዘሮ ዝናሽ እንደወጣች ፤ ሽታዬ ፤ ሀዲስ ከተኛበት አልጋ ጠርዝ ላይ ቁጭ ብላ ፤ አይን አይኑን እያየች

«ወይዘሮ ዝናሽ ያሉትን ሰምተህል? ብቸኛ መሆን — ያውም በማያውቁት አገር — ጥሩ አይደለም» አለችውና እጁን ያዘችው «እርሱም ጠበቅ አድርጉ ያዛት ።

ቀጠለችና «አርገዢልህለሁኮ» አለችው ። አልደነገጠም ። ሽታዬ አርገዢልህለሁኮ ስትለው ይህ የመጀመሪያዋ ጊዜ አይደለም ። እየቀለደች ደጋግማ ያረገዝችለት መሆኗን ትነግረው ነበር ። ካረገዝችለት ይዟት ወደ አዲስ አበባ መሄድ የግድ እንደሚሆንበት ስለምትገምት ፤ በዚህ ልታጠምደው ካሰበች ወዲህ ከሌላ ወንድ ሄዳ አታውቅም ። ከሀዲስ እንድታረግዝ ያልሰገደችለት ታቦት ፤ ያላየችው ጠንቋይ ፤ መፅሀፍ ያላስገለጠችው ደብተራ በሱጴ ቦሮ አይገኝም ። ከደረቱ ላይ ጋደም አለች ። ሉግ ፀጉሯ ግማሽ ፊቱን አለበሰው ። በግራ እጁ ጡቷን መደባበስ ጀመረ ። የወንድነት ስሜቱ መቀሰቀስ ለጊዜው ስቃዩን አስረሳው ። እጁ ፤ ከጡቷ ወደዳሌዋ ፤ ከዚያም ወደጭኗ እያለ ወደታች መንሸራተት ሲጀምር ፤ ሽታዬ በመገረም ፤ «እንዴ?» አለች ።

«ምንነው?» አላት ፤ ትናንሽ አይኖቼን እያንከባለለና ትናንሽ ገፁህ ጥርሶቼን እያሳያት ።

«እግርህ ተሰብሮ!»

«መድሀኒት ነው አሉ!»

«ይልቅ ነገ አባ ጫፈ ዘንድ ሄጂ ልንገርልህ!»

«ምን ትነግረልኛለሽ?»

«ሁለተኛ አደጋ እንዳይደርስብህ.....ጠላቶችህ እንዲወድቁልህ የነካሽውና ያሰብከው ነገር እንዲሆንልህ.....»

«ቃልቻ ይህን ሁሉ ለሰው ለማድረግ ቢችል ኖሮ ለራሱ አያንስም ነበር.....»

«አረ እንዲህ አትበል! ውቃቢያቸው ይወገሃል ። ከአባ ጫፈ የሚሰወር ነገር የለም ። የተናገሩት አይወድቅም ። ወይዘሮ ዝናሽ ከአዲስ አበባ ባዶ እጃቸውን መጥተው የከበሩት በምን ምክንያት መሰለህ? ከአባ ጫፈ ቤት አይጠፉም.....»

«እንዲህ ስትይ ከሀያኛው መቶ ክፍለ ዘመን ውስጥ ያለሽ አይመስለኝም ። የአባ ጫፈ ትልቅነትና ክብር የተገነባው በህዝቡ ድንቁርና ላይ ነው ። ሌላ መሰረት የለውም ። ትምህርት በበር ሲገባ ቃልቻ በመስኮት እንደሚወጣ የታወቀ ነው ። በድንቀርና ላይ የተመሰረተ ማንኛውም እምነት ከተመሳሳይ እድል አያመልጥም ። ይልቅ ይህን ተይና.....»

«ምን ልትሆን?»

ሽታዬ ከደረቱ ላይ ቀና ብላ ከአልጋው ላይ ለመጋደም ስታስብ በር ተንኳኳ ። ፈንጠር ብላ ከአልጋው ፊትለፊት ካለው ወንበር ላይ ቁጭ አለች ። የመጣው ቶሎሳ ነበር ።

«ጋሼ የመጣሁት አደጋ የደረሰብህ መሆኑን ሰምቼ ነው ። ባይመሽ ኖሮ ፊታውራሪም ለመምጣት አስበው ነበር ። ግን ይዘኸው ና ብለውኛል» አለው ።

«እግሬ ተሰብሮ ምኑን ይዘኸኝ ሄድክ.....»

«ወንድሚን! እግርህ ነው እፃዴ የተሰበረው? እኔን ይስበረኝ ። እኔ መቸ አውቄ ። ቀላል አደጋ መስሎኝ ነበር ። በል አሁን ሰዎች ይገፍ መጥቼ እወስድሃለሁ» ብሎት

እንባውን እንዳቀረረ ሊወጣ ሲል 1 ሀዲስ አንገቱን ቀና አደረገና «እዚሁ ተኝቼ አገግማለሁ ። ይልቅ ጥሩ ወጌሻ ፈልግልኝ» አለው ።

«የለም ኮ ጋሼ.....»

«ምንነው ወጌሻ ብትፈልግልኝ!»

ከአይናለም ጋር አንድ ጣሪያ ስር ማደሩን አልጠላም ። እንዲያውም ከቶሎሳ ጋር ለመሄድ አስቦ ነበር ። ግን ስለ አይናለም ያደረበትን ስሜት ፈራው ። ፊታውራሪ ተካ ስሜቱን ገምተው የነቁበት እንደሆነ ከአይናለምም ሆነ ከትምህርት ቤቱ ሳይሆን ከሁለት ዛፍ ያጣ ጉሬዛ መሆኑን ይመጣል ብሎ አሰበ ። የመሄድ ፍላጎቱን ገታና ነገሩን ለመለወጥ ያህል «ለመሆኑ የአፈርሳታው ጉዳይ ከምን ደረሰ?» ብሎ ጠየቀው ።

«የምስራች»

«ምስር ብላ»

«ዛሬ አለቀ»

«ገዳዩ ተገኘ ማለት ነው?»

«እሱ ምን ይገኛል ። አምናም አንድ ፖሊስ ተገድሎ አፈርሳታ እንድንወጣ ታዘን ነበር ። ካቻምናም እንዲሁ ነበር ። ባሁኑ ጊዜ ወፍ ነገረችን የሚል እንኳ አልተገኘም ። ምንም ፍንጭ ስላልተገኘ አፈርሳታው ተበትኗል ። እንግዲህ የአይናለም ስርግ ካለፈ የትምህርት ቤቱን ስራ ከፍፃሜ ከማድረስ በስተቀር ሌላ ስራ የለንም» አለው ።

«መቼ ነው ስርጉ?»

«ከሁለት ሳምንት በሁዋላ — እሁድ.....»

«ለምን አጣደፋችሁት?»

«እኛ መቼ ሆንና የተጣደፍነው — የኖጶዎቹ ናቸው...»

«መጣደፍ አለባቸው እንጂ አይናለምን የምትመስልልል ልጅ ሲያገኙ.....» ከማለቱ ሽታዬ በድንገት ብድግ ብላ ወጣች ። ሀዲስ ስለአይናለም ያለውን ስሜት በመግለጡ ደነገጠ ። ሽታዬ በድንገት ተፈንጥራ ለምን እንደ ወጣች ገባው ።

«እንዴ የአይናለም ስም በመጠራቱ ምን አስቆጣትና ሄደች!» አለ ቶሎሳ እየተገረመ ።

ሀዲስ የሚመልሰው ነገር ጠፍቶት «እ.....የለም...ተ.....ተቆጥታ አይደለም ። ቅድምም እቸኩላለሁ ስትለኝ ነበር» አለ ።

«ታዲያ ስትሄድ ደህና እደሩ እንኳ አትልም ። አውቃታለሁ ኮ ። ከወይዘሮ ዝናሽ ቤት አሻሻጭ ነች ። እነርሱ አስተማሪዎችን ሲያገኙ የሙጢኝ ብለው ይቀራሉ ። መድሀኒት እንዳታቀምህ ተጠንቀቅ ጋሼ» አለው ።

ቶሎሳ የሽታዬን ማንነት በማወቁ ሀዲስ እንደማፈር ብሎ አቀረቀረ ። ስለአይናለም ያለኝ ስሜት ተከስቶለት ይሆን? ብሎ ጠረጠረ ። ብነግረውና ይገጽአት እንድኮበልል ቢረዳኝሰ ብሎ አሰበ ። ሰውነቱን ዘገነነው ። የእግሩ ህመም ሁሉ ተረሳው ። ምስጢሩን ሊያካፍለው ካቀረቀረበት ቀና አለና መልሶ አሳቡን ለወጠ ። ሊሆን አይችልም 1 ቶሎሳ ለፊታውራሪ ተካ ያለው ታማኝነትና ፍቅር በምንም ነገር የሚፈታ አይደለም አለና አሳቡን ገታ ። የተሰበረውን እግሩን ረገመ ። የትምህርት ቤቱን ስራ የጀመረበትን ቀን ረገመ ። አይናለምን ያየበትን ቀን

ረገመ ። ሱጵ ቦሮ የመጣበትን ቀን ረገመ ። የሰርጉን ቀን መድረስ ረገመ ። ራሱን ወጥመድ ውስጥ እንደተዘያች አይጥ አድርጎ ተመለከተ ። እና ራሱን ጠላ ። የአፈርሳ ታው መነሳትና የትምህርት ቤቱ ስራ እንደገና መቀጠል ስሜት አልሰጠውም ። የሀዲስ ጠይም ፊት በሀዘን ተዋጠ ።

፡ሎሳ የሀዲስን ምስጢር ዘልቆ ለማወቅ ትክ ብሎ ይመለከተው ነበር.....

ከደጋው ፣ ከቆላው ፣ ከአልጌ ፣ ከዳሪሙ ፣ ከማኮ ፣ ከጉባ ፣ ከጉቤ — ከምእራብ ፣ ከምስራቅ ፣ ከሰሜን ፣ ከደቡብ — ከሩቅ ፣ ከቅርብ — ከሚካኤል ፣ ከማርያም ፣ ከሰላሌ — ሀዘቡ የክት ልብሱን ለብሶ — ጃኖ ፣ ድርብ ፣ ጥንግ ድርብ — በእግር ፣ በበቅሎ ፣ በፈረስ — መሳሪያውን እንደያዘ — ሽጉጥ ፣ ጠብመንጃ ጦርና ጋሻ ፣ ዘንግ — ወደፊታውራሪ ተካ ቦሮ ቤት ይጓዛል ። በጃኖ ፣ በዘንባባ አጊጦ የተንጣለሰው ዳስ አይሞላም — የመጣውን ሁሉ ይውጣል ።

ፊታውራሪ ተካ ከዳሱ መግቢያ ላይ ቆመው የመጣውን እንግዳ ሁሉ በፈገግታ ይቀበላሉ ። ከላይ ጣል ያደረጓት ኩታ ፣ የለበሱት ነጭ ልብስና የግራዋ አበባ የመስ

ለው የጠጉር ሽበታቸው ተዋህደው ቀይ ፊታቸውን በበለጠ ብሩህ አድርገውታል ።

ከዳሱ ወደቀኝ ሲል ተከናንበው — ዘንግ — ሽመል — አንካሴ — ጦር የያዙ ሎጋ ሎጋ ጎረምቶች ባንድ ረድፍ ፣ ሳዱላቸው በአደስ ተለውሶ እንደጨረቃ የሚያበራ — ሹር ባቸው ከትከሻቸው ላይ ወርዶ ዘፍ ያለ — እግሮቻቸውንና እጆቻቸውን እንሶስላ የሞቁ ፣ አይኖቻቸው በስርኩል ደም ቀው እንደፈርጥ የሚንቦገቦጉ — በግራ እጆቻቸው ከትከሻቸው አንግር ከቆዳ የተሰሩ ድቤዎች የያዙ ሾጤ ልጃገረዶች ከያንዳንዱ ጎረምሳ አንግር በሌላ ረድፍ ሆነው በሀብረት እየተቀባበሉ በመዝፈንና የአንገት እስክስታ በማሳየት ግቢው በበለጠ እንዲያምቅ አድርገውታል ።

ጆፊ አሞራዎች በየዛፋ ላይ ሰፍረዋል ። ጭልፊቶች በብዛት ያንገጥብባሉ ። ለማኞች በብዛት ካጥሩ ስር ተኮ ልኩለዋል ። የመንደሩ ውሾችም አልቀሩም ። አልፎ አልፎ አጥንት ወይም የስጋ ልፋጭ በመናጠቅ ሁከት ሲፈጥሩ ይታያሉ ። ባልና ሚስት አዝማሪዎች ፣ በተንጣለለው ዳስ ውስጥ እየተንጉራደዱ በመቀባበል ይዘፍናሉ ። የፊታውራሪ ተካን ስም አንስተው በዘፈኑ ቁጥር ብር እየመዘዘ ግንባራቸው ላይ የሚለጥፈው ሰው ቁጥር መጠን የለውም ። ደጋግሞ አምስት ብር ከአዝማሪው ግንባር ላይ በመለጠፍ የመቶ አለቃ አሽኔ የአንደኛነቱን ደረጃ በመያዝ ፣ በተጋባዥ ዘንድ «ያባ መስጠት ልጅ» አሰኝቶታል ። ከዚያ በሁዋላማ ምኑ ቅጡ ፣ ይመነዝረው ገባ ። አቶ ይርጋ ግን በይሉኝታ አንድ ጊዜ ብቻ አምስት ብር ከሰጡ በሁዋላ እጃቸውን እንደተለመደው አጥፈው ቁጭ አሉ ። ገንዘብ ማውጣት ፈፅሞ አይወዱም ።

ሀዲስ ፡ በቀርቀህ ከቁርጭምጭሚቱ እስከ ጉልበቱ ድረስ የታሰረውን የግራ እግሩን አንጠልጥሎ ፡ በምርኩዝ ሰንከል እያለ ከበር ሲደርስ ቶሎሳ እየሮጠ ሄዶ ተቀበለው ። ፊታውራሪ ከዳሱ መግቢያ ላይ ቆመው አልጠበቁትም ። ቶሎሳን ተከትለው ወደ እርሱ ሄዱ ።

«ተሻለህ ወዳጄ? በጣም ያዘንክ ትመስላለህ ። በዛሬው ቀን መደሰት ነው እንጂ» አሉት ፤ በአባትነት ፍቅር አይን አይኑን እየተመለከቱ ። ቀደምብዬ አውቄው ብሆንምን ኖሯል የሚል አሳብ መጣባቸው ።

«ተሸሎኛል ። ህመሙ ትንሽ ትንሽ እየተሰማኝ ነው ። የላኩልኝ ጠቦት ረድታኛለች» አላቸው ።

«ብታርፍበትኮ ቶሎ ይሻልህ ነበር ። ይህንኑ እግርህን እየጉተትክ ያንን መከረኛ ትምህርት ቤት ስትሰራ ትውላለህ አሉ ። እንደምሰማው ሰሞኑን ጨርሶ አታርፍም ይሉኛል ። አይዞህ ። ይህ የሰርግ ጣጣ ካለፈ ሁላችንም እንረዳህለን ። የጀመርከው ስራ ትልቅ ፤ በጣም ትልቅ ነው ። በርታ» አሉትና ወደዳሱ እንዲገባ መንገድ ለቀቁለት ።

ፊታውራሪ ለግብዣም ሆነ ለማንኛውም ጉዳይ የቀጠሮ ሰአት የማያከብር ሰው በጣም የሚጠሉ መሆናቸውን ቶሎሳ ካንድም ሁለት ጊዜ አጫውቶት ነበርና ፤ ከእርሱ በሁዋላ የሚመጣ ሰው ባለማየቱ ሀዲስ ደንግጦ ፤ «ዘን የሁ መሰለኝ ። ይህ እግራ እንደልብ አላስኬድ ብሎኝ ነው» አላቸው ።

«ደህና ደርሰህል ። አሁን ልክ ሰባት ሰአት ነው» ካሉ በሁዋላ ፤ ስለቀጠሮ ሰአት ማክበር ያላቸውን ፍልስ

ፍና ለመወርወር ያህል «የሰው ማንነቱና ትልቅነቱ ፤ እንዲሁም ስለሌላው ሰው ያለው በጉ ፈቃድ ፤ ርህራሄና አሳብም ጭምር የሚገመተው በቀጠሮ ሰአት አክባሪነቱ ነው» አሉት ። በዚህ አሳብ ላይ ያላቸው ጠንካራ እምነት ካነጋገራቸው ገባው ። በምርኩዙ ተደግፎ እያነከሰ ከፊታውራሪ ጋር ወደዳሱ ሲገባ ተጋባዥ ሀዝብ አድናቆቱን በይፋ ገለጠለት ። የሚያመሰግኑትም ፤ የሚመርቁትም ብዙዎች ነበሩ ። በዚህ መካከል አዝማሪ በግጥም ሲያሞግሰው ሀዝቡ አድናቆቱን በጭብጨባ ሲገልጥለት ከመደንገጡ ብዛት ምርኩዙ ከእጁ ሊወድቅ ምንም አልቀረውም ። አቶ ይርጋና የመቶ አለቃ አሸኔ ሳይወዱ በግድ ከሌሎቹ ጋር አጨበጨቡለት ። ከሰው አንለይም በሚል ስሜት ።

ሀዲስ ፤ ባንዳፍታ ሰውነቱ በላብ ተጠመቀ ። የሰውነቱ ግለት እንደእሳት ሲያቃጥለው ተሰማው ። ያልጠበቀውና ያላሰበው ክብር ስለተሰጠው ባንድ በኩል የሰሜት ሲቃ ያዘው ። አይኖቹ በእንባ ጭጋግ ተሸፈኑ ። ካስቀመጡት በሁዋላ ነበር የት እንዳለ ያወቀው ። ከፊት ለፊቱ አቶ ይርጋና የመቶ አለቃ አሸኔ ፤ ከጉኑ ደግሞ «ሀኪም» የሽጥላ ተቀምጠው አገኛቸው ። እንደምመሬ መሀሪ «ሀኪም» የሺጥላ ከየት እንደመጣ አይታወቅም ። ሱጴ ቦሮ ሲደርስ ሁለት የመርፌ መውጊያ መሳሪያዎች ይዞ እንደመጣ የሚያስታውሱ ሰዎች ይገኛሉ ። ታመምኩ ብሎ የሚመጣውን ሁሉ መርፌ ስለሚወጋ ፤ ከጥቂት ጊዜ በሁዋላ «ሀኪም» ለመባል በቃ ። ዶቶር የሚሉትም አሉ ። የአይና ለም እናት በድንገት ፤ አልጋ ላይ በዋሉ በሶስተኛው ቀን ሰውነታቸው አብጦ የደም ስሮቻቸው ተኮማትረው ከአስራ

አምስት አመት በፊት የሞቱበትን ምክንያት ምናልባት የሚያውቅ ሰው ቢኖር «ሀኪም» የሺጥላ ብቻ ሳይሆን አይቀርም ። ለአይናለም እናት ሞት ያኔ የተሰጠው ምክንያት ልክፍት የሚሉት በሽታ ነበር ። ፊታውራሪም ቢሆኑ ከዚህ የተለየ እምነት አልነበራቸውም ። የአይናለም እናት እንዲያው ቀብጠው መርፈው ከተወጉ በሁዋላ ፤ ሶስት ቀን ሙሉ «ተቃጠልኩ ፤ ነደድኩ» በማለት እንደወተወቱ አረፉ ።

አቶ ይርጋ ደም በለበሱ አይኖቻቸው ሀዲስን ትክብለው እየተመለከቱ «ዝነኛ ሆነህል ለካ!» አሉት እያሽሟጠጡት ።

በተገታ አንደበት «ዝና ሲበዛ ነጃሳ ነው — ራስህን ይወጣል» አላቸውና ላቡን ከፊቱ ላይ ጠረገ ።

«አንተ የምታስበው በራስህ ሳይሆን በእጅህ ነው — ለራስህ ምን አስጨነቀህ» አለው የመቶ አለቃ ፤ በምፀት ።

«ከብዙ አላብ ትንሽ ስራ ይበልጣል ብዬ ነው ። እግዜር ለሰው ከሰጠው ትልቅ መሳሪያ አንዱ እጅ ነው ። ግን ባገራችን በእጅ የሚሰራ ሰው እስካሁን በወራዳነት ሲታይ ቆይቷል ። ኢትዮጵያን ወደሁዋላ ያስቀራት እንዲህ አይነቱ ዝንባሌ ነው ። ኢትዮጵያ ባሁኑ ጊዜ የምትፈልገው የሚሰራ እጅ ነው» ብሎ መለሰለትና ፤ ቀጥሎ በቁም ነገር «የኔ ጥሪ ስራ ነው ። መናገር አላውቅም ። ያ የጥሪ ሰአት ሲደርስ በቆራጥነት መነሳቱ ሀጢአት አይደለም ። ከማፍረስ መገንባት ፤ ከብዙ ምላስ ትንሽ ስራን ፤ ከበቀል ይቅርታን ፤ ከጥላቻ ፍቅርን ፤ ከማይምነት እውቀትን እመርጣለሁ ። ቁል ነኝ ፤ ግን አንድ ነገር አው

ቃለሁ ። በሁሉም ነገር ላይ እምነት ከማጣት የበለጠ አገርን የሚያጠፋ በምብ የለም» አለው ።

«ሀኪም» የሺጥላ የደረቀውን ጉሮሮውን በማር ጠጅ አረጠበና «እሱስ ሀጢአት አይደለም ፤ ከስራ በፊት ማስብና መመካከር ግን ያስፈልጋል ። መቸም የዘመኑ ወጣቶች ስትናገሩ ስትሰሩም ትቸኩላላችሁ መንፈሳችሁ ቁጡ ነው ። የሀይል መንገድን ትመርጣላችሁ ። ገደሉ ሁሉ ሚዳ መስሎ ነው የሚታያችሁ ።» አለና ፤ ነገሩን ለማራዘም ወደሀዲስ ዞሮ ከወንበሩ ላይ ተመቻቸ ። ወይዘሮ ዝናሽ ከመቶ አለቃ አሽኔ ጉን በስተግራ ፤ ከፊት ቀጥላ ደግሞ ሽታዬ በፒያሳ ልብስ አሸብርቀው ቁጭ ብለው የባላገር ሴቶች አይመስሉም ። የባላገሩ አይን ማረፊያ ሆነዋል ። ዳሱ ውስጥ የሚታየው ግርግርና ድምቀት የጥንቱን የደጃች ውቤ ሰፈር ትዝታ ፤ በሌላ በኩል ደግሞ አለባበዷ የባላገሩ አይን ማረፊያ ሰላደረጋት የጥንቱን ኮከብ ነቷን ሰላስታወፈት ወይዘሮ ዝናሽ የደመቀ ፈገግታ ፊቷ ላይ ጉልቶ ይታያል ። ሽታዬ ግን አይኗን ሳትሰብር ሀዲስን ነበር ትኩር ብላ የምትመለከተው — ከህዝቡ የተሰጠው ክብርና ያገኘው ዝና ስለሀዲስ ያላትን አላብ በበለጠ ያጠነከረው ይመስል ። የመቶ አለቃ አሽኔ አይን ደግሞ ዞሮ ዞሮ ከዝናሽ ላይ ያርፋል ። በአይኖቻቸው አንድ አይነት ስሜት ይለዋወጣሉ ።

የደጃች ውቤው ትዝታ በአላባ ይመጣል ። ዝናሽ — ያሁኑን አያድርገውና ፤ በዘመኗ የደጃች ውቤ ሰፈር ኮከብ የሆነችበት ጊዜ ነበር ። በዚያ በደጉ ዘመን ፤ እንኳን ጠጥታላቸው እንዲሁ ጠርሙስ ውሳኔ አስከፍታ ብትተው ፤ ዝናሽኮ ግብዣዬን ተቀበለች በማለት ዝናውን በሰፈሩ የሚነዙ ወንዶች ቁጥር ጥቂት አልነበረም ። ከልቧ

ስቃ ፤ እንደእንቁ የሚያበሩትን ትላልቅ ውብ አይኖቿን የወረወረችበት ወንድ በሰፈሩ የምሽቱ ንጉስ እንደሆነ ይቆጠር ነበር ። ያ ሁሉ ካለፈ ዘመኑ ቆይቷል ። አይ ዘመን — አያልፍ የለም አለች ።

የአዝማሪዎቹ ድምፅ ሊዘጋ ደርሷል ። ግንባራቸው ላይ ብር የመለጠፉ ነገር አላቋረጠም ። ሁለት ሽምገል ያሉ ጥቋቁር ሰዎች እምቢልታ እየነፉ የአዝማሪዎቹን ገቢ መሻማት ከጀመሩ ቆይተዋል ። የመሲንቆውና የእምቢልታው መናር ፤ የአዝማሪዎቹ ድምፅ ፤ የተጋ ባገዙ ህዝብ ቱማታ ፤ የብርሌው ቻቻታ ፤ የአጋፋሪዎቹ ጋጋታ ከዳሱ ውስጥ ባንድነት ሲሰሙ ፤ ከውጭ ደግሞ የልጃገረዶቹ ዲቤ ፤ የጉረምሶቹ ጭፈራና የቅብብሎሽ ዘፈን ፤ የውሾቹ እርስ በርስ መፋጀት — ለገላጋይ እስኪሰለፍ ድረስ — በባዶ ሆድ የደረቀ ጠጅ በአንኮላ የለጉ ለማኞች እርስ በርስ ይላ የመማዘዝ — ለገላጋይ እስኪሰለፍ ድረስ — ግርግሩ ፤ ሩጫው ፤ ከበሮው ፤ ዘፈኑ ፤ እልልታው — ሁሉም ባንድነት ውሉ እንደጠፋ ልቃቂት ተወሳሰበው የድግሱን ድምቀትና ታላቅነት ያበስራሉ ። ፊታው ራሪ በዚያ መሀል በፈገግታ ተውጠው ይዘዋወራሉ — ሳያርፉ ።

ዝናሽ በአሳቧ ተመስጣለች ። የደጃች ውቤ ሰፈር ትዝታ — ቀይ ፤ ብጫ ፤ ሰማያዊ ፤ አረንጓዴ ቀለሞች አይን የሚሰቡ — ከርቤ ፤ እጣን ፤ ብርጉድ ፤ ሀሪቲ ፤ ሰንደል ፤ ሽቶ ፤ ሎሚ — አቦል ቡና አፍንጫ የሚያደነዝቡ — ቡሉ ታንጉ ፤ ላቪዮሌታ ታንጉ ፤ ቡሉ ዳንዩብ ዎልትዝ ፤ ላኮሪቻ ሩምባ ፤ ማምቦ ነምበር ፋይሽ — ዲን ማርቲን — ዛቪየር ኩጋት — ቢል ሄሊ — ሊትል ሪቻ

ርድስ — ፋትስዶሚኖ — ኤልቪስ ፕሬስሊ — ናት ኪንግ ኮል — ዶሪስ ዴይ — የሳችሞ ጡሩምባ — ከየቤቱ የሚሰማው ሙዚቃ እንደተጉለጉለ ልቃቂት ውሉ ጠፍቶ ከገነት ፅጌ መናገሻ ቅዱስ ጊዮርጊስ ቤተክርስቲያን ደወል በላይ ነግሶ የሰፈሩን ህይወት እውነት ሲያበስር —

«ሀኪም» የሺጥላ ንግግሩን በመቀጠል ድምፁን ከፍ አድርጎ «አመጣጥህ እንደብጤዎችህ ላይኛ አላማ መስሎኝ ነበር ። ተማርን የምትሉት ሰዎች የባላገር ኑሮእን ደለምፅ ያስፈራችሁዋል ። ከሩቅ ትሸሹታላችሁ ። አዲስ አበባ የምትንደላቀቁበት ሀብት እንደለምፅ ከምትሸሹት ህዝብ አፍ ተነጥቆ የመጣ መሆኑን አታውቁም ። ከዚህ ጣጣ ውስጥ ገብተህ ራስህን ከመጠን በላይ የምታሰቃይ በትና የምታስጨንቅበት ምክንያት አልገባኝም ። ዛሬ ትምህርት ቤት የምትሰራላቸው ልጆች ነገ የፈረንጅ ፊደል መቁጠር ሲችሉ ከቤታቸው ኮብልለው የሚሮጡት ወደ አዲስ አበባ ነው ። ሁለተኛ አይመለሱም ። ቢመለሱም ወላጆቻቸውን እንደቆማጣ የሚፀየፉ ከተማ ነኮች ብዙ አይቻለሁ ። ሱጴ እንደሆነች — እንደሌሎቹ ባላገሮች ሁሉ — ዛሬም ነገም ያው ነች ። ታዲያ» ብሎ ለነገሩ ማሰሪያ ሳያገኝለት ፤ ከዳሱ ወደ ግራ ሲል የሽጉጥ ጥይት ጧ አለ ። በድንጋጤና በትንታ የታፈኑ ሰዎች አልጠፉም ። ግማሹ ከተቀመጠበት ሳይነሳ ሀውልት መስሎ ሲቀር ፤ ተነስተው ለመሮጥ የቃጡም ነበሩ ። አንዱ ሞቅ ያለው ነበር የተኩሰው ። ሽጉጡን እንደያዘ ተነስቶ እየተንጉራደደ «አድሜ ለፊታውራሪ — ለጠጃችን ጌታ! ጠጡ — ሮማው ገና — ለዛሬ ያልሆነ ጥይት — ጥይት'ኮ ለጠላት ብቻ አይደለም — ለደስታም ይተኩሳል» አለና እንደገና

ሁለተኛውን ጥይት ጧ አደረገ ። ወዲያውኑ ጓደኞቹና አስተናባሪዎቹ ይዘውት ወደውጭ አወጡት ። ፊታውራሪ ከዚህ ሁኔታ የተረዱት ነገር ቢኖር ተጋባዥ በባዶ ሆድ በደረቅ ጠጅ መጉዳቱን ነበር ። ስምንት ሰአት ሆኗል ። ሙሽራው ግን አልመጣም ።

ዝናሽ የአሳብ ጉዞዋን ቀጥላለች — በጠፍ ጨረቃ የጩቤ ስለት ብልጭ ሲል — የሽጉጥ ተኩስ እንደቡሄ ጅራፍ ሲንጣጣ — ግብ ግብ ፤ ትርምስምስ ፤ አሁኑ ፤ እሪታ — የውቤ በረሀው ጀግና ወድቆ ወሀ ፤ ወሀ ሲል — የፖሊሶች ፊሽካ — ሩጫ ወደግራ ፤ ወደቀኝ — ሙዚቃው ተመልሶ ነፍስ ሲዘራ — ወገብ ቅንጥል ብሎ እግር እስኪዝል ድረስ ዳንኪራው ሲቀጥል — የደርሶ መልስ ፍቅር በየጓዳው ሲደራ — ውስኪ እንደወሀ ሲፈስ — ብር እንደዋዛ ሲመዘዝ — ህይወት ፍጥነቷን ስትጨምር — ጉርምስና ልቡን ያሳበጠው ጉልማሳ ደረቱን ነፍቶ ፤ የኮቱን ኮሌታ እስከ ጀሮው ድረስ ወደላይ ቀልሶ ፤ ተረከዙ መሬት ሳይዝ በጣቱ እየተራመደ የሚገባውንና የሚወጣውን ሲገላምጥ ፤ ሴቶቹን ሲጉነትል ፤ የተናገረችውን በቃሪያ ጥፊ ሲያጋይ — ሌላ ግርግር ፤ ግብ ግብ ፤ ትርምስምስ — አሁኑ ፤ እሪታ — ጥርስ እንደቆሎ ከመሬት ሆጭ ሲል — ፊሽካ — ሩጫ — ትንሽ ፀጥታ — እንደገና ሙዚቃ ሲደራ ሌሊቱ አልፎ ሰፈሩ እስኪያዛጋ ድረስ —

«ሀኪም» የሺጥላ ድንጋጤው ካለፈለት በሁዋላ በረጅሙ ተነፈሰና ነገሩን ለማጠቃለል ያህል «ለስራ ከመሮጥ ማሰብ ማለቱ ነው ። ሲሮጡ የታጠቁት ሲሮጡ ይፈታል ሲሉ አልሰማህም» አለው ።

ሀዲስ መልስ ለመስጠት አላመነታም ። ንግግሩን በመጀመር «ብዙ ጊዜ በርጋታ ስናስብ ቆይተናል» ካለ በሁዋላ ፤ ቀጥሎ «አሁን ደግሞ የሩጫ ዘመን ነው ። መዳህ ሳንጀምር መሮጥ አለብን.....»

«ጠጡ ተጋበዙ ጮግው ይቀጥላል

የፊታውራሪ ግብዣ እንኳን ሱጴንና አገር ይመልሳል»
«አበጀሽ አበጀሽ»

ከጭብጨባውና ከእልልታው በሁዋላ ሀዲስ ይቀጥላል — «አዎን የሩጫ ዘመን ነው ። ከሩጫ ስህተት አይጠፋም ። ሆኖም ስህተት ተፈርቶ ሳይሰራ ቁጭ ማለት አይቻልም ። ለውጥ ለውጥን ያስከትላል ። በዚህ አለም የማይለወጥ ቢኖር የለውጥ ህግ ነው»

«ገባ አላሻግር ቢል ክረምት ከበጋ

የጋብቻ ድልድይ ላዩ ተዘረጋ

ገባ ገራም ሆኖ ሲያሻግር ሁሉን

መገን ተካ ቦሮ በአይናለም አየን»

«አበጀሽ አበጀሽ»

ሌላ ጭብጨባ — ሌላ እልልታ ። ጠጁ እንደወሀ ይንቆረቆራል ። ብሩ እንደ ዋዛ ይመዘዛል.....ሀዲስ ይቀጥላል — «በሌላ አነጋገር ፤ ለውጥን መቀበል እንጂ መከላከል አይበጅም ። ትንሽ ንፋስ ሆኖ የመጣው ለውጥ ከታፈነ ትንሽ ቆይቶ አውሎ ነፋስ ይሆናል ።...»

«መገን ተካ ቦሮ የሱጴው ባላባት

የጀግኖቹ ጌታ የድኩማን አባት»

«አበጀሽ — አበጀሽ»

ወይዘሮ ዝናሽና የመቶ አለቃ አይን ለአይን ይጋማሉ ። የምኞት ድባብ ከሆነችበት ከደጃች ውቤ ሰፈር እንዳልነበረች ሆና የወጣችበት ምክንያት መጥቶ ከፊቷ ይደቀናል — የክብር ዘበኛ ሻምበል — የመጀመሪያ ፍቅር — እርሷ ስለወደደችው በሰፈሩ እርሱን የማትመኝ ሴት አልነበረችም — በርሱ የማይቀና ወንድ አልነበረም — እንደቅናትም ፤ እንደእልክም እያደረጋት ሳትወድ በግድ ከሌሎች ወንዶች ተገለለች — ሳታውቀው ገበያዋ እየቀዘቀዘ ሄደ — አሻሻጮቿ እየከዱ ሌላ ሌላ ቤት ገቡ — በእንቅርት ላይ ጆሮ ደግፍ እንዲሉ ፤ ከሻምበል አረገዝች — በሰባት ወሩዋ አስወረዳት — ቀደም ሲል ሻምበሉም ቤቷን ማዘወተር አቁሞ ነበር — አይ ወንድ አለች — አመቲን ሙሉ ያሸለባት እንቅልፍ አልፎ አይኗን በገለጠችበት ጊዜ ፤ በሰፈሩ የቀድሞ ዝናዋ ደብዝዞ ፤ ስሟ ተረስቶ ፤ የእርሷን ቦታና ዝና የወሰዱ ፤ ፈገግታቸው ብቻ ጠርሙስ ውስኪ ከመደርደሪያ የሚያስወርድ ፤ እሽታቸው ያባት ርስት የሚያሸጡ ሴቶች ተፈጥረው ቆዩዋት — አይ እድል — አንዳንዶቹ የቀድሞ አሻሻጮቿ ነበሩ — ፅጌ — ብርሀኔ — አልማዝ — ፋናዬ — ፋንታዬ — ሻምበሉም ተለወጠ ። የወደዳት የሰፈሩ ኮከብ እስከሆነች ብቻ ነበር — ወንድ ሁሉ አሰፍሰፎ ለማይመኛት ሴት ደንታ አልነበረውም — ዝነኛዋን ሴት ይዞ ወንዶቹን በማስቀናት የበላይነት ስሜት ካላደረበት ህልውና ባዶ መስላ ነበር የምትታየው — በመጨረሻ ከናካቴው እርግፍ አድርጎ ተዋት — እርሷም ሰፈሩን ጥላ በረረች.....ወደታችአንዴም ቀና ሳትል.....ከወደቀችበት ሳትነሳ.....ቁልቁል.....ቁልቁል..... በዚያ ላይ እድሜ ወዘናዋን ሟጥጦ ልጅነቷን ሳታውቀው እየሰረቀ.....ከግንባሯ ላይ ድርብ መስመር እየሰራ.....

ቁልቁል ስትጓዝ.....ባለቪላ.....ባለግሮሰሪ — ባለመኪና የሆኑትን የዱሮ አሻሻጮቿን አይን እያፈረች ስትሸሽ.....እዩኝ ፤ እዩኝ እንዳላለች ሁሉ ስትደበቅ.....እንደኮከብ ከታየችበት ፤ እንደጣኦት ከተመለከችበት ከተማ ስትርቅስትርቅ የማታ እድሏ ወደመራት ከሱጴ ቦሮ ደረሰች ።

ሀዲስ ይቀጥላል — «ታዲያ ወደፊት ልንራመድ የምንችለው በወሬ — በፍልስፍና — በስራ በማይገለጥ የመፅሀፍ እውቀት አይደለም ። ስረየታችን ስራ ነው ፤ ማህሌት ቆሞ በማደር ፤ ቤተ መቅደስ በማጠን — በፆም በፀሎት ብቻ አይደለም ። ስልጣን ይዞ በመኰፈስ — ስልጣንን እንደእውቀት በመቁጠር — ስልጣንን እንደአላፊነት ሳይሆን እንደመብት በማየት አይደለም ። በስልጣን ሰገነት ላይ ወጥቶ ከህዝብ ትንፋሽ በመራቅ እንደ ኮከብ እያንፀባረቁ በመቀመጥ — የህዝብ እንባ ከማይደርስበት ቦታ — በስራ እንደገና መወለድ ያስፈልጋል ። የዘመኑ ጀግና ስራተኛው ነው ። ስራ ስሩ ብሎ መለፈፍ ብቻም አይበቃም ። ሰርቶ ማሳየት ያስፈልጋል ። ትችት ብቻውን የአእምሮ መካንነት — የወኔ ማጣትም ምልክት ነው ።»

«ሀኪም» መልስ ለመስጠት አፋን አሞጥሙጦ ነበር ። ምላ በመቅረቡ አሳቡን ለወጠና «ፊታውራሪ ዛሬስ ብለው ብለው ምን ፈሊጥ አመጡ ፤ ሙሽራው ሳይመጣ ምላ ያቀርባሉ እንዴ!» አለ ።

ከቀኑ ዘጠኝ ሰአት ሆኗል ። ፊታውራሪ ተካ ከዳሱ ውስጥ አይታዩም ። ምግቡ ግን በያይነቱ እንደጠጁና አረቁው በገፍ መቅረብ ጀምሯል ። የተጋበዘው ህዝብ በጠጅና ባረቄ ተዳክሞ ተርቧልና ምግቡ በመቅረቡ የተ

ደሰተ ቢሆንም ፤ እየተንሾካሾከ ፤ «ሙሽራው የት ቀረ?» በማለት ይጠያየቅ ነበር ። መምሬ መሀሪ ከተጋባዣ ህዝብ መሀል ተነስተው ወደጓዳ ገቡ ። የሰአቱን መርፈድ ፤ የሙሽራውን የወሀ ሽታ መሆን ፤ የፊታውራሪን እምነትና ስለክብር ያላቸውን አስተያየት ሀዲስ እያሰበ ያሰላሰል ጀመር

«መገን ሱጴ ቦሮ — ነጭ ጤፍ እንጀራ አጥቶ በላተኛ ደንታ ማን ቢኖረው ለኖጶ ሰርገኛ»

«አበጀሽ አበጀሽ አበጀሽ»

«ጓያ የሰበረው የኖጶ ሙሽራ ያው እንዳመሉ ከገባ ዳገት ላይ ወገቤን እያለ ቆሞ ቀርቷል አሉ»

«አበጀሽ አበጀሽ አበጀሽ»

«የኖጶ ውላጆች እፍታ እርማቸው

የድስት ጥራጊ እስቲ ቢቆያቸው

ያው እንደጥንቱ እንደልማዳቸው»

«አበጀሽ አበጀሽ አበጀሽ...» እልልታው ከመጠን በላይ ይቀልጣል ። አዝማሪዋ ግጥሙን እንድትደግሞ ትጠየቃለች ። ቶሎሳ ሮጦ ከግንባሯ ላይ ብር ይለጥፋል ።

በገፍ የቀረበው ምግብና መጠጥ ሲበላና ሲጠጣ ቆይቶ ፤ ማእዱ ከፍ ማለት ሲጀምር ፤ የጠብመንጃ ተኩስ እሩምታ ተሰማ ። «ሀይ ሀይ ሀይ — ሎጋው ሽቦ...» የሚል ድምፅ መጀመሪያ እንገደባ ወንዝ ፍፍቱ ከሩቅ ፤ ቀጥሎ ደግሞ ፤ እየቀረበ — እየጐላ ፤ የድምፁ ሀይል እያስደነገጠ — ልብ እያሸበረ — በዚያ ላይ የተኩስ እሩምታ እየጨመረ — እየቀጠለ ይሰማ ጀመር ።

የኖጶውን ሙሽራ ፤ ልጅ ዳኛቸው አያናን የተከተለው ህዝብ ብዛት ጠብመንጃው የመስቀል ችቦ መስሎ ሲታይ ለአድዋ ጦርነት የተሰለፈ እንጂ እድምተኛ መሆኑ ያጠራ ጥራል ። የፈረሶቹ ኮቴ አቧራውን እያስነሳ ቡናማ ጉም ይፈጥራል ። የሚያስፈራና የሚያሸበርቅ ግርማ ሞገስ የተጉናፀፈው ስፍር ቁጥር የሌለው እድምተኛ መጥቶ ከፊታውራሪ ተካ የውጭ በር ሲደርስ የጠብ መንጃው ተኩስ እሩምታ እንደጐልጐታ ነጐድጓድ ወርዶ አባራ ። ዘፈኑና ሆታው ቆመ ። አቧራው ረጋ ። ፀጥ አለ ። የውጭውን በር የሚከፍት ግን አልተገኘም ። ፊታውራሪ የውጭውን በር ቀደም ብለው አዘግተውት ነበር ። በሩ የተዘጋው ለወግ የመሰላቸው ሽማግሌዎች ለአይናለም የመጣውን ጥሎሽ በወርቅ የተንቆጠቆጠ ላንቃ ካባ — ሀር ጨርቅ በያይነቱ — የወርቅ አምባር ፤ ጉትቻ ፤ መስቀልና አልቦ — በመልክ በመልኩ ይዘው አደግድገው እንኳን ደህና መጣችሁ በማለት ተቀብሎ የሚያነጋግራቸው ሰው ይጠባበቁ ጀመር ። ሌሎችም እድምተኞች ከፈረሶቻቸው ወርደው አደግድገውና ጠብመንጃዎቻቸውን እንደሰልፈኛ ከትከሾቻቸው ላይ ይዘው ይጠባበቃሉ ። አስር ደቂቃ ። ሀያ ደቂቃ ። ሰላሳ ደቂቃ ። ከውስጥ ዘፈኑና እልልታው ይቀልጣል ። የአዝማሪዋ ድምፅ ከመሲንቆው ምት ጋር በመወዳደር እየወደቀ እየተነሳ አፍአዊውን አካል እያደነዘዘ ውሳጣዊውን ሀይወት ይኮረኩራል ። አልፎ አልፎ የእምቢልታው ድምፅ ከዘፈኑ ፤ ከመሲንቆውና ከእልልታው በላይ እየገነነ ስልቱን ይሰብራል ። በሩን ግን የሚከፍት ሰው አልተገኘም ።

«እኔ ላውሬ ፤ ላረመኔ እረ ምን ሲቆርጠኝ» አሉ ፊታውራሪ ፤ በቁጣ ፤ እየተንጐራደዱ ። አይኖቻቸው እሳት የሚተፉ መስለዋል ።

«እረ ባማላጂቷ ፤ ድፍን ኢሉባቦር ጉድ ይለናል» አሉ ፤ መምሬ መሀሪ ፤ እየተርበተበቱ ። ከብሳታቸው ወደጉን አዘንብኳል ። ጭራቸውን ይነሰንሷታል ።

«ድፍን ኢሉባቦር ያለውን ይበል ። መላእክት ቢሰለፉ ፤ ከሰማይ መቅሰፍት ቢወርድ ፤ የምደግመው ዳዊት ቢታጠፍብኝ ፤ ያሳነፅኳት ቤተክርስቲያን እዚህ በእግሯ ብትመጣ እኔ ልጄን — ያውም አንዷን ልጄን — ቀጠሮ ለማያከብር ሰው አልሰጥም — ፍፁም! ቀጠሮ የማያከብር ሰው ከሌላው ሰው ህይወት ጊዜን የሚሰርቅ ሌባ ነው.....»

«የጥንቱን ቂም በዚህ የተቀደሰ ጋብቻ ለመሻርና ፍቅርን ለመመስረት የነበረዎት አላማስ? ላንድና ለሁለት ሰአት ተብሎ ገደል ይግባ ነው የሚሉት?»

«ለትንሽ ደቂቃዎች የዘገዩት ቆነጃጂቶችም በሩ ተዘግቶባቸዋል ። የማቴዎስ ወንጌል ምእራፍ ፳፮ ፤ ቁጥር ፩ እስከ ፲፫ ፍርዱን ጨርሶታል ። ደቂቃ እንኳ የዘገዩ በር አይከፈትላቸውም ። እኔም የተፈጠርኩት የመፅሀፉን ቃል አምኜ በስራ ላይ ለማዋል እንጂ ለመሻር አይደለም! ሀይማኖትኮ እንጨት ማለስለስና መሸከም — አዎን — መስቀል መደገን — መገዘት — ቀናት እየቆጠሩ በበአላት ማስጌጥ አይደለም ።»

«በስመ አብ ይበሉ! ጆሮ እያደር የማያስማው ፤ እድሜ እየሰነበተ የማያሳየው ጉድ የለ ። ባማላጂቷ!» አሉ መምሬ

መሀሪ በድንገት ስሜታቸው ገንፍሎ ምእመናኑን የሚያሳልሙበትን መስቀል ከጉያቸው እየመዘዙ ።

«መምሩ ፤ ሰይጣን አይሁኑበኝ ፤ ከፊቱ ዞር ይበሉ ። ለየትኛው ቂም—ነገር ተሰልፎ እየትና ነው የሚከራከሩ ለት! በኖጳ የታወቀ ጋን ገልባጭና ሴት አውላ ነው ። መቼ አጣሁትና ። ቂም በቀሉን በጋብቻ ለመሻር አስቤ ነበር ። እሱ ግን የባሰ ቂም በቀል ከመፍጠር አይመለስም ። የዛሬውን ቀጠሮ አለማክበሩ ለዚህ ጥሩ ምልክት ነው ። አላማ የለውም ። አውሬ ነው ። እኔ ላውሬ አንዷን ልጄን አልሰጥም» አሉ ፊታውራሪ ፤ ሰልቱን በሳተና በጐረና ድምፅ ። መምሩ የፊታውራሪን አይኖች ተመለከቱ ። መንፈሳቸው በፍርሀት ተሸበረ ።

ያገር ሽማግሌዎች ተሰብስበው ባባቶቻቸው አጥንትና በሱጴ አድባር ስም ቢለምኑ ፤ እግር ላይ ቢወድቁ ፤ ቀላውስት — የሰላሴ — የሚካኤል — የእልቄ ማርያም — መስቀል ደግነው ቢማለዱ — ፊታውራሪ ቆመው ያሳነፅዋት የእልቄ ማርያም ታቦት ብትወጣ — በማለዳ ተነስተው ዘወትር የሚደግሙት ዳዊት ከማህደሩ ወጥቶ ፊታቸው ቢዘረጋ ፤ ፊታውራሪ ተካ እኔ ልጄን ላውሬ አልሰጥም — ቃል ቃል ነው ብለው አሻፈረኝ አሉ ።

ከእድምተኞቹ አንዱ ዘለግ ያለው ወጣት ፤ «እኛስ ወግ መስሎን ነበር ። ለካስ እብደት ኖሯል! የናንተን አላውቅም — እኔ ግን ውርደት አልቀበልም ። ታዲያስ ጐብዝ!» አለና ጠብመንጃውን አቀባበለ ። ሌሎችም ፤ ሁሉም ባይሆኑ አብዛኞቹ ፤ ጠብመንጃቸውን እያቀባበሉ ወደፊት መጡ ። የፊታውራሪ ተካ አሸከሮች የእድምተኞቹን ዝንባሌ በተመለከቱ ጊዜ ፤ ጠብመንጃቸውን ደግነው በተጠ

ንቀቅ ጥግጥግ ይዘው ቆሙ ። አለም ፀጥ እረጭ አለች ። ከዳሱ ውስጥ ካሉት ተጋባዦች መካከል አንዳንዶቹ የዋጡት ሙዳ ስጋ ይተናነቃቸው ጀመር ። ዘፈኑና ጭፈራው ቆሞአል ። መሲንቆው ፀጥ ብሏል ። ዳኛቸው በጣም አልቦት ፤ እንግባ—እንግባ ፤ እያለ ከስሜቱ ጋር ሲሟገት ቆየና «እኔ ቆማ ለቀረች ልጅ ግድ የለኝም ። እንሂድ» አለና በጌጥ ከተሸቆጠቆጠው ቀበጥባጣ ሰንጋ ፈረሱ ላይ ወጣ ።

ዘለግ ያለው ወጣት እድምተኛ በንዴት እንደሸሮ ወጥ እየገነፈለ «ከባለቤት ያወቀ ቡዳ የለም» አለና ምራቁን ጢቅ አድርጎ ከፈረሱ ላይ ጉብ አለ ። ዳኛቸውና እድምተኞቹ አፈሙዛቸውን አዙረው ፊታቸውን ወደገባ መለሱ ። ከፊታውራሪ ቤት የነበሩት ተጋባዦች ሁሉ ከትከሻቸው ላይ ከባድ ሸክም የወረደ ይመስል በረጅሙ ተነፈሱ ። ፊታውራሪ በዳኛቸው ወኔ ማጣት ሌላ ትዝብት አደረባቸው ።

ዳኛቸው ከእድምተኞቹ ጋር በዝምታ እየተከዘ ተጉዞ ከገባ ወንዝ አፋፍ ላይ ሲደርስ ከትልቅ ወርካ ስር ሄዶ ከፈረሱ ወረደ ። እርሱን ተከትለው ሌሎችም ወረዱ ። የገባ ወንዝ ችግሩ እንደበጋ ዝናም ሸሸሸ..... እያለ ሲወ

ርድ ከሩቅ ይሰማል ። ከገባ በረሀ ወደደጋው የሚነፍሰው የተበረዘ አየር ሳር ቅጠሉን እየዳሰሰ ያወዛውዛቸዋል ። ፊት ይዳብሳል — በቀዝቃዛ እጁ ።

ዳኛቸው ለጥቂት ጊዜ ሲያስብ ቆይቶ በቀዝቀዝና ዝግ ባለ ድምፅ «ወደሱጹ ከኔ ጋር ለመመለስ ፈቃደኞች የሆናችሁ ከዚህ ቆዩ ። የማትፈልጉ ብትኖሩ መንገዳችሁን ለመቀጠል ትችላላችሁ ። ጓደኝነት ግዴታ አይሁን ባችሁ» አላቸው ፤ አቀርቅሮ ። የያንዳንዱን እድምተኛ ስሜት ከፊቱ ላይ ለማንበብ አልፈለገም ።

«ቅድም የት ነበርክ እንግባ ስልህ!» አለው ፤ ዘለግ ያለው አይነ ፈጣጣ ወጣት ።

ዳኛቸው ከመሬት ላይ የተከለውን ግንባሩን ቀና አላደረገም ። እቃ እንደጠፋው ሰው መሬት መሬቱን እያየ «እነሱ ከውስጥ ተዘጋጅተው ሲጠብቁን የኛ ደረት ገልብጦ መግባት ትርፉ የሳት ራት መሆን ስለመሰለኝ ነው ። ወኔ አንሶኝ አይደለም! ክብሬን ተገፍፌአለሁ ። አባቴ ዘወትር እንደሚለው ክብር ከተነካ ህይወት የለም — ህይወት ያለክብር ባዶ ቀፎ ናት ። ምንም እንኳ ይህን ጋብቻ የፈለግሁት እኔ ባልሆንም ባዶ እጄን ብመለስ አባቴ ከቤት እንደማያስገባኝ ሁላችሁም ታውቃላችሁ ። ኩሩ ነው ። አዘወትሮ በህይወት በመኖርህ ደስ ይለኛል ፤ የውርደት ጨርቅ ካመጣህብኝ ግን መቃብርህ ላይ በመቆም የበለጠ እደሰታለሁ ነው የሚለኝ ። የኔን ፍላጎት ሳይሆን የሱን ክብር ለመጠበቅ እዚህ የምቀር ከሆነም — ይሁን ። የገባ ወንዝ ልማዱ ነው — ደም ደም ሸትቶ ይሆናል» አላቸው ።